


1637

الحمد لله



واصف علی واصف

واصف علی واصف

گفتگو ۲

گائش پبلی کیشنز
۱-۳۱-۷۰، جوہر ٹاؤن ○ لاہور

ذمہ دار: خیرینہ علم و ادب
الکریئم مارکیٹ اردو بازار لاہور

جملہ حقوق محفوظ ہیں

84127

گفتگو - ۲	_____	نام کتاب
واصف علی واصف	_____	مصنف
کاشف ہبلی کیشنز	_____	ناشر
۳۰۱- اے، جوہر ٹاؤن - لاہور	_____	
رئیس نذیر احمد	_____	ٹائٹل و کمپوزنگ
۱۹۹۸ء	_____	سال اشاعت
	_____	قیمت

مطبع: زاہد بشیر پرنٹرز، لاہور

ڈھلتا رہا خیال مرا حرف و صوت میں
تحلیلِ جاں کے بعد ملا گوہرِ سخن

(واصف علی واصف)

بِسْمِ اللَّهِ الرَّحْمَنِ الرَّحِيمِ

فہرست

صفحہ نمبر

سوال نمبر

(۱)

- ۱- اگر کوئی شخص ہم سے اپنے لئے دعا کے لئے کہے
تو ہمیں کیا کرنا چاہئے؟
۲۵
- ۲- زندگی کی حقیقت اور کائنات کے جو راز ہیں
انہیں راز کیوں رکھا گیا ہے اور یہ راز صرف چند
لوگوں پر ہی کیوں منکشف کئے جاتے ہیں؟
۳۵
- ۳- دنیا میں تو کئی مذاہب موجود ہیں مگر.....
۳۹
- ۴- اگر ایک شخص مسلمان کے گھر پیدا ہو گیا تو
وہ مسلمان ہے اور ہندو کے گھر پیدا ہو گیا
تو ہندو ہے۔ اس کے متعلق وضاحت فرمادیں
۴۱
- ۵- ذکر الہی کی مقدار کیا ہے؟
۴۹

- ۶- اپنی ذات کے ساتھ Sincere کیسے ہوا
جاسکتا ہے؟
- ۵۲
- ۷- سید میں اور عام مسلمان میں کیا فرق ہے؟
- ۵۶
- ۸- کسی نعمت کا یا کسی شخص کا شکریہ ادا کرنے کا
سب سے اچھا طریقہ کیا ہے؟
- ۵۷
- ۹- جو آدمی احسان فراموش ہو اس کے ساتھ
بہتر سلوک کرنے والے کے لئے کیا حکم ہے؟
- ۵۹

(۲)

- ۱- اللہ تعالیٰ کی مرضی کے بغیر کوئی کام نہیں ہو سکتا
اور اگر اللہ چاہے تو ہر جگہ اس کا حکم نافذ ہو سکتا ہے
مگر ایسا نہیں ہے کیا یہ اس کی رضا ہے
اور رضا سے کیا مراد ہے؟
- ۶۷
- ۲- کیا ہر شخص کے لئے تسلیم و رضا کا راستہ ایک ہی ہے یا
ہر شخص کے لئے اللہ تعالیٰ نے الگ الگ

- ۷۶ راستے بنائے ہیں؟
- ۷۸ -۳ کیا اللہ تعالیٰ سے ہمارا تعلق انفرادی ہے؟
- ۸۰ -۴ کیا معاشرے کی تعمیر فرد سے شروع ہوتی ہے؟
- ۸۱ -۵ ایسا کیوں ہوتا ہے کہ معاشرے کو دیدہ وور کے لئے ہزاروں سال منتظر رہنا پڑتا ہے؟
- ۸۱ -۶ اللہ تعالیٰ سمیع بھی ہے اور مجیب بھی، سنتا بھی ہے اور جواب بھی دیتا ہے مگر ہم دعائیں تو مانگتے ہیں مگر جواب کے اعتبار سے اس کو بہت کم پہچانتے ہیں۔ ۸۱
- ۸۲ -۷ دین میں بہت سی باتیں ایسی ہیں جو منطق پر پوری نہیں اترتی لیکن ہم انہیں بحیثیت مسلمان مانتے ہیں، اس کی وضاحت فرمادیں۔
- ۸۲ -۸ جب اللہ نے جاننے کی صلاحیت دی ہے تو پھر جاننا اور ماننا آپس میں ٹکرا کیوں جاتے ہیں؟
- ۸۳ -۹ اپنے آپ کی پہچان کیسے ہوتی ہے؟
- ۸۵ -۱۰ اس صدی میں اکنامکس نے انسان کو

- ۸۶ بچایا ہے۔ کیا یہ بات صحیح ہے؟
- ۸۷ -۱۱ ارواح کے متعلق فرمائیں۔ کیا روحیں ہوتی ہیں؟
- ۸۸ -۱۲ اللہ تعالیٰ کو Introduce کس نے کرایا ہے؟
- ۸۹ -۱۳ فوت ہونے کا خوف دل سے کیوں نہیں نکلتا؟
- ۹۳ -۱۴ غیر اللہ کیا ہے اور کیا غیر اللہ سے محبت روا ہے؟
- ۱۵ حضرت یعقوب علیہ السلام کی حضرت یوسف علیہ السلام سے پدری محبت پر روشنی ڈالیں۔
- ۹۴

(۳)

- ۱ آج کل جو کابل کے حالات ہیں ان کے بارے میں کچھ فرمائیے۔
- ۱۰۳
- ۲ حضور پاک صلی اللہ علیہ وآلہ وسلم کا رشتہ کس نے تلاش کیا تھا اور اس زمانے میں نکاح کس نے پڑھایا تھا؟
- ۱۰۴
- ۳ انسان دوسرے کو تبلیغ کرتا ہے مگر اس پر اثر

- ۱۰۷ نہیں ہوتا تو ایسی تاثیر نہ ہونے کی کیا وجہ ہے؟
- ۴- جناب میں اپنے بھائی کی بیماری کی وجہ سے
- ۱۱۷ بہت فکر مند ہوں۔
- ۵- آپ نے فرمایا تھا کہ جنات دس باتیں صحیح بتاتے ہیں لیکن گیارہویں بات میں دھوکا دے جاتے ہیں۔
- ۱۲۱ کیا یہ چیز ان کی فطرت میں ہے؟
- ۱۲۳ ۶- موکلات کیا ہوتے ہیں؟
- ۷- بزرگان دین کے واقعات کے سلسلے میں بعض اوقات بڑی غیر مستند اور ناقابل یقین باتیں پڑھنے اور سننے میں آتی ہیں اس بارے میں فرمائیں۔
- ۱۲۵
- ۱۲۸ ۸- کیا ہم خدا کو جان سکتے ہیں؟
- ۹- سائنس کی رو سے ذہن میں خیال آتا ہے
- ۱۳۰ جب کہ دین میں دل کا ذکر زیادہ ہے۔

(۴)

- ۱- کوئی اس طرح کی جامع وضاحت فرمائیں کہ عبادت

- ۱۳۱ کا مفہوم بھی سمجھ آجائے اور ہم اسے اپنی ذاتی زندگی میں آسانی سے نافذ بھی کر سکیں!
- ۱۳۲ -۲ اللہ نے انسان کو اپنی فطرت کے مطابق بنا ہے۔ اس فطرت کے اندر رہ کر عبادت کرنے کا کیا مفہوم ہے؟
- ۱۳۳ -۳ قرآن مجید میں مختلف جگہوں پر اللہ تعالیٰ کا بیان پوری طرح سمجھ میں نہیں آتا۔ اس میں کیا حکمت پوشیدہ ہے؟
- ۱۳۴ -۴ اپنی ذات کو سمجھنے کے لئے کائنات کو سمجھنا کیوں ضروری ہے؟

(۵)

- ۱- میں یہ جاننا چاہتا ہوں کہ عید میلاد النبی صلی اللہ علیہ وآلہ وسلم جو آج کل ہم مناتے ہیں

اس کی ابتداء کب سے ہوئی اور کیا اس طرح سے
منانا صحیح ہے؟

۱۸۱

(۶)

- ۱- صوفیاء میں ایک بڑا مشہور نظریہ "وحدت الوجود"
ہے۔ یہ سمجھ میں نہیں آتا؟ ۲۰۷
- ۲- وحدت الوجود کے ضمن میں حضور پاک صلی اللہ علیہ وآلہ وسلم
کے مقامات پر مختلف بیان ہیں اور خود فرمایا گیا ہے کہ
انا بشر مثلكم۔ اس بارے میں وضاحت فرمادیں۔ ۲۱۸
- ۳- اصل علم کیا ہے؟ ۲۲۲
- ۴- زردات کا علم کیسے آتا ہے؟ ۲۲۳

(۷)

- ۱- براہ مہربانی ذکر کے بارے میں وضاحت فرمادیں؟ ۲۳۱
- ۲- آپ نے فرمایا ہے کہ ذکر کے بعد دعا نہیں کرنی چاہئے

۲۴۱

جب کہ دعائے ننگے کی تائید بھی کی گئی ہے۔

-۳ موت کا وقت مقرر ہے لیکن ہم

دعا کرتے ہیں کہ اللہ سے زندگی عطا فرماتا ہے تو کیا دعا

۲۴۵

سے زندگی بڑھ جاتی ہے؟

-۴ حکم یہ ہے کہ ذکر میں گم ہو جائیں لیکن اس زمانے

۲۴۷

میں ہم یہ کیسے کر سکتے ہیں؟

-۵ کیا فقیر بننے کی خواہش کا اظہار کرنا چاہئے

۲۵۰

یا کوشش کرنی چاہئے؟

(۸)

-۱ ہمیں اس بات کا فکر لگا رہتا ہے کہ

۲۵۵

پاکستان کا کیا بنے گا؟

۲۷۰

-۲ صلاحیت کی تعریف کیا ہے؟

۲۷۰

-۳ کیا پلاننگ کرنی چاہئے؟

-۴ کیا ماننے والے اور چاہنے والے کے

صفحہ نمبر

سوال نمبر

۲۷۳

فرائض مختلف ہوتے ہیں؟

۲۷۵

۵- کہتے ہیں کہ سنگت بدلنی چاہئے؟

۲۷۶

۶- عطا کیا ہوتی ہے؟



لب پہ آ کر رہ گئی ہے عرض حال
کیا کرے خورشید سے ذرہ سوال
(واصف)

واصف صاحب کی گفتگو کی محفل کا جب اختتام ہو جاتا تو محفل کے شرکاء کو اپنے اپنے گھر جانے کی اجازت مل جاتی مگر صرف چند اصحاب وہاں سے روانہ ہوتے اور باقی لوگ اسی طرح سر جھکائے اور زبان بند کئے اپنی کیفیت میں سرشار بیٹھے رہتے۔ دیکھنے والے کو صاف نظر آتا کہ گفتگو کی تاثیر نے وہ جادو کیا ہے کہ پاؤں بنا زنجیر کے زمین کے ساتھ جکڑے گئے ہیں۔ اس صورت حال کو بھانپ کر قبلہ واصف صاحب فرما "فردا" سب سے کچھ گفتگو کرتے، کوئی بات پوچھ لیتے یا گھر واپس جانے کے لئے سواری کے بارے میں دریافت کرتے۔ یوں ایک ایک کر کے سب کو روانہ کرتے۔ محفل کی گفتگو سے پیدا ہونے والی وارفتگی کو جنون بننے سے پہلے ہی آپ اس کی ترفیع اور تشفی فرما دیتے۔ اس طرح کا منظر بہت ہی عرصہ بعد دیکھنے میں آیا تھا، ایسا منظر جس نے لاہور کی ادبی، علمی اور روحانی فضا کو معطر اور منور کر دیا تھا۔ ان کا علم اس قدر بے کراں تھا کہ بعض اوقات خود ان کو دشواری پیش آتی تھی کہ اس لدنی بارش کے کس کس حصے کو چھپائیں اور کس کو بیان کریں کیونکہ انہیں سامعین کے ظرف اور ضرورت کا مکمل احساس ہوتا تھا۔ ان کی

سب سے بڑی کوشش یہ ہوتی تھی کہ علم بیان کرنے کے دوران اپنی
 ذات اور اپنے مقام کو مکمل اخفاء میں رکھیں اور اس میں وہ بہت حد تک
 کامیاب تھے۔ مگر روشنی اور خوشبو کو کون روک سکتا ہے۔ لوگ جوق
 درجوق تلاشِ علم کے لئے آ نکلتے۔ انہوں نے اس علم کا زیادہ تر وہ حصہ
 بیان کیا ہے جس کے بیان کرنے سے اللہ کی مخلوق کی مشکل حل ہو
 جائے۔ فرمایا کرتے تھے کہ ایسا سوال کرو جس کا جواب کسی کتاب سے نہ
 مل سکے اور پھر جواب بھی ایسا دیا کرتے تھے جو کسی اور کتاب میں اس
 صورت سے ابھی تک نہیں آ سکا۔ ان کی حد درجہ کوشش یہ ہوتی تھی
 کہ جواب مختصر ہو، الفاظ سادہ ہوں اور ایک ایک نقطے کی وضاحت ہو
 تاکہ ابلاغ ہر سطح کے ذہن تک بغیر کسی دقت کے ہو سکے۔ وہ یہ سب
 کچھ اس لئے کرتے تھے کیونکہ آپ کا فرمان تھا کہ جب کوئی شخص ایک
 سوال پوچھتا ہے تو دراصل یہ سوال صرف اس کا ذاتی سوال ہی نہیں ہوتا
 بلکہ ہزاروں، لاکھوں دوسرے انسانوں کو بھی اس دقت کا سامنا ہوتا ہے۔
 آپ کی گفتگو کی محفل میں خاص اور بااِذن اصحاب شریک ہوتے تھے اس
 لئے سوالات گونا گوں اور وسیع پس منظر کے حامل ہوا کرتے تھے۔ اس
 صورت حال کو دیکھتے ہوئے آپ نے فرمایا کہ یہ گفتگو کیسٹ سے کانڈ پر
 منتقل کی جائے تاکہ باقی کے سب لوگ بھی اپنے اپنے سوال کا جواب
 پائیں اور ان کی مشکلیں حل ہوں۔ اسی حکم کے پیش نظر ”گفتگو“ کا
 دوسرا ایوم پیش کیا جا رہا ہے تاکہ علم و ادب اور عرفان و آگہی کی یہ
 امانت اپنے اپنے حق دار تک پہنچ جائے۔

ڈاکٹر مخدوم محمد حسین

سوال یہ ہے

(ایک محفل کے شروع میں واصف صاحب کے بیان سے اقتباس)

ایسا سوال کرو جس کا تعلق آپ کی ذات کے ساتھ ہو اور واقعی اس کا حل آپ کو نہ ملا ہو۔ زندگی میں ایسے بے شمار واقعات آتے ہیں کہ باطن کے حوالے سے کوئی سوال حل نہیں ہوتا۔ جب زندگی میں ہی ایسے سوال کا حل کوئی شخص پیش کر دے، چاہے ایک لفظ میں کر دے، تو ایسے لمحات بڑے خوشگوار ہوتے ہیں۔ جو کچھ آپ کو علم آتا ہے اپنی جگہ بجا، اپنے استعمال میں رکھو جب کبھی اس علم کے اندر واقعی کمی محسوس ہو، کمی کی تعریف یہ ہے کہ ایسی کمی یا ضرورت جس کی قیمت پوری زندگی بھی ہو تو منظور ہو تمہیں۔ کوئی ایسا سوال اٹک جائے تو اس کا جواب دینے کے لئے سب لوگ مل کر دعا کر سکتے ہیں۔ آئندہ بھی آپ آئیں، خوشی کی بات ہے۔ کوئی ایسا سوال ہو جو آپ کے خیال کے سفر کے درمیان اچانک پیش آئے اور آسودگی نہ پائے۔ ورنہ وہ سوال جو کتاب میں ملتا ہے اس کا جواب بھی کتاب میں ملتا ہے اور جس کے جواب میں کتابیں لکھی گئی ہیں وہ ہم پڑھ چکے ہیں۔ ہم ان سوالوں پر Concentration کر رہے ہیں جن کا جواب واقعی کتابوں سے اخذ

کرنے کا موقع نہیں مل سکتا۔ یہ وہ سوال ہیں، زندگی میں ہماری صداقت کے سوال ہیں، ہماری مجبوریوں کے سوال ہیں اور ان سوالوں کو ہم بڑی احتیاط سے Deal کرتے ہیں۔ ہمارے پاس ایک خاص وقت بلکہ محدود وقت ہے، ان سوالوں کے علاوہ علمی سطح پر بھی بہت سا علم ہے مگر ہمارے ہاں ایک خاص انداز کی بات ہے اور یہ ایک خاص انداز کے مطابق ہو رہی ہے۔



84127



- ۱- اگر کوئی شخص ہم سے اپنے لئے دعا کے لئے کہے تو ہمیں کیا کرنا چاہئے؟
- ۲- زندگی کی حقیقت اور کائنات کے جو راز ہیں انہیں راز کیوں رکھا گیا ہے اور یہ راز صرف چند لوگوں پر ہی کیوں منکشف کئے جاتے ہیں؟
- ۳- دنیا میں تو کئی مذاہب موجود ہیں مگر.....
- ۴- اگر ایک شخص مسلمان کے گھر پیدا ہو گیا تو وہ مسلمان ہے اور ہندو کے گھر پیدا ہو گیا تو ہندو ہے۔ اس کے متعلق وضاحت فرمادیں
- ۵- ذکر الہی کی مقدار کیا ہے؟
- ۶- اپنی ذات کے ساتھ Sincere کیسے ہوا جاسکتا ہے؟
- ۷- سید میں اور عام مسلمان میں کیا فرق ہے؟
- ۸- کسی نعمت کا یا کسی شخص کا شکریہ ادا کرنے کا سب سے اچھا طریقہ کیا ہے؟
- ۹- جو آدمی احسان فراموش ہو اس کے ساتھ بہتر سلوک کرنے والے کے لئے کیا حکم ہے؟

سوال:

اگر کوئی شخص ہم سے اپنے لئے دعا کے لئے کہے تو ہمیں کیا کرنا

چاہئے؟

جواب:

جب کوئی شخص آپ سے دعا کے لئے کہے تو ایک چیز پر غور کر لیں کہ آپ نے اس کو یہ Impression کہاں سے دیا ہے کہ وہ آپ کو دعا کے لئے کہے۔ اتنی بڑی ذمہ داری آپ نے اپنے ذمے کیسے لگالی؟ کہیں اس میں بناوٹ تو نہیں ہے؟ کہیں اس میں کچھ نقل تو نہیں آگئی؟ تو مقصد یہ ہے کہ کہیں آپ نے اپنے بارے میں کوئی ایسا Impression تو Create نہیں کر دیا کہ آپ دعا کرنے والے ہو۔ کیونکہ جو شخص دعا کے لئے کہہ رہا ہے اس کو آپ پر یہ اعتماد کیسے ہوا کہ وہ آپ کو دعا کے لئے کہے۔ کہیں آپ نے اپنے آپ کو غلطی سے نیک تو مشہور نہیں کر دیا۔ اس کو کہاں سے مشاہدہ ہو گیا؟ دو طرح کے آدمی ہوتے ہیں دعا کے لئے کہنے والے۔ ایک وہ شخص ہوتا ہے کہ جس

کو اشارہ ہو گیا کہ تیرے مسئلے کا حل فلاں شخص کے پاس ہے اور وہ
 شخص دعا کرے تو تیرا مسئلہ حل ہو جائے گا۔ اشارہ غائبانہ طور پر بھی ہو
 سکتا ہے، خواب کے ذریعے بھی ہو سکتا ہے۔ اس سلسلے میں ایک کہانی
 سن لو۔ ایک آدمی درویش تھا۔ اس کا ایک دوست تھا، جو شادی شدہ تھا
 دوست سفر پر جانے لگا تو اس نے سوچا میں سفر پر جا رہا ہوں اب اپنی بیوی
 کو میں کہاں بھیجوں۔ اس نے سوچا فلاں درویش میرے دوست ہیں ان
 کی امان میں چھوڑ جاتا ہوں اس طرح میں باہر کا سفر کر کے واپس آ جاؤں
 گا۔ صوفی صاحب نے اس عورت سے کہا کہ تو زنان خانے میں چلی جا۔
 اس طرح وہ شخص سفر پر چلا گیا۔ وہ عورت زنان خانے میں رہنے لگی
 اور وہ صوفی اپنی عبادت گاہ میں رہا۔ اس نے ایک دن پانی مانگا۔ اس کی
 اپنی بیوی کی بجائے اس مہمان خاتون نے اس کو پانی کا گلاس پیش کیا۔
 اب صوفی نے اس کا ہاتھ دیکھا۔ ہاتھ کے حوالے سے ذہنی طور پر کوئی
 تصویر بنائی۔ لکھنے والے لکھتے ہیں یا کہنے والے کہتے ہیں کہ اس کا سارا
 تقویٰ اور تصوف کا سارا قلعہ جو تھا وہ ٹوٹ گیا اس طرح کہ وہ محروم ہو
 گیا۔ اب وہ چلانے لگ گیا کہ یہ کیا ہو گیا؟ اس وقت تو سمجھ نہیں آئی
 کہ یہ سب کیا ہو گیا ہے، آخر کیا واقعہ ہو گیا ہے؟ وہ بے تاب ہو گیا کہ
 جگنو اڑ گئے، پرندے اڑ گئے، خیال چلا گیا اور تصور خالی ہو گیا۔ خیال کی
 نعمت سے خالی ہو جانے کے بعد انسان کو سمجھ آتی ہے کہ اس نے کیا کھو
 دیا ہے۔ اگر میزبان کے پاس کھانا ختم ہو جائے تو سب سے برا آدمی کون
 ہے؟ مہمان! کیونکہ اب میزبان اس سے Avoid کرے گا۔ جس آدمی
 کے پاس کھانا ختم ہو جائے وہ مہمان کو پسند نہیں کرے گا۔ جس کے پاس

بات ختم ہو جائے وہ سامع کو پسند نہیں کرے گا۔ جس کے پاس جو چیز ختم ہو جائے وہ اس کے حاصل کرنے والوں کو پسند نہیں کرے گا۔ یہ اصول کی بات ہے۔ دکان ختم ہو گئی تو اب گاہک کو کیا کرنا ہے؟ گاہک تو پھر مصیبت ہے۔ تو اس صوفی درویش نے محسوس کیا کہ اس کا تصوف کمزور ہو گیا ہے تو پھر وہ وہاں سے پریشان ہو کے نکلا، اس چیز کی تلاش میں جو کھو گئی تھی، ضائع ہو گئی تھی۔ جہاں بھی گیا، کسی نے اس کو تسلی بخش جواب نہیں دیا۔ ایک مجذوب درویش اسے ملا۔ اس نے کہا بات یہ ہے کہ آپ کوئی چیز ضائع کر بیٹھے ہیں۔ کہنے لگا میں بہت کچھ ضائع کر بیٹھا ہوں۔ اس نے کہا تمہارا علاج جو ہے فلاں آدمی کے پاس ہے۔ اگر وہ دعا کرے تو تیرا مسئلہ حل ہو سکتا ہے۔ وہ اس آدمی کے پاس گیا۔ آگے جا کے اس نے کوئی اور ہی منظر دیکھا وہاں دیکھا کہ ایک مجذوب قسم کا آدمی بیٹھا ہے۔ اس کے پاس ایک چھوٹا سا خوب صورت لڑکا ہے، وہ اس بچے سے پیار کرتا ہے، اور اس کے پاس شراب کا پیالہ رکھا ہوا ہے۔ وہ بچے کو شراب پلاتا ہے خود بھی شراب پیتا ہے اور اس سے پیار کرتا ہے اور بوسہ بھی دیتا ہے۔ وہ یہ منظر دیکھ کے حیران رہ گیا۔ صوفی نے سوچا یہاں سے واپس چلو کیونکہ یہ وہ آدمی نہیں ہو سکتا۔ تب اس آدمی نے صوفی کو آواز دی کہ بابا کدھر جا رہا ہے؟ اس نے کہا میں آیا تھا کسی کام سے، لیکن لگتا ہے میں غلط جگہ پہ آ گیا ہوں۔ اس نے کہا تو غلط جگہ پہ نہیں تو صحیح جگہ پہ آ گیا ہے۔ میں تیرے لئے دعا کرتا ہوں تیرا مسئلہ حل ہو جائے گا۔ اس بزرگ نے دعا کی اور مسئلہ حل ہو گیا۔ صوفی کو اپنا Contact واپس مل گیا۔ صوفی صاحب نے کہا اب ایک اور سوال پیدا

ہو گیا ہے۔ سوال اب یہ پیدا ہو گیا ہے کہ یہ کیا ہے؟ جب آپ نے میرا اتنا بڑا مسئلہ حل کر دیا تو محسن ہونے کی حیثیت سے یہ بتائیے کہ یہ کیا ہے؟ جو آپ کر رہے ہیں یہ کیا ہے؟ جو آپ نے میرے ساتھ کر دیا وہ کیا ہے؟ انہوں نے کہا بڑی آسان سی بات ہے، بات یہ ہے کہ یہ ہے میرا بیٹا اور یہ ہے شربت۔ بچے سے پیار کرتا ہوں کہ میرا بیٹا ہے اور شربت پی رہا ہوں کہ یہ میری خوراک ہے۔ اس نے کہا یہ سب ایسا کیوں ہے؟ دیکھنے میں تو ایسا لگتا ہے جیسے شراب پی رہے ہیں۔ اصل میں یہ کیا واقعہ ہے؟ اس نے کہا میں نے یہ سب اس لئے رکھا ہوا ہے کہ کوئی آدمی جاتے ہوئے اپنی بیوی میرے پاس نہ رکھ جائے!! تو یہ ہیں دعا کے راز۔۔۔۔۔ اگر آپ نے ویسے مشہور کر رکھا ہے کہ میں صاحب دعا ہوں تو پھر آپ کو توبہ کرنی چاہئے ایسی مشہوری نہیں کرنی چاہئے کہ لوگ کہیں کہ ہمارے لئے دعا کرو! اگر Genuinely آپ کو یہ محسوس ہوتا ہے کہ کسی نے دعا کے لئے کہا ہے، صرف فرضی طور پر کہا ہے تو فرضی طور پر دعا کر دو اس نے By the way کہا ہے تو اس کے لئے

By the way دعا کر دو۔ جتنا اس شخص کو آپ پر اعتماد ہے وہ اعتماد دراصل آپ نے Create کیا ہے۔ مثلاً یہ کہ ”ہم تو عاجز ہیں، ہم کیا کر سکتے ہیں“ اب یہ شخص اپنا Impression دوسرے پر Create کر رہا ہے۔ Impression اگر Create کیا ہے تو کبھی غلط نہ کرنا۔ اس کے لئے آپ کی گرفت ہوگی۔ اب سوال یہ ہے کہ کوئی ہم سے دعا کے لئے کہے تو ہم کیا کریں۔ تم سے دعا کے لئے کیوں کہے کوئی؟ سوال یہ ہے۔ اس فلاں شخص کو تو نہیں کہتے دعا کے لئے، اس دوسرے شخص کو تو نہیں

کہتے دعا کے لئے اور تمہیں کیوں کہتے ہیں؟ اگر کوئی Impression Create کیا ہوا ہے تو اس کے لئے جواز مہیا کرو۔ ہم کسی سے دعا کے لئے اس وقت کہتے ہیں جب کوئی مسئلہ اتنا تیز ہو جائے کہ ہمیں سمجھ نہ آئے کہ کس سے کہیں۔ مجبور آدمی ہر ایک سے دعا کے لئے کہتا ہے۔ ہر ایک سے اس لئے کہتا ہے کیونکہ اس کو پتہ نہیں ہوتا کہ اصل میں کس سے کہنا ہے۔ انسان خدا کی تلاش میں کبھی خانقاہ کے پاس چلا جاتا ہے۔ تلاش خدا کی بتاتا ہے اور مسئلہ اس کی صحت کا ہوتا ہے۔ چاہئے کیا؟ شفا! کیا کہاں؟ خانقاہ میں یا کسی بندے کے پاس یا ڈاکٹر کے پاس یا حکیم کے پاس۔۔۔۔ گویا کہ تکلیف والا آدمی بلا وجہ بھی آپ سے دعا کے لئے کہہ سکتا ہے۔ جب آپ کو تکلیف ہوتی ہے تو آپ دعا کا سہارا لیتے ہیں جو کہ دراصل خدا کا سہارا ہے۔ دعا کے لئے کسی کو کہنے کا مطلب یہ ہے کہ خدا کے لئے درخواست ہے کہ اگر اللہ سے تمہارا تعلق ہے تو تم میرے لئے دعا کرو۔ کسی سے دعا کے لئے کہنا اچھی بات ہے لیکن دعا گو مشہور ہونے کے لئے جواز چاہئے۔ یہ میری وارننگ ہے کہ ایسا نہ ہو کہ تم مشہور کر دو کہ تم دعا کرتے ہو۔ باقی جہاں تک دعا کا تعلق ہے اللہ تعالیٰ کا حکم ہے دعا کرنے سے مسائل حل ہو جاتے ہیں۔ آدمی زندگی کی مشکل تو دعا سے ہی حل ہو جاتی ہے۔ باقی کوشش سے ہے اس بات کو آپ یوں کہہ لو کہ زندگی میں دو چیزیں ہیں ایک کوشش ہے اور ایک نصیب ہے۔ کوشش سے بہت کچھ حاصل ہوتا ہے لیکن جو بنیادی نصیب ہے یہ دعا کا حصہ ہے، دعا کی تاثیر ہے، یہ کوشش سے حاصل نہیں ہوتا۔ کوشش سے آپ کوئی Achievement کر لو گے لیکن دوسرے

شخص کا دل مائل ہونا نصیب کی بات ہے۔ سفر کا انجام اچھا ہونا نصیب کی بات ہے۔ اس منزل پر جانے والے کئی مسافر راستے میں رک گئے۔

آفاق کی منزل سے گیا کون سلامت
اسباب لٹا راہ میں یاں ہر سفری کا

تو کئی لوگ راستے میں رہ گئے۔ تو نصیب جو ہے یہ دعا سے بنتا ہے۔ کامیابیاں بے شک کوشش سے بنتی جائیں۔ وہ کامیابیاں جو کوشش سے بنتی ہیں، بعض اوقات نصیب کے برعکس بھی ہو سکتی ہیں۔ بات سمجھ میں نہیں آئی کیا؟ یہ بہت غور کرنے والی بات ہے کہ ایک آدمی اپنے مقصد میں کامیاب ہو گیا اور کامیاب ہوتے ہی زندگی میں فیل ہو گیا۔ کبھی ایسی مثالیں دیکھی ہیں آپ نے؟ تاریخ عالم میں دیکھا ہو گا اور تاریخ پاکستان میں دیکھا ہو گا کہ مقصد کامیاب ہو گیا اور زندگی ناکام ہو گئی۔ اگر گناہ گار کا مقصد کامیاب ہو جائے تو وہ گناہ گار ہو جاتا ہے۔ مقصد ناکام ہو جائے تو گناہ سے بچ جاتا ہے۔ چور کا منصوبہ کامیاب ہو جائے تو چور لیکن وہ زندگی میں فیل ہو جاتا ہے۔ مقصد یہ ہے کہ ہر برائی اگر Achievement میں کامیاب ہو جائے تو وہ اپنے اصل مدعا میں فیل ہو جاتی ہے۔ لہذا ضروری نہیں کہ ہر کامیابی اصل کامیابی ہو۔ اگر مقصد برا ہو تو کامیابی بہت بری چیز ہے۔ اگر مقصد اچھا ہے تو ناکامی بھی بہتر ہے۔ تو مدعا یہ ہے کہ مقصد کا انتخاب نہ ہو تو پھر کامیابی اور ناکامی دونوں Meaningless ہیں۔ دعا کے ذریعے آپ مقصد کے انتخاب میں کامیاب ہو جاتے ہیں۔ تو اس بات کی دعا کرنی چاہئے کہ یا اللہ مجھے مقصد

کا انتخاب کرنے میں آسانی فرما۔ یا یہ دعا کرنی چاہئے کہ یا اللہ مجھے کوئی صاحبِ دعا ملا۔ اللہ تعالیٰ نے قرآن پاک میں بہت ساری باتیں دعا کے ذریعے بتائی ہیں کہ یہ دعا کیا کرو مجھ سے یہ چیز مانگا کرو۔ اسے خوشی ہوتی ہے فرماتا ہے کہ مجھے یہ کہا کرو کہ اهدنا الصراط المستقیم اے اللہ ہمیں سیدھی راہ دکھا۔ صراط الذین انعمت علیہم ان لوگوں کا راستہ جن پر تیرا انعام ہوا۔ ساتھ ہی ساتھ یہ بتا دیا کہ یہ راہ ان انسانوں کی راہ ہے جن پر اللہ کا انعام ہوا۔ تو گویا کہ جب اللہ مہربان ہو جائے تو انسانوں کی راہ سمجھ آ جاتی ہے۔ یہ تو نہیں ہو سکتا کہ اللہ کی راہ ہو اور کوئی آدمی چلا نہ ہو آج تک۔ کوئی نہ کوئی ضرور چلا ہو گا۔ ان لوگوں کے نقوش پا دیکھو جو اللہ کی راہ پر چلے ہیں۔ ان لوگوں کو دیکھو جو اللہ کی راہ چل رہے ہیں۔ اگر ان لوگوں کے ساتھ تعلق نہیں ہے تو آپ یہ سمجھ لو کہ اللہ کے راستے کے ساتھ تعلق نہیں ہے۔ یہ جو کہنا ہے اللہ کو کہ سیدھی راہ دکھا۔ اصل میں اس کا راستہ دیکھنے والی بات ہے۔ سب سے زیادہ کامیاب راہ بلکہ ایک ہی راہ ہے اللہ کی اور وہ ہے وہ راستہ جو اللہ کے محبوب کی طرف جائے۔ وہی راستہ صحیح ہے، باقی سب راہیں غلط ہیں۔ زندگی میں آپ جو کامیابی حاصل کر رہے ہو یہ Meaningless ہو سکتی ہے، شہرت حاصل کرتے ہو، یہ دھوکہ دے سکتی ہے، دولت حاصل کرتے ہو، یہ نقصان دہ ہو سکتی ہے۔ راستہ وہی ہے جو اللہ تعالیٰ کے محبوب ﷺ کی طرف لے جائے۔ اور اس راہ پر چلنے والے جب آپ کے ساتھ چلیں گے تو صرف وہی راستہ صحیح ہو گا، ورنہ راستہ نہیں ملے گا۔ کہیں ایسا نہ بننا کہ شہرت کے لئے آپ اپنے آپ کو اور حقیقت کو زخمی کر لو۔ دولت اور شہرت کے علاوہ ایک تیسری چیز بھی ہو سکتی

ہے۔ تیسری چیز جو ہے اسے کہتے ہیں لذت وجود۔ تو اب تین چیزیں ہو گئیں یعنی دولت، شہرت اور لذت وجود نفس۔۔۔۔۔ ان تینوں میں اگر احتیاط کی جائے اور ان تینوں کو اگر کلمہ پڑھا دیا جائے تو سمجھو کہ آپ کا راستہ آسان ہو گیا۔ یہی تین مقامات ہیں جہاں سے آپ کو خطرہ ہے، اور چوتھا مقام ہی کوئی نہیں۔ شہرت حاصل کرنے کے خیال کی اصلاح کرو۔ دولت حاصل کرنے کی تیز رفتاریوں کو دھیمہ کرو۔ اور اپنی لذت وجود کی جو خواہشات ہیں ان کو ٹھیک کرو۔ یہ تین کام آپ کر لو تو آپ کی زندگی کامیاب ہو جائے گی۔ یہ تینوں کام جو ہیں ناں اکثر ان میں مشکل ہو جاتی ہے انسان کو اور وہ تینوں ہی سے نقصان اٹھاتا ہے اور پھر انسان ایسے ہوتا ہے جیسے زخمی پرندہ، نہ وہ اڑنے کے قابل ہے نہ واپس جانے کے قابل ہے۔ تو وہ نہ شکار کے کام آیا اور نہ شکاری کے کام آیا۔ اس لئے یہ دیکھنا چاہئے کہ آپ کر کیا رہے ہیں؟ جب کوئی دعا کے لئے کہے تو آپ دیکھو کہ اس نے کیوں کہا؟ اگر کوئی تعلق کے بغیر دعا کے لئے کہتا ہے تو وہ ایسے ہی سرسری کہہ رہا ہے۔ آپ بھی کہہ دیں کہ اچھا میں دعا کر دوں گا۔ دعا بھی کر دو کہ یا اللہ بہتری فرما! کچھ لوگوں نے ایسا بھی کہا کہ یا اللہ یہ آدمی مجھے نیک سمجھتا ہے اور دعا کے لئے کہتا ہے، تو مجھ کو سچ مچ کا نیک بنا دے۔ ایک تو یہ مقام ہے، پھر اس کے لئے دعا کرو! یہ بھی ہو سکتا ہے کہ آپ کسی کے لئے دعا کریں اور پھر اللہ تعالیٰ فرمائے کہ تو اس شخص کے لئے دعا کر رہا ہے جو میرا باغی ہے اور میری بات نہیں مانتا۔ تو جب تک وہ اللہ کے ساتھ تعلق نہ بنائے تو اللہ کیسے اس کی بات مانے؟ کوئی شخص ایسا نہیں ہو سکتا جو کسی باغی کے لئے اللہ تعالیٰ سے دعا کا جواب لاسکے، دعا یہ ہو سکتی ہے کہ اللہ تعالیٰ باغیوں کو اطاعت میں لے آئے

تاکہ ان کی دعائیں منظور ہو جائیں۔ تو دعا اس شخص کی منظور ہوتی ہے جو
 تمہاری بغاوت دور کرے اور تمہاری اصلاح احوال کرے تاکہ تم بھی اللہ کی
 راہ پر چل پڑو۔ ورنہ یہ رواج بن جائے گا۔ یہ صرف رسم بن جائے گی اور
 رواج بن جائے گا کہ باغی کو فیض دیا جائے۔ ایسا تو ہوا نہیں ہے آج تک!
 باغی کو فیض نہیں ملا آج تک۔ اس پہ ذرا صاحبان فکر غور کریں کہ پاکستان
 میں لاکھوں کے حساب سے پیر خانے ہیں اور انہیں دیکھا جائے تو وہی کام کر
 رہے ہیں جو بزرگوں نے کیا۔ دعا کرتے ہیں اور دعا دیتے ہیں۔ جہاں قوالی
 ہوتی تھی وہاں قوالی جاری ہے۔ جہاں محفل ذکر تھی وہاں محفل ذکر جاری
 ہے۔ ہر وہ کام ہو رہا ہے۔ اب ایک شخص پیر صاحب کے پاس گیا کہ جناب
 دعا کریں تو انہوں نے دعا کر دی۔ فرض کرو دعا منظور ہو گئی اور اگر بچے سے
 قتل ہو گیا اور بچے کی ماں نے پیر صاحب سے کہا کہ آپ دعا کریں میرا بیٹا
 بری ہو جائے۔ پیر صاحب نے Genuinely دعا کی اور بیٹا بری ہو گیا۔ اب
 مقتول کا حق جو ہے وہ کدھر گیا؟ آپ بات سمجھ رہے ہیں نا! اس لئے دعا
 کرنے والا یہ خیال کرے کہ اس کی دعا کرنے کے عمل سے کسی اور کا حق
 ختم نہ ہو جائے۔ کہیں ایسا نہ ہو کہ دعا کے پورا ہونے سے کوئی اور شخص
 کسی چیز سے محروم ہو جائے۔ عام طور پر یہاں آکر دقت پیدا ہوتی کہ مشائخ
 نے ہر ایک کے لئے دعا کر دی، ہر ایک کے لئے دعا اور ناجائز خواہش کے
 لئے دعا اگر آکر کہتے ہیں کہ نمبر نکل آئے، کوئی لاٹری نکل آئے۔ اگر
 Genuine دعا کر دی اور لاٹری نکل آئی تو پھر یہ سارا نظام ہی غلط ہو گیا۔
 لوگ آکر کہتے ہیں کہ دعا کریں کہ گھوڑا ڈربی ریس جیت جائے۔ دعا کا مقام
 یہ ہے کہ اللہ اور اللہ کے حبیب کے بتائے ہوئے راستے پر چلنے والوں کو

جب کوئی بات سمجھ نہ آئے تو دعا کے ذریعے اس کا حاصل انہیں لا دو۔ اس کے علاوہ جو بات ہے وہ دعا کا مقام نہیں ہے۔ جس ذات سے دعا کر رہے ہو اس ذات نے راستہ بتا دیا۔ اس راستے کے مطابق چلو۔ دعا کا یہ مقام ہے کہ دعا اللہ کی طرف جاتی ہے اور اللہ سے تاثیر لاتی ہے۔ ایک شخص جو یتیم کا مال ہضم کر گیا، کہتا ہے کہ دعا کرو کہ بس اللہ مجھ پر رحم کرنے۔ اللہ تجھ پر تب رحم کرے گا جب تو یتیم کا مال واپس کر دے۔ اب تو ظلم کرنے کے بعد رحم مانگ رہا ہے تو یہ تو بڑی غلط بات ہے۔ اس لئے دعاؤں کے پردے میں بڑے ظلم ہوتے رہے ہیں۔ اللہ تعالیٰ رحم فرمائے! اب آپ دعا کرنی بند ہی کر دو۔ اب آپ جنرل دعا کرو۔ قوم کے لئے دعا کرو، ملت کے لئے دعا کرو کہ یہ بچ جائے اور وہ لوگ جنہوں نے ملک کو کھایا ان کے لئے یہ دعا کرنی چاہئے کہ یا اللہ یہ حصہ ان کو ہضم نہ ہو۔ دعا کرو کہ جس نے یتیم کا مال کھایا ہے اس کو ہضم نہ ہو۔ اس کو خود ہی پیٹ میں درد ہو تاکہ یہ واپس کر دے۔ ایک دوسرے کا مال ہضم کرنے کی بجائے اس کی عادت اب بند ہو جائے گی۔ آپ ایک دوسرے کے مال نہ کھایا کرو۔ مال یتیم نہ کھاؤ۔ ایک دوسرے کا مال بھی نہ کھاؤ اور دھوکہ نہ کرو۔ جتنی باتیں اللہ تعالیٰ نے منع کی ہیں ان باتوں سے بچو۔ اور پھر دعا کا مقام یہ ہے کہ جہاں کوشش نہیں پہنچاتی وہاں دعا پہنچائے گی۔ مریض کوشش کر کے تھک چکا ہے، ڈاکٹر دوا دے چکے ہیں اور اب دعا کی ضرورت ہے یا پھر وہ آدمی دعا کرے جو ڈاکٹر کے پاس شروع سے ہی نہ جائے وہ کہہ سکتا ہے کہ دیکھا جائے گا۔ دعا کے ذریعہ چلنے والے بے شمار لوگ ہیں جنہوں نے آج تک ڈاکٹر کی ایک گولی بھی نہیں کھائی ہے۔ وہ دعا کے قائل ہیں اور دعا کو مانتے ہیں۔ اس لئے یہ دیکھو کہ اللہ کے ساتھ

تمہارے تعلق کی جتنی Range ہے اتنی ہی دعا کی Range ہے۔۔۔ اور بولو۔۔۔ اور سوال۔۔۔ چلو اور سوال پوچھو۔۔۔

سوال:

جناب یہ زندگی کی حقیقت اور کائنات کے راز جو ہیں انہیں راز کیوں رکھا گیا ہے اور پھر راز صرف چند لوگوں پر ہی کیوں منکشف کئے جاتے ہیں، سب کے لئے ایسا کیوں نہیں ہے؟ پھر قرآن میں بھی ہے کہ اللہ جس کو چاہے ہدایت دیتا ہے؟ اس بارے میں وضاحت فرمادیں۔

جواب:

یہ تو بڑی آسان بات ہے۔ پہلی بات تو یہ دیکھو کہ جس Capacity میں آپ سوال کر رہے ہو وہ Capacity ایک ماننے والے کی ہے یا پھر ایک غور و فکر کرنے والے کی ہے۔ جو غور و فکر والا ہے لیکن قرآن کو نہیں مانتا اس کے لئے اس سوال کا جواب اور ہے۔ ماننے والے کے لئے اور ہے۔ آپ اپنی Capacity بتاؤ! کیا آپ مسلمان ہونے کی حیثیت سے بات کر رہے ہیں؟ جو کافر ہو کے بات کرے اس کا جواب Clear ہے۔ ماننے والوں کے لئے اس کا جواب اور ہے۔ پہلے Capacity بنا لو۔ قرآن پاک مسلمانوں کے لئے اللہ کا کلام ہے اور اللہ جو ہے خالق ہے کائنات کا۔ اور تضادات کے باوجود اللہ اللہ ہی ہے، خالق ہے، مالک ہے، اگر کوئی بات ہمیں سمجھ آتی ہے تب بھی وہ مالک ہے اور اگر سمجھ نہیں آتی ہے تب بھی وہ مالک ہے۔ آپ نے ابھی اس کے ایک حصہ پر غور کیا ہے۔ کبھی دوسرے رخ پہ غور کریں تو

معلوم ہو گا کہ پیغمبر ہیں، اللہ کے نبی ہیں، قریبی ہیں اور بڑی تکلیف سے گزر رہے ہیں۔ یہ کافروں نے سوال کیا ہے کہ اگر آپ پیغمبر ہیں، تو اتنی تکلیف کس بات کی ہے، آپ تو غریب ہیں، پھر بھی پیغمبر ہیں۔ آپ کنویں میں گر گئے ہیں، جیل جانا ہوا پھر بھی پیغمبر ہیں، درد ہو گیا پھر بھی پیغمبر ہیں، بیمار ہو گئے، جسم میں کیڑے پڑ گئے، پھر بھی پیغمبر ہیں! کبھی کسی پیغمبر نے گلہ نہیں کیا۔ کسی پیغمبر نے کبھی استعفیٰ نہیں دیا۔ یہ خاص راز ہے۔ اس طرح جو شہید ہیں وہ اللہ کی راہ میں مرتے جا رہے ہیں، اور تسلیم کرتے جا رہے ہیں، انہوں نے کبھی کچھ نہیں کہا، گلہ نہیں کیا، گلہ ہے صرف دیکھنے والے کا۔ اور اگر دیکھنے والا اس خیال سے وابستہ نہ ہو تو اس کو گلہ ہی رہے گا۔ اس لئے جب آپ اللہ کریم کی بات دیکھتے ہیں تو اللہ تعالیٰ نے کہا ہے کہ میں قادر مطلق ہوں میرے اختیار سے کسی کے باہر جانے کا سوال ہی پیدا نہیں ہوتا لیکن اس شیطان نے اللہ کا کہنا نہیں مانا۔ آپ سوچو اگر شیطان نے کہنا نہیں مانا تو پھر ہمیں بتانے کی کیا ضرورت ہے؟ کیا وہ اللہ کے قبضہ قدرت سے باہر ہے جس نے نہیں مانا؟ یہ راز بعد میں سمجھ آئے گا۔ آپ یہ دیکھو کہ زمین کے اندر سونا ہے، مٹی کے اندر ایک Ore ہے، اس کے بعد آپ اس Ore کو Process کرتے ہو۔ پھر اس کو آپ Furnace میں لے جاتے ہو، Melt کرتے ہو۔ پھر جا کے سونا نکلتا ہے۔ یہ سونا جو ہے جب Ore کی حالت میں ہوتا ہے ایک راز ہوتا ہے۔ اس وقت آپ اسے نہیں پہچان سکتے کائنات کے راز کو دریافت کرنے کے لئے، راز سے متعلق سوالات کے جواب لینے کے لئے سب سے پہلے اپنے وجود کا راز دریافت کرو۔ آپ کی آنکھ

کے اندر ایک چیز موجود ہے، اس کا نام ہے بینائی اور وہ تمہیں نظر نہیں آئی آج تک۔ اس کو پہچانو۔ تمہارے جسم میں جو جان ہے وہ کہاں ہے، وہ کیا ہے؟ تمہارے اپنے پاس جو روح ہے وہ کہاں پر ہے، اس کو پہچانو۔ یہ جو گویائی ہے یہ کدھر سے آتی ہے اور کہاں چلی جاتی ہے، اس کو پہچانو۔ تمہارے پاس روز روشن کی طرح خیال ہے، خیال آتا ہے، خیال جاتا ہے، خیال بجھتا ہے، خیال چھپتا ہے۔ اس کو پہچانو یہ کیا ہے؟ اچانک خیال آگیا، اچانک غم آگیا، اچانک خوشی آگئی، اچانک آنسو آنے شروع ہو گئے، اچانک مسکراہٹ آگئی قہقہہ آگیا، یہ سب کیا ہے؟ پہلے تم اپنی کائنات کا ذاتی راز دریافت کرو۔ پھر اس کائنات کے راز دریافت کرنے کا امکان پیدا ہو جائے گا۔ ورنہ شہید کے بارے میں ہم سوال پوچھیں گے اور اللہ نے پہلے ہی کہہ دیا ہے کہ تمہیں اس کا شعور نہیں ہے۔ اب اللہ مالک ہے، خالق ہے اور بنانے والا ہے، وہ بتا رہا ہے کہ یہ تمہارے بس میں نہیں ہے۔ مخلوق کے پاس خالق کے اور اک کا شعبہ اتنا نہیں ہے جتنا تم چاہتے ہو۔ کیونکہ ابھی تو تمہارے پاس تمہارا اپنا اور اک نہیں ہے اور تم اس کے پردہ ہائے راز اور سرپستہ راز کائنات دریافت کرنے چلے ہو۔ اس لئے یہ نہیں ہو سکتا اللہ نے جواب دیا کہ :

يا معشر الجن والانس ان استطعتم ان تنفذوا من اقطار السموات والارض فانفذوا لا تنفذون الا بسلطن (کہ اے انسانوں اور جنوں کے گروہ تم نکل سکتے ہو تو نکل کے دکھاؤ آسمان کی حدوں سے مگر نہیں نکل سکتے سوائے اس کی طاقت کے۔

اس کی طاقت کے بغیر نہیں نکل سکتے۔ اگر تم نے طاقت لینی ہو تو میری نصیحت ہے کبھی بے باکی میں نہ لینا، کبھی گستاخی میں نہ لینا۔ طاقت ملتی ہے صرف انکساری میں، عاجزی میں اور مہربانی میں۔ پھر یہ راز دریافت ہو جاتا ہے۔ اس لئے ماننے والوں نے دریافت کر لیا اور اس کا یہ طریقہ بتایا ہے کہ آپ چلتے جاؤ، چلتے جاؤ، عاجزی کے ساتھ، سجدے کے ساتھ، انکساری کے ساتھ، پھر راز سے پردہ اٹھ جائے گا! ضرور اٹھ جائے گا! یہ واقعہ یوں نہیں ہوتا کہ تم پوچھو کہ یہ سب ایسے کیوں رکھا ہوا ہے؟ اللہ تعالیٰ نے فرمایا مجھ سے یہ نہ پوچھنا کہ یہ کیوں ہے بلکہ یہ یاد رکھنا کہ میں نے پوچھنا ہے تم سے کہ تم نے ایسے زندگی کیوں گزارھی بل ہم یسٹلون یعنی تمہیں سے پوچھا جائے گا کہ تم نے ایسا کام کیوں کیا۔ تو مومنوں کے لئے یہ حکم ہے، باقی جو شخص ایمان سے باہر ہے اس کو تو اللہ نے کچھ کہا ہی نہیں ہے کہ یہ راز ہے کہ نہیں، اس سے تو اللہ کی Communication نہیں ہے۔ اب پریشان کون شخص ہے؟ وہ مسلمان پریشان ہے، جو باہر والوں کا ذہن رکھتا ہے اور اندر والوں میں رہتا ہے۔ خیال کرو کہیں منافقت نہ پیدا ہو جائے۔ دھیان کرو یہ منافقت کی نشانی ہے۔ اس مسلمان کے لئے خطرہ ہے جس کا ذہن باہر والا ہے اور رہائش اندر ہے۔ یہی Problem ہے آپ کی قوم کی، آپ کے مسلمان ملکوں کی، اور آپ کی ملت کی کہ آپ رہتے اندر ہو اور خیال باہر والا ہے۔ دقت یہاں ہو رہی ہے۔ ورنہ تم جو اندر رہنے والے ہو تمہی تو جواب ہو اس سوال کا۔ یہ جو شخص سوال کر رہا ہے، تمہی تو اس سوال کا جواب ہو۔ اس لئے تم اپنے آپ کو دیکھو۔ پہلے اپنے مقام کا تعین کرو۔

جب تک اپنے مقام کا تعین نہ ہو گا اس سوال کا جواب دوسرے سوالوں کے جواب، عاقبت کا جواب اور حساب کتاب کا جواب نہیں ملے گا۔ اس لئے آپ لوگوں کو نصیحت یہ ہے کہ جب آپ اندر بیٹھے ہو تو آپ اندر ہی رہو۔ باہر ہو تو باہر ہی رہو۔ درمیان کی لائن پر رہنا، منافقت ہے۔ یہ منافقت کی لائن ہے۔ اس سے بڑی تباہی ہو سکتی ہے۔ بڑا خطرہ ہو سکتا ہے اس لئے درویش کہا کرتے ہیں کہ ممکن ہے کافروں کو اللہ معاف کر دے، ممکن ہے مسلمانوں کو معاف کر دے لیکن یہ ممکن نہیں کہ اللہ منافق کو معاف کر دے۔ یہ بات ناممکن ہے آپ لوگ ذرا غور سے دیکھو کہ مسلمان ہونے کی حیثیت سے کیا یہ سوال بنتا ہے کہ نہیں بنتا۔ اس بات کو پہچانا جائے پھر جواب سمجھ آ جائے گا۔

سوال:

دنیا میں کئی مذاہب موجود ہیں.....

جواب:

نہیں اس بات کو چھوڑو

Comparative Study of Religion

نہ کرو۔ میں آپ کو سمجھاتا ہوں تاکہ آپ کا سفر آسان ہو جائے۔ دنیا میں کئی مذاہب آئے، سارے صادق، سب صحیح، سب سچ۔ ایک لاکھ چوبیس ہزار پیغمبر تو ہم کہتے ہیں نا۔ لیکن مذہب ایک ہی چلا آ رہا ہے یعنی اللہ کا دین جو کبھی تبدیل نہیں ہوا۔۔۔۔۔ اس میں وہی زندگی، وہی موت، وہی احکام، وہی حاصل، وہی محرومیاں ہوتی ہیں۔ آپ چلتے چلتے اس

Diversity سے ایک دین میں داخل ہو گئے۔ اب یہ ذکر غلط ہے کہ دنیا میں کئی اور مذہب بھی موجود ہیں۔ اب دوسرے مذاہب کا ذکر کرنے والا دراصل اپنے مذہب سے بیزار لگ رہا ہے، پھر اس کو وہی Problem پیدا ہو گیا۔ مسلمان ہو تو پھر مسجد ہی رہے گی۔ اب لوگ کہتے ہیں کہ ”بے شمار مذاہب ہیں، کوئی شخص بھگتی کرتا ہے، کوئی گیان کرتا ہے، کوئی دھیان کرتا ہے، کوئی Meditation کرتا ہے، کوئی لاس اینجلز میں بیٹھا ہوا ہے، کوئی کہیں اور بیٹھا ہوا ہے۔ بے شمار لوگ ہیں۔ اللہ کے راستے بے شمار ہیں“ یہ بات بالکل ٹھیک ہے۔ اللہ کے پاس جانے کے بے شمار راستے ہیں۔ لیکن تمہارے لئے صرف ایک راستہ ہے۔ ماننے والے کے لئے صرف ایک راستہ ہے فرض کرو دوسرا بھی اللہ کے پاس پہنچ گیا۔ یعنی لارڈ کرشنا کا پجاری بھی وہاں پہنچ گیا۔ لارڈ کرشنا کا پجاری بے شک پہنچ جائے تم کرشنا کے راستے کے ذریعے نہیں پہنچ سکتے۔ یہی تو وارننگ ہے آپ کے لئے! کوئی شخص کہتا ہے کیا خیال ہے بھگت کبیر کے بارے میں؟ وہ پہنچ گیا ہو گا اللہ کے پاس۔ لیکن اب تم اس کے راستے پر چل کر نہیں پہنچ سکتے۔ گورونانک جی مہاراج اللہ کے پاس پہنچ گیا ہو گا لیکن اگر تم اس کے دین پر چلو گے تو گمراہ ہو کے مر جاؤ گے۔ جس ہندو نے نعت کہی ہے وہ بخشا جاسکتا ہے۔ اگر تم ہندو ہو کے یہ بات کہو تو تم نہیں بخشے جاسکتے۔ مقصد یہ ہے کہ تمہارا دین اس قسم کا ہے کہ غیر بھی آ کے پناہ لے تو بخشا جائے گا اور تم اس دین سے غیر ہو کے نکلو گے تو منافق اور خارجی ہو جاؤ گے۔ مارے جاؤ گے۔ اس لئے یہ سوال کی Range نہیں ہے۔ ماننے والے کا حساب اور ہے۔ یہ صرف مفروضے

نہیں ہیں کہ ایسا ہو تو کیسا ہو جائے گا۔

سوال:

میری عرض یہ ہے کہ جس طرح ایک شخص مسلمان کے گھر پیدا ہو گیا تو وہ مسلمان ہے اور ہندو کے گھر پیدا ہو گیا تو ہندو، اس بارے میں وضاحت فرمادیں۔

جواب:

یہ تو اتفاق کی بات ہے کہ ہندو کے گھر ہندو پیدا ہو گا اور مسلمان کے گھر مسلمان پیدا ہو گا۔ سوال یہ ہے کہ اس اتفاق میں حسن اتفاق سے تم کہاں پیدا ہوئے؟ تم مسلمان پیدا ہوئے تو اب تم ہندو والے اتفاق کو نہ ڈھونڈو۔ اب اس کو رہنے دو، ہندو کو رہنے دو، اس کو چھوڑو، وہ چاہے جس مذہب میں پیدا ہوا۔ تم تو مسلمان پیدا ہو گئے۔ اب کیا مفروضہ کرنا۔ تم مسلمان ہو تو تم مسلمان رہو۔ مسلمان کی عقل وہ ہے جو اسلام کے ساتھ وابستہ رہے۔ اب سوال یہ ہو سکتا ہے کہ اگر میں ہندو پیدا ہوتا تو؟ سوال یہ ہے کہ جو تم ہو گئے ہو اب اس سے باہر نہ نکلو۔ اگر نہیں مانتے تو پھر اس سے باہر نکل جاؤ! بے شمار لوگوں نے ایسا کیا ہے کہ مجھے اسلام سمجھ نہیں آیا اور پھر اسلام کو چھوڑ دیا۔ اب کافر ہو کے اس مسئلے کا حل تلاش کرو کہ اسلام ہے کہ نہیں ہے۔ میں یہ کہہ رہا ہوں کہ منافق ہونے سے بچو۔ کافر ہونے سے میں منع نہیں کر رہا ہوں۔ بے شک کافر ہو جاؤ، کہو میں اسلام کو نہیں مانتا۔ مسلمان ہونے کی حیثیت سے یہ سوال نہیں ہو سکتا کہ فرشتے کدھر ہیں؟ ہمیں تو نظر ہی کوئی نہیں آیا۔ یہ

تو وہ بات ہوئی کہ کسی نے کہا دیکھو یہ شعر غالب کا ہے اور وہ بڑا مشہور شاعر تھا۔ کہتا ہے کیا مشہور تھا مجھے پتہ نہیں ہے کہ وہ کون ہے؟ اس کی بات ٹھیک ہے۔ وہ مشہور کیسے ہو سکتا ہے جس کا آپ کو پتہ نہیں ہے۔ وہ راز جو آپ کو سمجھ آ جائے وہ کب راز رہتا ہے، راز وہ ہے جو آپ کو بالکل سمجھ نہ آئے۔ کسی بھی راز کو دریافت کرنے سے پہلے اپنا ذاتی راز دریافت کرو کہ آپ خود کیا ہو؟ آپ کون ہو؟ کہاں سے آئے ہو؟ کدھر کو جا رہے ہو؟ یہاں ہونا کیا ہے اور کب تک ہونا ہے؟ اور ہونے میں نہ ہونا کیسے ہوتا جا رہا ہے؟ نہ ہونے میں ہونا کیسے ہوتا جا رہا ہے؟ اور آپ کے پرانے لوگ کہاں چلے گئے؟ آپ انہیں کہاں چھوڑ کے آ رہے ہیں اور نئے لوگ بڑے کیسے ہو گئے ہیں، بچہ جو ہے وہ بڑا کس طرح ہو گیا؟ اور بڑا رخصت کیسے ہو گیا؟ اور تمام وسائل کے باوجود آنکھوں میں آنسو کدھر سے آ گئے؟ کہتا ہے آپ تو بیمار نہیں ہو، ٹھیک ٹھاک ہو، رو کیوں رہے ہو؟ کہتا ہے مجھے کوئی نقصان تو نہیں ہوا، میں تو ٹھیک ہوں، بس صرف دوست مر گیا۔ یہ سارے واقعات سوچنے والے ہیں۔ تمہاری خوشی بھری زندگی میں کسی اور کا غم کدھر سے آ گیا؟ خط بن کے آ گیا، ٹیلی گرام بن کے آ گیا، اور تمہاری غمگین زندگی میں خوشی کہاں سے آ گئی۔ ان کو پہچانو۔ یہ سب کیا ہے؟ یہ باتیں سوچنے والی ہیں، تم نے آسمان کے ستاروں کی چالیں درست نہیں کرنی ہیں۔ کہیں ایسا نہ ہو کہ آسمان پر پاؤں رکھتے رکھتے راستہ ہی پاؤں سے نکل جائے یا پاؤں راستے سے نکل جائیں! یہ دھیان کرنا چاہئے کہ یہ زندگی ہے، اس کے اندر اپنی حدود کو اور اپنی قیود کو اور اپنی Dimensions کو پہچانو! پھر یہ

بات دریافت کرو کہ اے اللہ تعالیٰ اب تو بتا کہ تو کون ہے؟ اگر اس حال میں پوچھو گے تو کہیں ایسا نہ ہو کہ بے باکی جو ہے وہ گستاخی بن جائے۔ اس طرح تم برباد ہو جاؤ گے۔ بے باکی جائز ہے صرف ماننے والوں کے لئے! سجدے میں سر ہو اور سوال ہو کہ یا اللہ تو ہی اس راز سے پردہ اٹھا کہ قصہ کیا ہے؟ اور اگر یوں بات پوچھو گے جیسے اب پوچھ رہے ہو تو پھر تو بڑے بڑے اس راز کو نہ پاسکے۔ اس نے حیرت میں ایسا گم کر دیا کہ الجھ کے مر گئے۔ وہ اللہ ہے وہ خیر المکرین ہے، وہ پھر ایسی چال چلتا ہے کہ تمہاری سب تدبیریں توڑ کے رکھ دیتا ہے۔ یہ اللہ تعالیٰ نے فرمایا ہے کہ یہ لوگ مجھ سے پوچھتے ہیں کہ وہ وقت کب آئے گا، وہ گھڑی کب آئے گی، اس بڑی خبر کے بارے میں پوچھ رہے ہیں کہ وہ آئے گی کہ نہیں آئے گی۔ ان کو یہ بتاؤ کہ پہاڑوں پر کبھی غور کیا ہے؟ پہاڑ کا راز الگ ہے۔ پہلے یہ دیکھو کہ زمین کا اپنا راز ہے، پہاڑ کو دیکھو، کہ یہ میخوں کی طرح کیسے گاڑے گئے۔ آسمان کو دیکھا کبھی غور سے؟ کبھی دریا کو روانی میں دیکھا؟ کبھی طغیانی میں دیکھا؟ کبھی آپ نے یہ دیکھا کہ آنکھ میں آنسو کس طرح سفر طے کر رہا ہے؟ کبھی آپ نے یہ دیکھا کہ سارا واقعہ کیا ہے؟ اس بے حس دنیا کے اندر احساس کس طرح پل رہا ہے؟ یہ کبھی دیکھا؟ بھائیوں میں محبت کیسے ہوتی ہے؟ جدائی کیسے ہوتی ہے؟ یہ چھوٹے چھوٹے واقعات دیکھو! ایک شخص ہرنی کے بچے کو پکڑ کے لے گیا اور پیچھے اس کی ماں چلی آرہی ہے۔ اس آدمی پر رقت طاری ہو گئی، رو رو کے درویش ہو گیا کہ یا اللہ اس بے حس دنیا میں اتنی محبت ابھی باقی ہے! اس محبت کا جلوہ دیکھ کر اس کو خدا یاد آ گیا۔ خدا کو یاد کرنے کے

ماننے کے بڑے بڑے Process ہیں۔ ایک بات یاد رکھنا! یہ راز ان لوگوں پر آشکار ہوتا ہے جو وابستگی میں مکمل ہوں۔ یہ راز وابستہ شخص پر آشکار ہوتا ہے۔ یہ سربستہ راز وابستہ شخص پہ آشکار ہو گا، غیر پر تو ہو ہی نہیں سکتا۔

پہلے تو اپنے آپ کو اک آئینہ بنا
وہ خود نکل کے آئیں گے اپنے نقاب سے

بات یہ ہے کہ تم نے ڈھونڈنا کہیں نہیں ہے، صرف اپنے دل کو پالش کرتے جانا ہے۔ Suddenly one fine morning اس کے اندر تصویر نظر آ جائے گی۔ وہ کہے گی میں راز ہوں، بتاؤ کیا چاہتے ہو؟ راز چھپنا نہیں چاہتا، وہ دریافت ہونا چاہتا ہے۔ اللہ نے خود فرمایا ہے ”میں چھپا ہوا خزانہ تھا میں نے چاہا کہ ظاہر ہو جاؤں پس میں نے انسان کو پیدا کر دیا“۔ وہ راز خود ظاہر ہونا چاہتا تھا۔ اب تم درمیان میں اپنی کاریگری بند کرو۔ اپنی کاروائیاں، کاریگریاں اور دانائیاں۔ پھر یہ حجاب کھلے گا۔ خاموشی سے تسلیم کرتے چلے جاؤ اس کو۔ اللہ کہتا ہے میں زندگی دیتا ہوں تم کہو کہ آپ سچ کہہ رہے ہیں۔ ”ہم زندگی لیتے ہیں“۔ سچ کہہ رہے ہیں۔ ”میں انسانوں کو خوش کرتا ہوں“ سچ کہہ رہے ہیں۔ ”میں غم دیتا ہوں“ سچ کہہ رہے ہیں۔ اللہ کو مانتے جاؤ۔ اللہ جو کہتا ہے تم مانتے جاؤ، تم ہر بات تسلیم کر لو۔ جب ہر بات تسلیم کر لو گے تو اللہ دیکھے گا کہ یہ تو ماننے والا ہے، پھر کہے گا چلو اس پر سے حجاب ہٹا دو۔ پھر راز اور حجاب اٹھ جاتا ہے۔ محمود کاراز کس پر کھلے گا؟ ایاز پر۔ باقی لوگوں کے

لئے محمود ایک بادشاہ ہے، ایاز کے لئے یار ہے، دوست ہے! محمود نے دوسروں سے کہا یہ ہیرا توڑ دو مگر سب جھک گئے اور ہیرا نہ توڑا۔ محمود نے ایاز سے کہا کہ تم یہ ہیرا توڑ دو، اس نے وہ ہیرا توڑ دیا۔ محمود کہتا ہے یہ تم نے کیا کیا؟ ایاز کہتا ہے غلطی ہو گئی آقا! تب محمود نے کہا تم سب لوگوں نے ہیرا نہ توڑا مگر میرا حکم توڑ دیا مگر ایاز نے ہیرا توڑ دیا مگر میرا حکم نہ توڑا۔ اللہ میاں نے سب فرشتوں سے فرمایا میرے علاوہ کسی کی عبادت نہیں کرنا۔ سب نے کہا کہ بالکل بجا ہے۔ پھر ایک دن اللہ نے کہا اس انسان کے آگے سجدہ کرو۔ سب جھک گئے۔ شیطان نے کہا دیکھو جی کل آپ نے فرمایا تھا کہ میرے علاوہ سجدہ نہیں کرنا اور آج آپ کہہ رہے ہیں سجدہ کرنا ہے۔ اللہ نے کہا باہر نکل جاؤ اور وہ لعین و رجم ہو گیا۔ اللہ فرماتا ہے کہ بات یہ ہے کہ کل بھی میرا حکم تھا اور آج بھی میرا حکم ہے، کل مانا ہے تو آج بھی مان، تجھے اس بات سے کیا بحث ہے کہ وہ کیا تھا اور یہ کیا ہے؟ ایک کہانی سنو۔ ایک آدمی ایک دن بیٹھا غور کر رہا تھا، اس نے آسمان کو دیکھا، پہاڑوں کو دیکھا، دریاؤں کو دیکھا، سامنے پہاڑ نظر آئے، کہتا ہے یا اللہ اگر یہ پہاڑ نہ ہوں تو جو ادھر کے رہنے والے لوگ ہیں ان کو بھی ہم تیرا کلام پہنچائیں، تیرے نام کو ہم لے چلیں وہاں پر، یہ پہاڑ درمیان میں رکاوٹ ہے۔ آواز آئی۔ ”مردود میری تخلیق کی ہوئی چیز میں نقص نکالتا ہے۔ جا ہم نے تیرا نام مردودوں میں لکھ دیا۔“ وہ بندہ سیانا تھا۔ اس نے سر جھکایا اور کہا کہ جہاں آپ لکھیں ہم تسلیم کرتے ہیں آپ کی مرضی ہے، ہم تابعدار ہیں اور سجدے میں چلا گیا اللہ تعالیٰ کو اس کی یہ بات پسند آئی۔ فرمایا جا ہم نے آج سے تمہیں Promotion

دے دی اور تمہیں مقرب بنا لیا۔ بات اتنی سی ہے کہ جھک جانے سے بات بن جاتی ہے آپ دیکھو ابلیس اور آدم علیہ السلام کو ابلیس سے انکار ہوا یا اس نے انکار کیا، آدم علیہ السلام کو حکم ہوا کہ ”ولاتقربا هذه الشجره فتكونا من الظلمین“۔ خبردار! اس درخت کے قریب نہیں جانا وگرنہ ظالموں میں سے ہو جاؤ گے، آدم علیہ السلام درخت کے قریب چلے گئے۔ اس طرح Fall ہو گیا اور ہو گئی سزا۔ اب آدم علیہ السلام جو ہیں ان کی فضیلت دیکھو۔ ابلیس کو توبہ نہیں ملی ہے اور آدم علیہ السلام کو توبہ مل گئی۔ ربنا ظلمنا انفسنا وانکم تغفر لنا و ترحمنا لنکونن من الخسرین“۔ معافی دے دو، اللہ میاں بس غلطی ہو گئی! اب یہ ہے آدم علیہ السلام کی فضیلت۔ آدم علیہ السلام احسن تقویم ہیں اور شیطان اس لئے رجیم ہے کہ اس پر توبہ آشکار نہیں ہوئی ہے تو دونوں میں یہ فرق ہے جھک جانے والے پر یہ راز آشکار ہوتا ہے۔ جھک جانے والا رات کو جاگنے والا ہوتا ہے۔ اللہ تعالیٰ کہتا ہے یہ کیسے ہو سکتا ہے کہ سونے والے کو جاگنے والے کا علم مل جائے؟ تو اس لئے یہ بات جاگ کے کی جاتی ہے۔ لوگوں نے سوال کیا کہ کائنات کیا ہے؟ یہ راز کیا ہے؟ اس راز سے پردہ اٹھا۔ ابر کیا چیز ہے؟ ہوا کیا ہے؟ کون کیا ہے؟ بیج کو مٹی کی تاریکی میں کون پال رہا ہے؟ ان سارے سوالات سے دنیا بھری ہوئی ہے۔ جن لوگوں نے سوال کا جواب ڈھونڈا، انہوں نے خالی پیٹ ڈھونڈا، انہوں نے آنکھ بند نہیں کی ہے، اور سوال کا جواب ڈھونڈنے کے لئے چلتے رہے کہ وہ کہاں ہے؟ میرا اللہ کہاں ہے؟ پھر جب وقت آیا اس نے کہا فاین ما تولو فثم وجه اللہ جدھر آنکھ اٹھا کے دیکھو اللہ ہی اللہ ہے،

راز ہی راز ہے اور یہ سارا آشکار ہے۔ یہ نہیں ہے کہ آپ آرام سے بیٹھے رہو اور کہو کہ اللہ میاں کدھر ہے، اللہ میاں یوں تھوڑا ملتا ہے، یہ واقعہ تو سینہ چاک کر کے ملے گا۔ سینہ چاک ہو گا تب جا کے یہ راز کھلے گا۔ تو پہلے اپنا سینہ کھول۔ راز اس وقت کھلتا ہے جب آپ مکمل طور پر اپنے آپ سے باہر ہو جاتے ہیں۔ راز اس کیفیت میں آشکار نہیں ہو گا بلکہ سینہ چاک والی کیفیت میں ہو گا۔ یہ راز کب کھلتا ہے؟ جب انسان کا دل اس زندگی سے بھر جاتا ہے پھر یہ راز کھلتا ہے۔ ایک کہانی سنو۔ ایک سوداگر کے پاس پنجرے میں ایک بولنے والا طوطا تھا، سوداگر سفر پر جانے لگا اس نے طوطے سے کہا بولو تمہارے لئے کیا چیز لاؤں۔ اس نے کہا جنگل میں ہمارا گرو طوطا ہے اس کو جا کے ہمارا سلام کہنا۔ اسے کہنا کہ آزاد فضاؤں کے رہنے والو! ایک غلام پنجرے میں ہے اور آپ کو سلام بھیجتا۔ ہے وہ سوداگر جنگل میں گیا۔ وہاں گرو طوطے کو اس نے کہا ایک پنچھی جو پنجرے میں ہے آپ کو سلام کہہ رہا ہے۔ گرو طوطا پھڑ پھڑ کرتے ہوئے نیچے گر گیا۔ جنگل کے سارے طوطے نیچے گر گئے اور مر گئے۔ سوداگر کو بڑا دکھ ہوا کہ یہ کیا ہو گیا۔ واپس گیا۔ طوطے نے پوچھا میرا پیغام دیا تھا؟ کہنے لگا بڑا ظلم ہو گیا تمہارا پیغام سنتے ہی گرو طوطا بھی مر گیا اور باقی مرید طوطے بھی سب مر گئے۔ اس نے کہا پھر ہم یہاں کیا کر رہے ہیں اور وہ بھی مر گیا۔ سوداگر حیران رہ گیا۔ اس نے مردہ طوطے کو نکال کے باہر پھینک دیا۔ وہ مردہ طوطا فوراً اڑ گیا۔ سوداگر نے کہا یہ کیا ہے؟ طوطے نے کہا مجھے گرو نے تیرے ذریعے یہ پیغام دیا کہ اگر تو مرنے سے پہلے مر جائے گا تو یہ راز کھلے گا۔ یہ جو خیال کا پنجرہ ہے، دماغ کا پنجرہ ہے،

اس سے آزاد ہونے کا ایک ہی راستہ ہے، مر جا! تو جو لوگ مرنے سے پہلے مر گئے وہ راز پا گئے اس کے علاوہ راز نہیں ملتا۔ اس حالت میں راز کیسے ملے تھے کیونکہ راز تو اس حالت میں ہوتا ہے۔ ایک آدمی کسی کے پاس گیا اور Tattoo کرنے والے سے کہا کہ جناب میری پشت پر ایک شیر بنا دو۔ وہ آدمی سوئی ہے شیر بنانے لگا۔ اس آدمی کو سوئی کی درد ہوئی۔ پوچھا شیر کا کون سا حصہ بنا رہے ہو۔ بولا دم بنا رہا ہوں وہ آدمی بولا دم کو رہنے دے باقی کا شیر بنا۔ اس نے پھر سوئی لگائی تو بڑا درد ہوا۔ کہتا ہے اب کیا بنا رہے ہو؟ بولا گردن کے بال بنا رہا ہوں، کہتا ہے بال چھوڑ دے باقی کا حصہ بنا غرض جہاں بھی وہ سوئی لگاتا درد ضرور ہوتا۔ کاریگر بولا بھائی بات سن تو شیر نہیں بنا سکتا کیونکہ تو درد برداشت نہیں کر سکتا اور یہ شیر درد کے بغیر بنتا نہیں ہے۔ تو بات یہ ہے کہ یہ راز مرے بغیر نہیں ملتا اور یہ وہ راز ہے کہ اس وقت آشکار ہوتا ہے جب تو اپنے آپ سے باہر نکل جائے۔ کہیں بے تاب ہو کے سوال ترک نہ کر بیٹھنا۔ اس کو آرام سے دل میں رکھو۔ کچھ سوالات ایسے ہوتے ہیں جن کے جواب کا ایک خاص وقت ہوتا ہے۔ ایک چھوٹا بچہ اگر ماں باپ سے کہے یہ بتاؤ شادی کیا ہوتی ہے؟ تو ماں باپ کیا بتائیں گے۔ کیونکہ جب تک وہ جوانی کے اندر داخل نہیں ہوتا اسے اس کا مفہوم سمجھ نہیں آ سکتا۔ تو نابالغ ذہن یہ بات سمجھ نہیں سکتا کہ بلوغت کا راز کیا ہے؟ تو کائنات کا راز Immature آدمی پر کبھی آشکار نہیں ہوتا۔ اس راز سے پردہ کیسے اٹھتا ہے اس شعر سے آپ کو سمجھ آ جائے گی:

پردے اٹھے ہوئے بھی ہیں ان کی ادھر نظر بھی ہے
بڑھ کے مقدر آزما سر بھی ہے سنگ در بھی ہے

یہ راز کسی سنگ در سے ملتا ہے۔ راز کائنات اپنی پیشانی سے ملے
گا اور سنگ در سے ملے گا۔ اس راز کو آشکار کرنے کے لئے کسی کا غلام
ہونا چاہئے:

مولوی ہرگز نہ شد مولائے روم
تا غلام شمس تبریزی نہ شد

اس کے اندر غلام ہونا بہت ضروری ہے۔ تو یہ راز اس شخص
سے پوچھو جس کے ہاتھ میں آپ بک چکے ہو اور جس کے ہاتھ میں اور
تحویل میں آپ جا چکے ہو۔ اگر تم نے اپنے آپ کو کسی کی تحویل میں
نہیں دیا تو یہ جواب نہیں مل سکتا اس کا جواب صرف وہی شخص دے
سکتا ہے۔ جب تم اپنے آپ سے مر جاتے ہو اور خود کو اس کے حوالے
کر دیتے ہو تو پھر وہ اس سوال کا جواب لکھتا ہے اور وہ یہ جواب تمہاری
پیشانی پر، قلب پر اور تمہارے احساس پر لکھتا رہتا ہے۔ اس کی شرط یہ
ہے کہ پہلے تم اپنے آپ سے نکل کے خود کو اس کے حوالے کر دو
----- اور سوال پوچھو ----- بولو -----
سوال:

سر ذکر کیا ہے اور ذکر الہی کی مقدار کیا ہے؟

جواب:

ذکر الہی کی مقدار تو کوئی نہیں ہے۔ لامحدود اللہ کے لئے لامحدود یاد

ہے۔ ذکر الہی جو ہے الفاظ بھی ہیں، احساس بھی ہے، خیال بھی ہے اور اس کو بے شمار بتایا گیا ہے۔ اللہ والوں نے بتایا ہے کہ ذکر الہی کیا ہے؟ ایک تو یہ ہے کہ آواز کے ساتھ اللہ تعالیٰ کا اسم پکارا جائے۔ سانس کے اندر اور باہر جانے کے ساتھ اللہ اللہ کیا جائے۔ اس کو پاس انفاس کہتے ہیں۔ اپنے سانس کی حفاظت کی جائے اور سانس کے آتے ”اللہ ہو“ کہا جائے اور سانس کے جاتے ”اللہ ہو“ کہا جائے۔ اس کا پورا احساس کیا جائے خیال رکھا جائے کہ ”اللہ ہو“ کہا جائے۔ اور ”لا الہ الا اللہ“ بھی ذکر ہے اور ذکر کی ایک بات یہ بھی ہے کہ اقسام الصلوٰۃ لکنہری۔ یعنی نماز قائم کر میرے ذکر کے لئے۔ اور اللہ کے ذکر کے بے شمار طریقے بتائے گئے ہیں۔ اللہ کی راہ میں چلنے والا محبت کے ساتھ جو عمل کر رہا ہے وہ بھی ذکر ہے۔ اور اللہ کی راہ میں فکر کرنا جو ہے یہ بھی ذکر ہے ’تفکرون‘ بھی ذکر ہے، ’تدبرون‘ بھی ذکر ہے اور اللہ کی راہ میں خرچ کرنا بھی ذکر ہے اگر پیسے والا آدمی ذکر کر رہا ہو تو اللہ والا اسے کہے کہ تو اللہ ہو کہتا جا رہا ہے اور پیسہ خرچ نہیں کرتا لہذا تمہارا ذکر قبول نہیں ہو گا اللہ کا حکم ہے کہ لن تنالوا البر حتی تنفقوا مما تحبون۔ یعنی انسان ہرگز، ہرگز نہیں فلاح پائے گا جب خرچ نہیں کرے گا وہ چیز جو پسند ہے اس کو۔ غریب آدمی کیا خرچ کرے گا۔ غریب آدمی اپنے دکھ پر خاموش ہو جائے تو یہ بھی ایک طرح کا خرچ ہے۔ اس خاموشی کی بدولت غریب غنی ہو جاتا ہے۔ غریب اگر اپنے دکھ پر خاموش ہو جائے تو وہ غریب غنی ہو جاتا ہے۔ کبھی بھی اپنے دکھ پر لوگوں کی گواہی نہ لو۔ دکھ کو خاموش کر دو اور اپنے غم کو پی جاؤ اللہ کے لئے اور اللہ کی راہ میں یہ

سوچ کر کہ یہ مصیبت اس کی طرف سے آئی ہے، خدا کی طرف سے آنے والی چیز کا مخلوق کے سامنے گلہ نہ کرو اور مخلوق کے ظلم کا اللہ کے سامنے گلہ نہ کرو۔ یہ غریب آدمی کی سخاوت ہے۔ ایسا کرنے سے اس کا ذکر شروع ہو جاتا ہے۔ ذکر کا معنی ہے کہ اللہ کی راہ میں چلنے کا شعور پیدا ہو جائے۔ اللہ کی راہ میں چلتے ہوئے جو کچھ تم کر رہے ہو یہ سب کچھ ذکر میں شامل ہے، خیرات بھی ذکر میں شامل ہے، چلنا بھی ذکر میں شامل ہے، اللہ کے ذاکرین کے لئے روٹی پکانے والا تندورچی بھی ذکر میں شامل ہے۔ یہ پورے کا پورا ذکر ہے۔ اور یہ اللہ تعالیٰ کے محبوب صَلَّى اللهُ عَلَيْهِ وَسَلَّمَ نے بتایا ہے کہ اصلی ذکر یہ ہے کہ انسان زمان و مکان سے الگ ہو کر خالق کون و مکان کے ذکر میں ایسا گم ہو جائے کہ لامکان بن جائے۔ بلکہ بالکل اس کے عالم میں محو ہو جائے۔ یہ ذکر کی ایک کیفیت ہے۔ انسان اس حال میں ہمہ حال ہو جاتا ہے۔ ایک آدمی ذکر میں بڑا محو کر دیا گیا، چلتے چلتے اس کو کہیں ٹھوکر لگی تو خون نکل آیا، تو اس خون میں سے بھی ذکر کی آواز آتی تھی۔ اس کے ذکر کی حد آپ کا شیخ مقرر کرتا ہے۔ مثلاً شیخ نے کہا کہ اب ذکر بند کر دے، اب یہ ذکر بند کرنا جو ہے یہ اطاعت ہے۔ جس ذکر سے منع کیا جائے وہ ذکر بذات خود آپ کو اطاعت سے باہر لے جائے گا۔ یہ میں وارننگ کی بات بتا رہا ہوں۔ مثلاً کوئی شخص ذکر میں بہت محو ہو جائے گا تو وہ نماز کے قریب نہیں جائے گا اور اللہ ہو کے ذکر میں اتنا محو ہو جائے گا کہ درود شریف سے بھاگے گا۔ یہ میں غور کرنے والی بات بتا رہا ہوں۔ جو انسان ذکر میں زیادہ مست ہو جائے، اس کے قریب جا کے پھر درود شریف پڑھتے ہیں تو اس کو ٹھنڈک محسوس

ہوتی ہے، ورنہ وہ سنتا نہیں درود شریف۔ حالانکہ درود شریف کا معنی ادب ہے۔ تو شیخ کے حکم کے علاوہ ذکر بے باکی میں لے جاتا ہے، تیزی میں لے جاتا ہے، اڑا کے لے جاتا ہے، ادھر کا ادھر کر دیتا ہے، ادھر کا ادھر کر دیتا ہے۔ اس لئے ذکر کے لئے شیخ کا امر ہونا چاہئے۔ اور جس کا امر ہو اس کی حفاظت میں ہونا چاہئے اور اس کی سرپرستی میں ہونا چاہئے۔ بے باکی میں ذکر کرتے کرتے بعض اوقات انسان گمراہ ہو جاتا ہے۔ آپ بات سمجھ رہے ہیں۔ کہیں ایسا نہ ہو کہ ذکر بھی کرتے جائیں اور گمراہ بھی ہو جائیں اس لئے یہ ضروری بات ہے کہ کہیں آپ کا ذکر ہونا شریعت سے ٹکرا نہ جائے۔ ایسے لوگ دیکھے ہیں ہم نے۔ اس لئے ذکر کرتے وقت بڑی احتیاط چاہئے۔ ذکر شریعت کے اندر رہ کے کیا جائے اور کسی شیخ کے حکم سے کیا جائے اور کسی شیخ مکی پناہ میں کیا جائے اور اس کے سہارے سے کیا جائے، تاکہ منزل آسانی سے مل جائے۔

سوال:

اپنی ذات کے ساتھ کیسے Sincere ہوا جاسکتا ہے؟

جواب:

سب سے پہلے اپنے رشتوں کو پہچانو۔ ان رشتوں کے ساتھ صداقت کا تعلق رکھو۔ پھر جو آپ کا Self ہے، آپ کا یعنی Your Self بلکہ Your Real Self اس کو پہچانو۔ اس میں سب سے پہلے آپ کے رشتے آتے ہیں۔ سب سے پہلے اپنے رشتوں کو پہچانو۔ جو لوگ آپ سے تعلق رکھتے ہیں وہ آپ کا Self ہیں ان کے ساتھ Sincere

ہو جاؤ۔ آپ کے خیال کے مطابق 'آپ کے مرنے پر جن لوگوں کو غم ہونے کا امکان ہے' اپنی زندگی میں ان لوگوں کو خوشی ضرور دے جاؤ' یہ میری نصیحت ہے۔ ان لوگوں کو بعد میں صرف رونے کے لئے نہ چھوڑ جانا، ان کو تھوڑا سا رونے کا حوصلہ بھی دے جاؤ۔ بس اتنا سا کام کر لو تو یہ Sincerity ہے آپ کی اپنے Self کے ساتھ۔ ذرا جائزہ لو کہ آپ کے مرنے کے بعد کون افسوس کرے گا؟ انہیں اپنی زندگی میں ہی خوشی دے جاؤ۔ جس کو اپنی موت کا غم دے کے جانا ہے اسے زندگی میں خوشی بھی دے جاؤ۔ جب موت کا غم دے کے جاؤ گے تو زندگی کی خوشی بھی تو دے کے جاؤ۔ تو یہ ہے Sincerity - اپنے Behaviour میں Sincere ہو جاؤ یعنی جو آپ کہہ رہے ہو وہی کرو اور جو آپ کر رہے ہو وہی کہو۔ الفاظ اور اعمال میں تضاد نہ ہو' یہ

Sincerity to yourself ہے۔ یعنی کہ جو کہہ رہے ہو' وہی ہونا چاہئے۔ آپ کے الفاظ آپ کا باطن ہو اور آپ کا باطن الفاظ میں آئے۔ آپ کا قال آپ کا حال ہو اور آپ کا حال آپ کا قال ہو۔ یعنی کہ اگر آپ اندر سے خوش ہو تو اوپر سے غم کی بات نہ بولو اور اگر آپ کا اندر غمگین ہے تو اوپر سے خوشی نہ بولو۔ یہ ہے Sincerity۔ آپ کے الفاظ اور آپ کے حال میں فرق نہیں ہونا چاہئے۔ آپ کے ظاہر باطن کا فرق نہیں ہونا چاہئے اس لئے پہلے آپ اپنے آپ کو پہچانو۔
Self - Be True to Yourself کا مطلب ہے آپ کا خیال 'احساس' پھیلاؤ' پیسہ اور وابستگیوں۔ وابستگیوں میں محبت بھی ہے، رشتے بھی ہیں، بزرگ بھی ہیں اور اولادیں بھی ہیں۔ جو تعلق تمہاری

Range میں آئے۔ وہاں Sincere ہو جاؤ۔ کہتے ہیں کہ Sincere آدمی جو ہے

He is the part of everyone whom he meets سے وہ اس قدر Sincere ہو جاتا ہے کہ ہر شخص چاہتا ہے کہ اس سے ملے اور پھر اس کی انتہائی شکل جو ہے وہ رحمۃ اللعالمین ﷺ ہیں۔ یہ Sincerity کی انتہاء ہے کہ کائنات کے ہر اسم کے لئے رحمت کا دعویٰ آپ ﷺ ہیں۔

جب آپ اپنی ذات کے ساتھ Sincere ہو جاؤ تو اس کا مطلب یہ ہے کہ نہ آپ مبالغہ کرو، نہ کسر نفسی کرو، یہ دونوں غلط باتیں ہیں۔ کسر نفسی جو ہے یہ بعض اوقات پسند نہیں کی جاتی۔ اتنی کسر نفسی نہ کرو کہ تحقیر ذات ہو جائے۔ اپنے ساتھ حقارت کے الفاظ مت استعمال کرو اور مبالغہ بھی نہ کرو کہ ”دونوں جہاں ہیں آج میرے اختیار میں“ یہ نقطہ کہنے والا ہر بے چارہ دنیا چھوڑ کے چلا گیا، یہ بھی نہ کہا کرو۔ نہ مبالغہ ہو، نہ کسر نفسی ہو، نہ کنجوس بنو اور نہ فضول خرچ بنو۔ یہ ہے اپنی ذات سے Sincere ہونا۔ یعنی ماضی کا خیال رہے اور مستقبل بھی نظر سے اوجھل نہ ہو اور جو آپ کی تحویل میں ہیں، وہ بھی خوش رہیں اور جن کی تحویل میں تم ہو، وہ بھی خوش رہیں۔ تم جن کے ہو وہ بھی خوش رہیں، جو تمہارے ہیں وہ بھی خوش رہیں۔ بس اتنی بات یاد کر لو، تمہاری ذات Sincere ہو جائے گی، یعنی تم جن کے ہو وہ خوش رہیں اور جو تمہارے ہیں وہ خوش رہیں، جتنا تمہارا پھیلاؤ ہے وہاں تک خوشی ہو، وہاں تک Sincerity ہو اور دشمن کے ساتھ دشمنی کرو اور دوست کے

ساتھ دوستی کرو، یہ ہے Sincerity - Sincerity کا مطلب ہے کہ
Dissimulation نہ ہو اور Simulation نہ ہو، یہ دونوں لفظ نہ
ہوں۔ Dissimulation کا مطلب ہے کہ

Showing what you have not اور Simulation کا مطلب

ہے کہ

Concealing what you have to be۔ یہ دونوں کام نہ ہوں۔

حقیقت جو ہے اسے چھپاؤ نہیں اور جھوٹ جو ہے اسے بیان نہ کرو۔

اپنے بارے میں خوش گمانیاں نہ پھیلاؤ اور اپنے بارے میں بدگمانیاں نہ

پھیلاؤ، تم اندر سے جتنے ہو، اس سے کم ظاہر کرو، یہ ہے Sincerity۔

جتنا علم ہے اس سے ذرا کم بولو، جتنی دولت ہے اس سے اپنے آپ کو کم

امیر ظاہر کرو۔ دولت چھپاؤ نہیں لیکن مبالغہ نہ پیدا ہو جائے۔ یہ ہے

Sincerity۔ اور اگر زندگی میں Sincere ہو تو موت کے ساتھ بھی

Sincere ہو جاؤ۔ بس دونوں کام کر لو۔ زندہ رہو تو مرنے کا انتظار رہے

اور موت سے اتنا نہ ڈرو کہ زندگی ناممکن ہو جائے۔ زندگی گزارو یقین

کے ساتھ اور موت پر اعتماد رکھو۔ موت سے اتنا ڈرنا نہیں ہے کہ زندگی

سے مایوس ہو جاؤ اور یہ بھی نہ ہو کہ موت سے غافل ہو جاؤ، یہ ہے

Sincerity۔ تو بڑی اچھی بات ہے اپنی ذات کے ساتھ Sincere

ہونا، اپنی ذات کی وابستگیوں کے ساتھ Sincere ہونا، اور ہر ایک کے

ساتھ Sincere ہونا۔ اچھے لوگ ایسا ہی کرتے ہیں۔

بولو..... شاباش..... کچھ بولو..... کوئی اور سوال ذہن میں آ رہا ہے

تو پوچھو۔

سوال:

س اور عام مسلمان میں کیا فرق ہے؟

جواب:

سید میں اور عام مسلمان میں سب سے پہلا تو یہ فرق ہے کہ اللہ تعالیٰ نے فرمایا کہ اے ایمان والو! ہم نے تمہیں قبیلوں میں اور شاخوں میں پیدا کیا۔ انا خلقنکم من نفس واحدہ و جعلنا شعوبا و قبائل لتعارفو۔ تاکہ تم پہچانے جاؤ۔ ان اکرمکم عند اللہ اتقکم۔ اللہ کے نزدیک بہتر تو وہ ہے جو متقی ہو۔ اگر سید متقی نہ ہو تو یہ اچھی بات نہیں ہے اور اگر متقی بھی ہو اور سید ہو تو یہ بہت بہتر بات ہے۔ سید کا معنی سربراہ ہونا یا آل مصطفیٰ ﷺ سے ہونا۔ آل مصطفیٰ ﷺ نے اگر کردار مصطفیٰ ﷺ کو Follow نہیں کیا تو میراث نبی ﷺ نہیں آئے گی۔ اگر سید بھی ہو اور اس کی میراث کردار میں آئے، علم میں آئے اور اخلاق میں آئے، تو اس کی بہت عزت کرنی چاہئے۔ بزرگوں نے کہا ہے کہ جن لوگوں پر آپ کا یقین ہو جائے کہ یہ نبی پاک ﷺ کے خاندان سے ہیں تو ان لوگوں کی عزت کرنی چاہئے بلکہ ضرور کرنی چاہئے اور اگر یہ دیکھو کہ ان کے اعمال میں بہت کمی ہے تو ان کی اصلاح کرنی چاہئے، ورنہ ان کو Avoid کرو۔ تو آل جو ہے وہ کردار کی آل ہے، آل جو ہے دین کی آل ہے، آل جو ہے فرمان کی آل ہے، اس بات کا ذرا خیال رہے۔ عام مسلمان اور سید کو دیکھیں تو ان میں فرق ایسے نہیں ہیں کیونکہ وہ بھی مسلمان ہے اور وہ بھی مسلمان

ہے۔ ان دونوں میں فرق یوں نہیں ہے اور نہ فرق آگے جا کے یوں نکلنا ہے۔ تو یہ بات تو سب جانتے ہیں کہ جب جنس بھی اچھی ہو اور کردار بھی اچھا ہو تو لازمی بات ہے کہ نتیجہ بہت اچھا ہو گا۔ نسل کا اثر ضرور ہوتا ہے۔ مرغوں کی نسل ہوتی ہے، جانوروں کی نسل ہوتی ہے اور پھر انسانوں کی بھی نسل ہے۔ نسل اچھی ہونا اچھی بات ہوتی ہے۔ بات یہ ہے کہ دین کا کوئی بھی حکم جو ہے اس سے کسی کو استثناء نہیں ہے اور دین دینے والے نے یہ کہا ہے کہ کبھی یہ نہ سمجھ لینا کہ تم ہماری اولاد ہو، ہماری بیٹیاں ہو، ہمارے بیٹے ہو، یہ فرض اللہ کی طرف سے ہے، ہم خود جھکے ہوئے ہیں اس کی راہ میں۔ اس لئے یہ خیال رہے کہ دین کی جہاں تک بات ہے وہ احکام کے Obey کرنے میں ہے۔ اللہ کے احکام بجالانا ہی دین ہے۔ دین کے حوالے سے جو تقویٰ میں قریب ہو گا وہی اللہ کے قریب ہو گا۔ یہ دین کا حوالہ ہے، باقی دنیا کے اندر جو مرضی کرو تم۔

ہاں جی اور بولو..... کوئی اور سوال!

سوال:

سر، کسی نعمت کا یا کسی شخص کا شکریہ ادا کرنے کا سب سے اچھا طریقہ کیا ہے؟

جواب:

اس شخص کی جو مہربانی ہوتی ہے اس مہربانی کے اندر شکریہ ادا کرنے کا فارمولا موجود ہوتا ہے۔ مثلاً "کسی نے یہ مہربانی کی کہ آپ کو

پیسوں کی تھیلی دی، اب شکریہ ادا کرنے کا طریقہ یہ ہے کہ کیونکہ آپ کے اندر پیسے کی فراوانی آئی ہے، آپ اس کی راہ میں پیسہ ہی خرچ کر دو، اب اس کا شکریہ ادا ہو گیا۔ جس قسم کا فیض ہوتا ہے، ویسا ہی شکریہ ہوتا ہے۔ اگر اس نے آپ کو اللہ کی راہ میں لگا دیا تو جب اللہ کی راہ میں چلو تب اس کا شکریہ ادا کرو۔ یہ شکریہ ہے اس کا۔ یعنی جو چیز اس نے عطا کی ہے، اس کے مطابق ہی شکریہ ہوتا ہے۔ تو دوست کی مہربانی کا شکریہ ادا کرنے کا طریقہ ایک تو یہ ہے کہ دوست کے ساتھ دوستی قائم رہے، پھر الفاظ سے اور دل سے اسے محسوس کیا جائے اور جتنا بھی ہو سکے، اس بات کا ممنون ہونا چاہئے۔ اللہ کا ارشاد ہے کہ جس نے انسان کا شکریہ ادا نہ کیا، اس نے اللہ کا شکریہ کیا ادا کرنا ہے۔ دراصل یہ اللہ تعالیٰ ہی کی طرف سے ہوتا ہے کہ انسانوں کو آپ کے پاس بھیجا جاتا ہے کہ وہ ایسا کام کر دیں کہ آپ پر شکریہ ادا کرنا واجب ہو جائے۔ اس انسان سے یہ کہنا چاہئے کہ ”میں تیرا شکریہ ادا کرتا ہوں کہ تو نے یہ بات بتائی ہے اور اللہ کا شکریہ ادا کرتا ہوں کہ اس نے تجھے یہ بات بتانے کو بھیجا ہے۔“

شکریہ ادا کرنے والا ہمیشہ ہی سرفراز ہو گا۔ دعایہ مانگا کرو کہ یا اللہ تیرا شکر ہے کہ تو نے مجھے شکر کرنے والا بنایا۔ شکر کرنے والا دوسروں کے قصور معاف کیے رکھتا ہے اور کرتا ہی چلا جاتا ہے۔ تو شکریہ کیا ہے؟ دوسروں کے قصور معاف کرتے جانا۔ قصور وار کو معافی مانگنے سے پہلے معاف کر دو، یہ ہے شکریہ۔ کسی انسان سے کوئی قصور ہو گیا، اب انسانوں سے قصور ہوتا رہے گا اور شکریے والا بندہ معاف کرتا چلا جائے گا۔ ایک دفعہ صحابہ کرام رضوان اللہ اجمعین نے عرض کی یا رسول اللہ ﷺ

آپ فرماتے ہیں کہ اپنے غلاموں کو بار بار معاف کر دیا کرو، آپ ﷺ یہ فرمائیں کہ دن میں کتنی مرتبہ غلاموں کو معاف کریں۔ آپ ﷺ نے فرمایا ستر مرتبہ تو ضرور معاف کرو! یعنی یہ ہے اس دین کا شکریہ کہ غلام کی لغزشوں کو ستر مرتبہ Daily معاف کر دیا کرو۔ تو گویا کہ شکریہ ادا کرنے والے جو ہیں وہ ہمیشہ صرف معاف کرتے رہتے ہیں اور ہمیشہ ہی ساجدین رہتے ہیں اور شاکرین رہتے ہیں۔ یہ نسخہ یاد رکھو کہ جو شاکرین ہیں وہ ہمیشہ ساجدین رہتے ہیں۔ شکر کرنے والے کا سر ہمیشہ سجدے میں ہوتا ہے۔

اور بولو ————— کوئی اور سوال بولیں —————

سوال:

حضور جو آدمی احسان فراموش ہو، اس کے ساتھ بہتر سلوک کرنے والے کے لئے کیا حکم ہے؟

جواب:

احسان فراموش کے ساتھ بہتر سلوک کرنا؟ احسان فراموش کے ساتھ جو بہتر سلوک کرے، اصل میں وہی شخص بہتر ہے۔ اس میں یاد رکھنے والا ایک بڑا نسخہ ہے، کہ جس کے ساتھ احسان کیا گیا ہو وہ تو اس کو یاد رکھے، اور جس شخص نے احسان کیا، وہ شکرے کا انتظار نہ کرے۔ اس لئے احسان فراموش شخص ہو یا کوئی اور شخص ہو، احسان کرنے والے کا کام ہے احسان کرنا، لوگ مانیں یا نہ مانیں، اس کا کام ہے لوگوں پہ احسان کرتے جانا۔ اللہ تعالیٰ کا اس طرح فرمان ہے کہ تم نہیں مانتے،

لیکن کھانا تولے لو۔۔۔۔ تم مجھے نہیں مانتے، نہ مان، دیکھا جائے گا، تمہارا ہمارا ایک دن مقرر ہو گیا، پھر ہم کہیں گے ذلک الیوم الحق کہ یہ وہ دن ہے انصاف کا، آج تم لائے گئے ہو اس مقام پر جس کے تم انکاری تھے، لیکن فی الحال کھانا پینا قبول کر لو۔۔۔۔ تو یہ اللہ تعالیٰ کے کام ہیں۔ تو احسان کرنے والے کا یہ کام ہے کہ کوئی احسان فراموش ہو یا یاد رکھنے والا ہو، ان پہ احسان کرتے جانا۔ ایک دفعہ وارنگ آئی ہے، اور یہ بات بتانے والی تو نہیں ہے لیکن میں تمہیں بتاتا ہوں، کہ بعض اوقات برے آدمی کے ساتھ نیکی کرنا ایسے بھی ہو سکتا ہے کہ یہ نیک آدمی کے ساتھ برائی ہو۔ مثلاً "سانپ کے ساتھ نیکی کرتے جاؤ اور اس کی جان بچاتے جاؤ، کہیں ایسا نہ ہو کہ وہ تمہارے بھائی کو ڈس لے۔ یہ خیال رہے۔ اس لئے احسان کرنے والے، احسان کے Field کے Area کو طے کر لیتے ہیں کہ جس پہ وہ احسان کر رہے ہیں وہ شخص کم از کم Harmless ہونا چاہئے۔ دشمن کی تلوار پر احسان کرو گے تو بھائی کی گردن کا نقصان ہو گا۔ اس کا خیال رہے۔ باقی یہ کہ احسان کرنا بہت اچھی بات ہے۔

سوال:

جناب زندگی کو موت پر فتح کیوں دی گئی ہے۔۔۔۔

جواب:

کس نے کہا؟

سوال:

جناب یہ ایک حقیقت ہے۔۔۔۔۔

جواب:

حقیقت تو آپ کہہ رہے ہوناں! فارمولا بھی بنا لیا آپ نے، جب کہ دیکھتے اس کے برعکس ہیں۔ تو پھر فارمولا کیسے بنا لیا؟ موت اپنے وقت پہ ہے، زندگی اپنے وقت پہ ہے۔ یہ مقابلہ کرنا ضروری تو نہیں ہے کہ میز کو کرسی پر فتح ہے۔ یہ میز ہے، اور وہ کرسی ہے۔ زندگی اپنے وقت کا نام ہے اور موت کی اپنی Duration ہے۔ زندگی اور موت کے درمیان کوئی جنگ نہیں ہو رہی۔ موت زندگی کا ایک روپ ہے۔ یہ کوئی جنگ نہیں کہ ادھر سے موت آ رہی ہے اور ادھر سے زندگی۔۔۔۔۔ زندگی نہیں مرتی ہے، موت صرف اس کا نام ہے۔ یہ دو علیحدہ چیزیں نہیں ہیں کہ کہیں آپ خدا نخواستہ یہ سمجھ لو کہ یہ ایک موت ہے اور ایک زندگی۔ زندگی کا ایک نام بدل جاتا ہے اور وہ نام ہے موت! کسی نے پوچھا کہ موت کی شکل کیا ہے؟ اس نے کہا کہ موت کی صورت تیری اپنی صورت ہے کہ یہ تیری صورت جو خوب صورت ہے، اس کا نام میت ہے۔ اور اسی خوب صورت کا نام بدل جائے گا اور میت کہلائے گا۔ اس لئے زندگی اور موت کے درمیان کشمکش نہیں ہے۔

روز اول سے یہی ہے زندگی کا سلسلہ
موت کیا ہے زندگی کا آخری اک مرحلہ

اور جس کو آپ زندگی موت کہہ رہے ہیں وہ ایک فرد کی بات کہہ رہے ہیں۔ Total Life جو ہے اس کو ابھی Total Death نہیں آئی۔ وہ Life جاری ہے۔ لائف جو ہے وہ پوری طرح چل رہی ہے، انسان موجود ہے، انسان مرتے رہتے ہیں لیکن انسان موجود ہے۔ زندگی ختم ہوتی رہتی ہے لیکن زندگی جاری ہے۔ وہ زندگی چلتی جا رہی ہے، اس کو Death نہیں آئی ابھی تک۔ اور Death ابھی آئی نہیں ہے غالباً۔

دیکھا جائے تو ہر انسان میں پہلے انسان کی کسی نہ کسی طور پر خون کی شمولیت موجود ہے، وہ زندہ ہے، مرنے والا اگر خون زندہ چھوڑ جائے تو زندہ ہے، زندگی اپنے Original Level میں قائم چلی جا رہی ہے، قائم اور حی و قیوم چلی آرہی ہے۔ یہ لمبی کہانی بن جائے گی، اس کو سمجھو تو پھر سمجھ آئے گی کہ زندگی حی و قیوم چلی آرہی ہے اور دائماً ابداً چلی آرہی ہے، ابھی اس کو موت نہیں آئی، جب موت آئے گی، Total زندگی ختم ہو جائے گی تو دیکھا جائے گا۔ اس لئے زندگی اور موت ایک دوسرے سے جنگ کی شکل میں نہیں ہیں۔ ایک کا نام وہ ہے، ایک کا نام وہ ہے۔ خلق الموت والحیات لیبلو کم ایکم احسن عملاً۔ ہم نے دونوں کو پیدا اس لئے کیا کہ دیکھیں تمہارے اعمال کیا ہوتے ہیں۔ اصل میں موت Daily عمل کا نام ہے۔ کسی نے پوچھا موت کی عمر کتنی ہے؟ کہتا ہے جتنی میری زندگی کی عمر ہے اتنی میری موت کی عمر ہے۔ بچپن مر گیا، جوانی مر گئی، دوست مر گئے، ماں باپ چلے گئے، بزرگ چلے گئے، ہر شے چلتی جا رہی ہے۔ آخری موت سانس کی موت ہے، اس سے پہلے ہزار موتیں ہوتی ہیں۔ اس لئے وہ موت نہیں ہوتی جس کو تم موت کہہ

زہے ہو اور جس کو تم زندگی کہہ رہے ہو، یہ وہ زندگی نہیں ہوتی۔ یہ راز ہے سربستہ کہ اسے زندگی کہوں کہ اسے موت کہوں۔ اگر تم لوگوں کے دلوں میں یاد رہ گئے تو مرنے کے بعد بھی زندہ رہو گے۔ اگر آج بھی لوگ تمہیں بھول گئے تو آج بھی مر سکتے ہو۔ اگر کوئی چاہنے والا نہ ملا تو کیا زندگی ہے؟ اور اگر چاہنے والے کے مرنے کے بعد قبروں کے ساتھ زندہ رہے تو زندہ رہو گے۔ زندہ وہ ہے جو دلوں میں زندہ رہے، مروہ گیا جو فراموش کر دیا گیا۔۔۔۔۔

اب دعا کرو۔۔۔۔۔ اللہ تعالیٰ سب پر رحم فرمائے۔ سب حاضرین پر رحم فرمائے آپ کے گھروں میں سکون عطا فرمائے اور گھروں میں رہنے والوں کو سکون عطا فرمائے۔ گھروں میں رہنے والوں کو خوشی عطا فرمائے، جن صاحبان کے حالات میں کوئی کمی بیشی ہے اسے اللہ تعالیٰ پورا فرمائے، خدا آپ کو بہت خوشیاں اور بہت کامیابیاں عطا فرمائے۔۔۔۔۔

صلی اللہ تعالیٰ علی خیر خلقہ و نور عرشہ حبیبنا و شفیعنا
محمد و آلہ و اصحابہ اجمعین آمین برحمتک یا ارحم الراحمین۔



۳

- ۱- اللہ تعالیٰ کی مرضی کے بغیر کوئی کام نہیں ہو سکتا اور اگر اللہ چاہے تو ہر جگہ اس کا حکم نافذ ہو سکتا ہے مگر ایسا نہیں ہے کیا یہ اس کی رضا ہے اور رضا سے کیا مراد ہے؟
- ۲- کیا ہر شخص کے لئے تسلیم و رضا کا راستہ ایک ہی ہے یا ہر شخص کے لئے اللہ تعالیٰ نے الگ الگ راستے بنائے ہیں؟
- ۳- کیا اللہ تعالیٰ سے ہمارا تعلق انفرادی ہے؟
- ۴- کیا معاشرے کی تعمیر فرد سے شروع ہوتی ہے؟
- ۵- ایسا کیوں ہوتا ہے کہ معاشرے کو دیدہ و در کے لئے ہزاروں سال منتظر رہنا پڑتا ہے؟
- ۶- اللہ تعالیٰ سمیع بھی ہے اور مجیب بھی، سنتا بھی ہے اور جواب بھی دیتا ہے مگر ہم دعائیں تو مانگتے ہیں مگر جواب۔۔ کے اعتبار سے اس کو بہت کم پہچانتے ہیں۔
- ۷- دین میں بہت سی باتیں ایسی ہیں جو منطق پر پوری نہیں اترتی لیکن ہم انہیں بحیثیت مسلمان مانتے ہیں، اس کی وضاحت فرمادیں۔
- ۸- جب اللہ نے جاننے کی صلاحیت دی ہے تو پھر جاننا اور ماننا آپس میں ٹکرا کیوں جاتے ہیں؟
- ۹- اپنے آپ کی پہچان کیسے ہوتی ہے؟
- ۱۰- اس صدی میں اکنامکس نے انسان کو بچایا ہے۔ کیا یہ بات صحیح ہے؟
- ۱۱- ارواح کے متعلق فرمائیں۔ کیا رو حیں ہوتی ہیں؟
- ۱۲- اللہ تعالیٰ کو Introduce کس نے کرایا ہے؟
- ۱۳- فوت ہونے کا خوف دل سے کیوں نہیں نکلتا؟
- ۱۴- غیر اللہ کیا ہے اور کیا غیر اللہ سے محبت روا ہے؟
- ۱۵- حضرت یعقوب علیہ السلام کی حضرت یوسف علیہ السلام سے پدری محبت پر روشنی ڈالیں۔

سوال:

سر! میرا ایمان ہے کہ اللہ تعالیٰ کی مرضی کے بغیر کوئی کام نہیں ہو سکتا اور اگر اللہ چاہے تو ہر جگہ اس کا حکم نافذ ہو سکتا ہے، مگر ایسا نہیں ہے۔ شاید اس کی رضا یہی ہے۔ مزید یہ فرمائیں کہ رضا سے کیا مراد ہے؟

جواب:

یہ بڑے غور والی بات ہے۔ سوالوں کا جو سلسلہ ہے اس میں سب سے بڑا سوال یہ ہے کہ اللہ کریم کو کون سا دین پسند ہے اور اللہ تعالیٰ دنیا میں اس کا نفاذ چاہتا ہے یا نہیں؟ کیا اللہ اپنی چاہت کو پورا کرنے میں قادر ہے کہ نہیں؟ اگر اللہ ہر شے پر قادر ہے تو وہ واقعہ کیوں نہیں ہوا۔ یہ ایک اہم سوال ہے کہ اللہ کی دنیا ہو، اللہ خالق ہو اور مخلوق اللہ کو نہ مانے اور پھر بھی مخلوق کو اس کا رزق پہنچ رہا ہو۔ پھر منشاء خالق کیا ہے؟ اس سوال کو اس طرح سے سمجھو کہ اگر چار دن آپ کا عمل منشاء

اللہ کے عین مطابق ہو جائے تو آپ کو رضا سمجھ آجائے گی۔ اللہ تعالیٰ کی منشاء کیا ہے؟ جب تک آپ اپنی منشا کو اس کی منشا کے ساتھ مکمل طور پر منسلک نہیں کرتے یا استعمال میں نہیں لاتے تو اتنا بڑا سوال آپ کی سمجھ میں نہیں آسکتا چاہے جواب کچھ بھی دیا جائے۔ اس کو سمجھنے کا آسان طریقہ یہ ہے کہ پہلے آپ اپنی ذات کا جائزہ لیں۔ آپ کے وجود کی جو کائنات ہے کیا اس پر اللہ کا حکم نافذ ہے؟ آپ کو یہ مثال دے رہا ہوں کہ کوئی شخص اگر بیماری میں یا حالات کی کمزوری میں اللہ کا تقرب حاصل کر لے تو بہت بڑی بات ہے۔ ایسا شخص اگر غریب ہو جائے یا امیر ہو جائے تو اس سے کوئی فرق نہیں پڑتا۔ اگر اسے یہ کہا جائے کہ تجھے دولت بھی مل جائے گی اور تو اللہ سے الگ بھی نہیں رہے گا اور یہ کہ تمہیں غریبی مل جائے گی تو بھی تعلق اللہ سے قائم رہے گا، اس وقت اس کا کیا Choice ہو گا؟ غریبی کے ساتھ اللہ کے تقرب میں رہنے کا جذبہ کتنے لوگوں میں ہے؟ ابتلاء کی موجودگی میں اللہ کے ساتھ تعلق رکھنے کی خواہش کتنے لوگوں میں ہے؟ جب تک یہ بات سمجھ میں نہ آئے کچھ نہیں بن سکتا۔ آپ کی خواہش ہے کہ مثالی معاشرہ ہونا چاہئے، یہ بہت اچھی خواہش ہے، ایسا ہونا چاہئے۔ ایسا معاشرہ کبھی قائم ہوا کہ نہیں ہوا، یہ الگ بات ہے۔ فی الحال تو اتنی بات مانیں کہ جو کچھ ہو رہا ہے وہ اللہ کی رضا ہے۔ کوئی کام رضا سے باہر نہیں ہو رہا ہے۔ یہ دین، آپ کا دین، یہ آپ کی کوششوں کا نام ہے اور یہ آپ کے جہاد کا نام ہے۔ اللہ تعالیٰ کافروں کو کلمہ پڑھانا چاہے تو پڑھا سکتا ہے۔ آپ کے لئے یہ حکم ہے کہ آپ کلمہ پڑھو اور اس کے مطابق زندگی گزارو۔ جب آپ کا معاشرہ دینی

لحاظ سے مضبوط ہو جائے تو پھر دین کی دعوت بن کر نکلو اور لوگوں کو اللہ کی رضا کے متعلق بتاؤ۔ مشکل تو یہ ہے ماننے والے ابھی تک اپنی ہی بات کر رہے ہیں اور دین کے بارے میں شک میں مبتلا ہو گئے ہیں۔ جب تک آپ اپنے یقین کو کوئی سمت نہ دو تب تک یہ بات سمجھ میں نہیں آئے گی۔ آپ اپنے آپ میں یقین پیدا کر لو تو اسلامی معاشرہ قائم ہو جائے گا۔ معاشرہ قائم کرنا مشکل کام نہیں ہے۔ معاشرہ کون شخص قائم کرے گا؟ جو شخص اپنی ذات، اپنی انا اور اپنی خواہشات اللہ تعالیٰ کی رضا کے تابع کر دے یا اپنی خواہشات کو نکال دے۔ پھر ایسا معاشرہ قائم ہو جائے گا۔ نہ تو کوئی بادشاہ معاشرہ قائم کر سکتا ہے اور نہ اپنی انا کا سفر کرنے والا ایسا معاشرہ قائم کر سکتا ہے اور نہ وہ شخص کر سکتا ہے جس کو حاصل اور محرومی میں فرق لگے اور جسے اپنے اور بیگانے میں فرق لگے۔ ایسے شخص نے کیا کام کرنا ہے۔ اس نے صرف یہ کرنا ہے کہ ”یہ بیگانے ہیں اور یہ میرے اپنے ہیں“ ان کو جنت میں داخل نہ ہونے دینا، ان کو دوزخ میں نہ جانے دینا“ یہ تو کوئی بات نہ ہوئی نا۔ آج اگر بفرض محال کسی کو عبادت کی توفیق مل جائے تو پتہ ہے وہ کیا کہتا ہے ”میں عبد ہو گیا ہوں اور میرا خیال ہے کہ یہ لوگ جو میرے ساتھ نہیں رہتے ان کا مقام دوزخ ہے“۔ وہ ذہنی طور پر دوزخ Allot کرتا رہتا ہے۔ آپ کو کوئی آدمی ایسا نہیں ملے گا جو یہ کہے کہ یا اللہ مجھے جنت میں اس وقت تک نہ بھیج جب تک کہ میرے احباب اور رشتے دار جنت میں نہ جائیں۔ آپ سب لوگ دعا کریں کہ آسانی ہو جائے۔ پھر ایسا معاشرہ قائم ہو جائے گا۔ باقی رضائے الہی تو وہی ہے جو موجودہ حالات ہیں۔

کسی نے ایک بزرگ سے پوچھا تھا کہ یہ سب کیا ہو رہا ہے اور یہ ٹھیک کیسے ہو گا؟ انہوں نے کہا لگتا ہے تو ہم سے زیادہ جلدی میں ہے ہم جاننے والے تو خاموش بیٹھے ہیں اور تو بولتا جا رہا ہے۔۔۔۔۔ تو کام کرنے والے خاموش بیٹھے ہیں، طاقتیں خاموش ہیں لیکن کمزور کو کیسے سمجھائیں۔ اس لئے اس طرح کا سوال کرنے میں بڑی احتیاط چاہئے۔ مثلاً" یہ سوال کہ اللہ تعالیٰ کافر کو کیوں پیدا کر رہا ہے جب کہ کفر کو پسند نہیں کرتا۔ جب تک رضا سمجھ نہ آئے اللہ کی منشاء سمجھ نہ آئے، آپ کو یہ بات سمجھ نہیں آسکتی۔ آپ یہ کرو کہ اللہ کے نام پر معاشرہ قائم کر لو۔ رضا الہی کی بات کرتے ہو تو ایک راز سے رضائے الہی سمجھ میں آسکتی ہے۔ راز یہ ہے کہ اللہ تعالیٰ کا ہر فیصلہ تسلیم کرنے کی مکمل صلاحیت پیدا کرو۔ اس کا ایک آسان نسخہ بتا دیتا ہوں۔ آپ کے ساتھ جو کچھ ہو رہا ہے اس کا گلہ نہ کرنا۔ اللہ تعالیٰ اگر کچھ لے لے تو رونا نہیں اور افسوس نہیں کرنا اور اس سے کچھ مانگنا بھی نہیں۔ دو کام آپ کر لو، ایک Demand بند کر دو اور ایک Complaint ختم کر دو۔ یہ بات صرف اس شخص کے لئے ہے جس نے رضا کے بارے میں اپنا ذاتی سوال کیا ہے۔ اب سوال یہ ہے کہ میں چاہتا ہوں کہ اللہ کی رضا سے پردہ اٹھے۔ تو اس کا جواب یہ ہے کہ آپ اپنی زندگی میں دو چیزیں ترک کر دو، Demand اور Complaint۔

اگر خواہش نہ کرو گے اور شکایت نہ کرو گے تو رضا سمجھ آ جائے گی۔ یہ عمل کر کے دیکھو تو رضا پوری طرح سمجھ آ جائے گی۔ جس چیز کو آپ غم سمجھ رہے ہیں عین ممکن ہے وہ غم نہ ہو۔ جس چیز کو آپ خوشی

سمجھ رہے ہیں عین ممکن ہے وہ خوشی نہ ہو۔ ایک اور بات بتانا ہوں یعنی ایک اور نسخہ بتا رہا ہوں، آپ دو چیزیں اپنی زندگی سے نکال دو تسکین وجود اور پیسے کی محبت۔ پیسے کے آنے کو پسند کرنا اور پیسے کے جانے کو نا پسند کرنا یا یہ کہ پیسے کو پوجا کی حد تک پسند کرنا، اس چیز سے گریز کیا جائے۔ دوسری بات یہ کہ آپ Gratification یعنی تسکین وجود کو کم کر دو اور ہو سکے تو ختم ہی کر دو۔ جب بات رضا کی ہو رہی ہے تو یہ دیکھو کہ رضا روح کا شعبہ ہے جسم سمجھ نہیں سکتا۔ جسم کائنات کو سمجھے گا اور روح رضا کو سمجھے گی۔ روح تک پہنچنے کے لئے ضروری ہے کہ پیسے کی لگن اور وجود کی تسکین کو زندگی کے تمام شعبوں میں روکا جائے۔ تب رضا سمجھ آجاتی ہے۔ رضا کو سمجھنے کا ایک طریقہ یہ بھی ہے کہ پسندیدہ سے جدائی برداشت کی جائے اور نا پسندیدہ کا ساتھ گوارا کیا جائے۔ رضاتب سمجھ آسکتی ہے جس وقت آپ Wealth کا محبت نامہ وجود کی تسکین پسندیدہ کی جدائی، نا پسندیدہ کا ساتھ گوارا کرنے کی صلاحیت رکھتے ہوں اور زندگی کو اپنے پاس رکھنا یا اللہ کو واپس کرنا دونوں ہی آپ کے لئے برابر ہو جائیں اس لئے کہ یہ اللہ کا حکم ہے۔ اللہ پہلے کہتا ہے زندگی لے جاؤ اور پھر کہتا ہے زندگی واپس لے آؤ۔ دونوں ہی اس ذات کے حکم ہیں۔ آپ حکم کی اطاعت کرو۔ ایک حکم کی اطاعت کرنے والا اور اس کے مخالف حکم کی اطاعت نہ کرنے والا ابلیس بن جاتا ہے۔ اور اللہ تعالیٰ تو یہ کرتا ہی رہتا ہے کہ پہلے ایک حکم دیا کہ جاؤ زندگی لے جاؤ اور پھر پچاس ساٹھ سال بعد حکم دیا کہ زندگی واپس دے جاؤ۔ اب جو زندگی واپس دینے میں ضد کر رہا ہے وہ کہتا ہے کہ زندگی دینے والا

پہلا حکم تو آپ کا صحیح ہے، مگر واپس دینے والی بات نہ کریں۔ یہ چیز ابلیس میں تھی۔ اللہ نے کہا میرے علاوہ کسی کا سجدہ نہ کرنا۔ ابلیس بولا کئی بات ہے۔ کئی کروڑ سال اس بات پہ پکا رہا۔ پھر اللہ نے کہا انسان کو سجدہ کرو۔ ابلیس نے کہا کہ یہ بات تو پہلے حکم کے علاوہ ہے۔ اللہ نے کہا اگر یہ بات حکم کے علاوہ ہے تو تم جنت کے علاوہ ہو۔ یہ ہے رضا کی بات! رضا یہ ہے کہ اس کائنات میں ہونے والے واقعات کو اللہ کا حکم سمجھ کے تسلیم و رضا کے طور پر تسلیم کر لیا جائے۔ یہ عین حق ہے۔ کافر کا کافر ہونا حق ہے۔ مومن کا مومن رہنا حق ہے۔ سورج اپنے مقام پر حق ہے۔ چاند اپنی جگہ پر حق ہے۔ زندگی عین حق ہے۔ موت اس سے زیادہ حق ہے۔ اور یہ کہنا حق ہے کہ ربنا ما خلقت هذا باطلا یعنی اے ہمارے رب تو نے کوئی شے باطل تخلیق نہیں کی۔ دس دن اس کیفیت میں رہ جاؤ اور یہ سمجھتے بڑھو کہ اللہ نے کوئی شے باطل نہیں بنائی۔ ربنا ما خلقت هذا باطلا۔ پھر آپ کو اللہ کا غیر نظر نہیں آئے گا۔ پھر اگر آپ مسجد میں جا کر نماز پڑھتے ہو اور دکان دار باہر بیٹھا رہتا ہے اور مسجد کے اندر نہیں آتا تو وہ آپ کو باطل نظر نہیں آئے گا۔ پھر آپ کو یہ بات سمجھ آئے گی کہ راز کیا ہے۔ جس چیز کو تسلیم نہ کرنے میں کبھی جو خوشی ہوتی تھی اب اس کو تسلیم کرنے میں خوشی محسوس کرو گے۔ جس چیز کو حاصل کرنے میں خوشی ہوتی تھی آج اس کو جدا کرنے میں خوشی محسوس کرو گے۔ رضا والوں نے بڑے بڑے طریقے اپنائے۔ انہوں نے اپنی زندگی میں اپنا آخری مقام یعنی مقبرہ اپنے ہاتھ سے بنایا۔ بولے ”یہ میرا آستانہ عالیہ یعنی میری قبر شریف“ اور پھر اوپر نام بھی لکھا اور تختی

بھی لکھی۔ رضا کو سمجھنا بہت آسان ہے بشرطیکہ آپ اپنی رضا نکال دو۔
 باقی کچھ عملی شکلیں ہیں وہ بھی میں آپ کو بتا دوں گا۔ رضا کو سمجھنے
 والے اگر کسی کا نام لیا جائے، فرض کرو کوئی ایسی طاقت والی شخصیت جسے
 آپ مانتے ہیں کہ وہ ”لا سیف و لافتی“ والی ایک طاقت ہے۔ رضا والا
 آدمی اللہ کی دی ہوئی طاقت کو اپنے Defence میں کبھی استعمال نہیں
 کرتا۔ حضرت علیؓ کو اللہ کی دی ہوئی ایک طاقت کا نام ”ذوالفقار“ ہے
 اور انہوں نے یہ طاقت اپنے Defence کے لئے استعمال نہیں کی اور
 خود شہادت سے گزر گئے۔ تسلیم والوں کے پاس سب سے بڑی طاقت
 برداشت کی طاقت ہے، اپنے Defence کی نہیں۔ ایسا صرف وہ کر سکتا
 ہے جس کے پاس طاقت ہو۔ ایک آدمی ایک بزرگ کے پاس گیا اور کہا
 دعا کریں میرا بچہ بیمار ہے انہوں نے دعا کی اور بچہ ٹھیک ہو گیا۔ اس
 شخص نے کہا سرکار! آپ بھی بیمار ہیں، اپنے لئے بھی دعا کریں۔ بولے
 ”دعا تو میں نے کی تھی اپنے لئے، مجھے آواز آئی پہلے یہ فیصلہ کرو یہ وجود
 تمہارا ہے یا ہمارا ہے“ تو یہ ہے تسلیم والوں کی بات۔ ایک آدمی اپنے
 شیخ کے پاس گیا اور کہا مجھے اسم اعظم دیں۔ انہوں نے کہا کل دیں گے۔
 آج باہر جا کر سیر تفریح کرو، دیکھو اور کائنات کا مشاہدہ کرو۔ وہ آدمی شہر
 کے باہر گیا، کیا دیکھتا ہے کہ ایک آدمی دوسرے آدمی پر ظلم کر رہا تھا۔
 ایک بوڑھا اور غریب لکڑہارا تھا۔ اس پر شہر کے کوتوال نے حملہ کر دیا
 تھا۔ کوتوال بڑا ظلم کر گیا، اسے مارا پیٹا اور لکڑی بھی لے گیا۔ پیر صاحب
 نے اس واقعے کے بارے میں پوچھا کہ تیرے پاس اگر اسم اعظم ہوتا تو تو
 کیا کرتا۔ بولا میں یہ ظلم نہ ہونے دیتا، بوڑھے پر کوتوال نے بہت ظلم

کیا۔ پیر صاحب بولے ”میری بات سن! وہ بوڑھا میرا پیر ہے اور میں نے اسم اعظم اس سے لیا ہے۔“

تو اسم اعظم کی طاقتیں رکھنے والے ظاہر کے تماشے نہیں کرتے۔ اگر آپ کے پاس دولت ہو اور دولت کا اظہار نہ ہو تو پھر رضا سمجھ میں آئے گی اگر آپ کے پاس علم ہو اور آپ علم کا تماشہ یا اظہار نہ کرو تب آپ کو رضا سمجھ میں آئے گی۔ اسی طرح غم کا موقع ہو اور غم کا بیان نہ ہو تو رضا سمجھ میں آئے گی۔ نہ غم بیان کرو، نہ علم بیان کرو، نہ طاقت بیان کرو، نہ دولت بیان کرو، نہ اپنا مرتبہ بیان کرو، نہ اپنی انا کے چرچے کرو تو پھر آپ کو رضا سمجھ آ جائے گی اور فنا کے دیس میں رہنے کا مقام سمجھ میں آ جائے گا۔ اس وقت رضا سمجھ میں آ جاتی ہے۔

تو مسافر ہے مسافر بن کے چل
ڈگمگا جائے نہ خطرہ ہے سنبھل

تو یہ بات مسافر کو سمجھ آتی ہے آپ بس رضا کو مان لو۔ Complaint اور Demand اللہ کے حوالے کر دو۔ جس آدمی نے زیادتی کی اس کو بھی اللہ کے حوالے کر دو۔ نہ اللہ کی شکایت بندوں کے سامنے کرو اور نہ بندوں کی شکایت اللہ کے سامنے کرنا۔ نہ بھائی کا گلہ کرو اور نہ بھائی کے دوست کا گلہ کرو۔ یہ کہو کہ ”مجھ کو جو کچھ ملا میری قسمت۔ تو نے جو کچھ کیا تیری اپنی مرضی“ یہ ہے رضا۔ رضا کا آخری سفر موت کی وادی سے گزرنا ہے۔

پیر پیغمبر ولی درویش صانع خدا

موت کی وادی سے گزرے ہیں بہ تسلیم و رضا

رضا والے اس امید پر رہتے ہیں کہ وہ کبھی نہ کبھی ہمیں شکار کرنے آئے گا۔ یہ ہے تسلیم و رضا۔ تسلیم و رضا کا راستہ نہ مانگنا، آپ مہربانی کا راستہ مانگو۔ رضا کا عمل نہ مانگنا، اس عمل کے بعد دوسرا عمل حرام ہو جاتا ہے۔ ایک آدمی نے اپنے شیخ سے سوال کیا تھا کہ تسلیم کیا ہے اور رضا کیا ہے؟ انہوں نے شعر کا پہلا مصرعہ سنتے ہی اپنی جان نذر کر دی۔ وہ مصرعہ یہ تھا۔

کشتگان خنجر تسلیم را

دوسرا مصرعہ سننے کی نوبت نہیں آئی اور حضرت خواجہ قطب الدین بختیار کاکی رحمۃ اللہ علیہ کا وصال ہو گیا۔ آج بھی اس آستانے پر قوالی کا حکم نامہ بند ہے۔ دوسرا مصرعہ کیا ہے؟

ہر زمان از غیب جان دیگر است

بس تسلیم کا نام آتے ہی وہ تسلیم ہو گئے۔

تو آں قاتل کہ از بحر تماشہ خون من ریزی
منان بسمل کہ زیر خنجر یاری رقصم

تسلیم و رضا والے کہتے ہیں اللہ جس انداز سے گزارے میں راضی ہوں۔ یہ ہے تسلیم والوں کی بات۔ اللہ جو کر رہا ہے یہ اس کا کام ہے اور وہ جو کر رہا ہے ٹھیک کر رہا ہے۔ اور کوئی سوال --- بولو

سوال:

کیا ہر شخص کے لئے تسلیم و رضا کا راستہ ایک ہی ہے یا ہر شخص کے لئے اللہ تعالیٰ نے الگ الگ راستے بنائے ہیں؟

جواب:

ہر شخص کے لئے تسلیم و رضا کے راستے الگ الگ ہیں لیکن رضائے الہی اور منشاء الہی کا طریقہ ایک ہے۔ تسلیم اس حوالے سے اللہ کی پہچان کے لئے ہے۔ جو یہ کہہ رہا ہے کہ میں نے رضائے الہی کو پہچاننا ہے اس کے لئے تسلیم کا یہی راستہ ہے۔

سوال:

ان کے لئے یا سب کے لئے؟

جواب:

جب رضا کا سوال آ جائے کہ اللہ کی منشاء کیا ہے تو اس کا اظہار نہ کرنا علم بیان کرنے کا ایک طریقہ ہے۔ کون سی چیز کب بیان کرنی ہے، کس کے سامنے بیان کرنی ہے، کس انداز سے بیان کرنی ہے، کیا کیا چیز کب کہنی ہے اور اس وقت اللہ کی منشا کو پہچان جاؤ۔ کوئی بزرگ یا پیغمبر مشکل سے گزرنے تو انہوں نے وہ دعا نہیں پڑھی جو ہمیں بتائی ہے۔ وہ وہاں اپنے علم کا اظہار کر سکتے تھے لیکن نہیں کیا۔ وہاں تسلیم کا راستہ اپنایا۔

سوال:

حضور! یہاں آپ ”اظہار“ کا لفظ نمائش کے معنوں میں استعمال

کر رہے ہیں؟

جواب:

بالکل! نمائش کے معنوں میں استعمال ہوا ہے۔ دولت کو بھی میں نے نمائش کے معنوں میں کہا ہے۔ میرا مقصد یہ ہے ہر وہ چیز جو آپ کے لئے تعریف کا سبب بنتی ہے اس سے گریز کرو۔ اس بات کو یوں سمجھو کہ لوگوں سے ستائش اور تعریف کی تمنا عام طور پر انسان کو Mislead کر جاتی ہے اس مصیبت سے بچنے کے لئے بزرگوں نے ملامت کا طریقہ اختیار کیا۔ ملامت کا طریقہ Extreme نہیں ہے کیونکہ جو اس کو اختیار کر جائے اس کے لئے کوئی Extreme نہیں ہے۔ دیکھنے والا اس Extreme سمجھتا ہے۔ جو ملامت کے راستے پر عمل کر جائے اس کا تو وہی راستہ ہے اس کے لئے Extreme کس بات کی۔ جو طاقت اللہ تعالیٰ نے آپ کو دی ہے آپ تسلیم و رضا میں اسے اپنے لئے استعمال نہیں کر سکتے۔ جو کچھ آپ کر سکتے ہیں کرتے جائیں۔ نیکی کر سکتے ہو کرتے جاؤ۔ ایک آدمی چاہتا ہے کہ میں رضا کو پہچانوں تو رضا کو پہچاننے کی سب سے بڑی بات یہ ہے کہ چلو آپ اپنا Defence کر لو اور اپنی طاقت استعمال کر لو مگر اس کی شرط یہ ہے کہ آپ اپنے اندر سے اپنا Defence کر لو۔ یہ Defence آپ کیسے کرو گے؟ دو دن کے بعد یا تین دن کے بعد آپ کی Security خود ہی Insecure ہوتی جائے

گی۔ آپ نے اپنے لئے ہزارہا Defence بنائے مگر ایک دن ایسا آ جاتا ہے جب وہ Defence والا آدمی چلا جاتا ہے۔ اس لئے جب تک آپ کو آگے جانے کا علم نہ آئے آپ نے یہاں پر رکنے کا علم کیا سیکھنا ہے! یہاں پر ٹھہرنے کا علم وہ شخص سیکھے جس کو یہاں سے جانے کا علم آئے۔ ایسی صورت میں آپ بے شک یہاں ٹھہرو اور رونقیں لگاؤ۔ مگر کیا رونقیں لگاؤ گے اور میلے لگاؤ گے، میلہ تو اب ختم ہونے والا ہے، رخصت ہونے والے ہیں۔ جس خوشی سے آئے تھے اسی خوشی سے چلے جا رہے ہیں۔ جب تک آنے اور جانے، ان دونوں میں فرق ہے آپ کو مشکل رہے گی۔ آپ کو آسان بات بتاتا ہوں۔ آپ کو رضا کا مضمون سمجھنے کی کیا ضرورت ہے؟ آپ بس اللہ کا حکم ہی سمجھو۔ اللہ کا جو حکم جتنا سمجھ آئے، تعمیل کرتے جاؤ۔ مثلاً "حکم یہ ہے کہ تم عبادت کرو اور رضا یہ ہے کہ وہ کافروں کو پیدا کر رہا ہے یہاں پر آپ میں اور اللہ میں بڑا فرق ہے۔ آپ ہوں تو کافروں کو اڑادیں۔ رضا سمجھنے والے کو یہ بات سمجھنی ہے کہ اللہ کا منشا کیا ہے۔ یہ اس کی منشا ہے کہ وہ یتیم پیدا کرتا ہے اور آپ کو حکم دیتا ہے کہ اسے کھانا کھلاؤ۔"

سوال:

کیا اللہ تعالیٰ سے ہمارا تعلق انفرادی ہے؟

جواب:

آپ کا تعلق کائناتی ہے وہ آپ کا خالق ہے اور خالق کا نام اللہ ہے اور وہ پوری کائنات کا خالق ہے۔ آپ جس اللہ کی عبادت کر رہے

ہو اس کے ہر عمل کی عزت کرو۔ وہ چیزیں بناتا ہے، اگر وہ کسی ایسے جانور کو پیدا کرتا ہے جو حرام ہے تو پیدا کرنے کا یہ عمل تو اس کی احسن تخلیق ہے، اس چیز کو بڑی خوبصورتی کے ساتھ پیدا کیا اور ساتھ ہی آپ کو حکم دے دیا کہ اس کا گوشت نہ کھاؤ، اب تم گوشت نہ کھاؤ لیکن اس کی تخلیق میں نقص نہ نکالو۔ ہر چیز کا خالق وہ ایک اللہ ہے۔ خالق کے ہر عمل کو پسند کرنا ہی رضا ہے۔ یہاں میں رضا کی بات کر رہا ہوں، اس کے حکم کی بات نہیں کر رہا۔ حکم تو یہ ہے کہ جہاد کرو۔ فرعون اور موسیٰ علیہ السلام دونوں کو خود پیدا کرتا ہے۔ پھر فرعون کو فرعون بنا دیا اور موسیٰ کو موسیٰ علیہ السلام بنا دیا۔ اس کے اس احسان کو پہچانو کہ تمہیں ماننے والوں میں پیدا کیا۔ اس کائنات میں جہاں نہ ماننے والے بے شمار ہیں۔ وہاں آپ کو ماننے والا بنایا۔ اس کائنات میں جہاں جانور ہیں، بچھو ہیں، چھپکلیاں ہیں اللہ نے آپ کو انسان بنایا اور پھر مسلمان بنایا۔ اس بات پہ اس کا شکر ادا کرو اور عبادت کرتے جاؤ۔ معاشرہ اس طرح بنتا ہے کہ اپنے بھائی کو اس کا حق دو بلکہ ہو سکے تو اپنا حق بھی دے دو۔ اس طرح معاشرہ بن جائے گا۔ تم نے تو اس کا حق دیا ہی نہیں اور اسلامی معاشرہ بنانے چلے ہو، تم کہاں سے بناؤ گے۔ محسن کی قدر کرو، دوست کی قدر کرو، اپنوں کی قدر کرو، ایثار سیکھو اور گلہ چھوڑ دو۔ اللہ کا سجدہ کرو۔ ساری کائنات کا احترام کرو۔ اپنا بھی احترام کرو۔ فنا کی محبت دل سے نکال دو تاکہ آپ کو بقا کا سبق ملے۔ فانی کی محبت فنا کر دے گی۔ آپ اپنی محبت پر تنہائی میں غور کرو کہ کس چیز سے محبت ہے؟ کیا یہ چیز فانی ہے یا باقی ہے؟ فانی سے تو بہتر ہے آپ پہاڑ سے محبت کرو کیونکہ یہ آپ کے

بعد بھی زندہ رہے گا اور ستاروں سے ہی محبت کر لو کیونکہ وہ بھی آپ کے مقابلے میں زیادہ باقی رہنے والے ہیں۔ ستارے دو چار کروڑ سال اور رہیں گے۔ اصل بقاء اس ذات کو ہے جو ذوالجلال والا کرام ہے۔ اس ذات یعنی اللہ کو دیکھو، آپ سے پہلے بھی اس کا ذکر تھا اور آپ کے بعد بھی اس کا ذکر رہے گا۔

سوال:

کیا معاشرے کی تعمیر بھی فرد سے شروع ہوتی ہے؟

جواب:

معاشرے کی تعمیر کے سلسلے میں ضروری بات یہ دیکھو کہ دو طرح کا معاشرہ ہوتا ہے۔ ایک تو ہوتا ہے ارتقائی، یعنی بنتے بنتے معاشرہ کسی مقام پر جا کر خوبصورت بن گیا۔ عام طور پر کوئی ایک شخصیت معاشرہ ساز ہوتی ہے۔ بالعموم آپ دنیا کی تاریخ میں دیکھو، معاشرے انسان کو جنم دیتے ہیں اور انسان معاشرے کو جنم دیتا ہے۔ ایک انسان کی بات کر رہا ہوں۔ ایک انسان ایسا ہوتا ہے جس پر لوگوں کا اعتبار ہوتا ہے۔ اسے آپ Reformer کہتے ہیں اور Reformation والی جماعتیں نہیں ہوتیں۔ Reformation کسی جماعت سے نہیں بنتی بلکہ ریفرمیشن کرنے والا ہمیشہ ایک آدمی ہوتا ہے جس پر لوگوں کو Confidence ہوتا ہے۔ وہ کہتا ہے دیکھو آج کے بعد چوری نہ کرو تو لوگ کہتے ہیں اس نے فرما دیا ہے چوری نہ کرو اور اس اعتماد پہ چوری چھوڑ دیتے ہیں۔ مثال کے طور پر اگر انسان اپنے باپ کے ساتھ بحث کرے تو پھر اطاعت

کس کی کرے گا۔ اگر باپ کا حکم ماننا ایمان ہو جائے تو اصلاح ہو جاتی ہے۔ معاشرہ ساز ادارے ایک واحد شخص کے مرہون منت ہوتے ہیں۔ کوئی ایک واحد شخص ہوتا ہے جو سماج کو بدل دیتا ہے۔ اس میں رسول بھی ہیں، پیغمبر بھی ہیں اور Reformer بھی ہیں۔

سوال:

ایسا کیوں ہوتا ہے کہ معاشرے کو ایسے دیدہ ور کے لئے ہزاروں سال منتظر رہنا پڑتا ہے؟

جواب:

ایسا کیوں ہوتا ہے؟ آپ یوں سمجھ لو کہ سبزیاں جلدی آگ آتی ہیں، پیڑ بہت دیر کے بعد آگتا ہے:

مت سہل ہمیں سمجھو پھرتا ہے فلک برسوں
تب خاک کے پردے سے انسان نکلتے ہیں

سوال:

اللہ تعالیٰ سمیع بھی ہے اور مجیب بھی، سنتا بھی ہے اور جواب بھی دیتا ہے۔ سننے کے اعتبار سے ہم بہت دعائیں مانگتے ہیں لیکن اس کے جواب دینے کے اعتبار سے ہم اس کو بہت کم پہچانتے ہیں۔

جواب:

یہ ہر آدمی کے لئے الگ الگ شعبہ ہے۔ اگر آپ کو یقین نہ ہو کہ سنتا نہیں ہے تو پھر آپ کبھی دعا نہ مانگتے۔ دعا مانگنے کا مطلب ہی یہ

ہے کہ وہ سنتا ہے۔ وہ بولتا ہے کہ نہیں بولتا ہے اور دعائیں منظور ہوں یا نہ ہوں تو یہ ایک الگ کہانی ہے۔ دعائے مانگنے والے کے لئے ضروری ہے کہ پہلے اللہ کے ہر حکم کو قبول کرے یعنی اگر ایک شخص کہتا ہے کہ میں قرآن پڑھتا رہا لیکن مجھے فیض نہیں ہوا تو وہ شخص قرآن شریف پڑھنے سے پہلے یہ طے کرے کہ میں متقی ہوں اور مجھے ہدایت ملے گی۔ اور اگر کوئی متقی نہیں اور وہ کہتا ہے میں نے قرآن مجید پڑھا، انگریزی میں بھی پڑھا اور فارسی میں بھی پڑھا مگر فیض نہیں ملا۔ اس کو یہ دیکھنا چاہئے کہ قرآن کا اعلان ہے کہ ہدایت صرف متقی لوگوں کے لئے ہے قرآن سے فیض لینے کے لئے متقی ہونا چاہئے۔ متقی کون ہے؟ جو غیب پر ایمان لائے، غیب کی تعریف کیا ہے؟ اگر کوئی شے علم میں آگئی تو وہ حاضر ہو گئی وہ غیب نہیں ہے اور اللہ کے لئے تو کچھ غیب نہیں ہے۔ مطلب یہ کہ قرآن پاک سے فیض لینے کے لئے ضروری ہے کہ متقی ہو، اور صرف متقی ہونا ضروری نہیں بلکہ ہدایت یافتہ ہو، متقی شخص اسلام کے علاوہ بھی ہو سکتا ہے مثلاً "کر پچین ہو سکتا ہے" اس لئے وہ شخص مسلمان متقی ہو تو قرآن سے ہدایت ملے گی۔۔۔۔۔ آگے سوال بولو!۔۔۔۔۔

سوال:

دین میں بہت سے ایسے واقعات ہیں جو منطق پر پورے نہیں اترتے لیکن ہم انہیں بحیثیت مسلمان مانتے ہیں جیسے غیب کو۔ لیکن بعض جگہ کافی دقت ہوتی ہے مثلاً "شہید کا ذکر منطقی طور پر سمجھ نہیں آتا کہ وہ زندہ ہے اور ہمیں شعور نہیں ہے اس کی زندگی کا۔ کبھی کبھی یہ

دیکھیں کہ مغرب میں تین رکعتیں ہوتی ہیں اور عشاء میں چار۔ یہ بات بھی منطق پر پوری نہیں اترتی۔ اور اسی بات پر بڑی حیرانی ہوتی ہے کہ اللہ تعالیٰ کا کہنا ہے جو میرا مارا ہوا جانور ہے اس کو نہ کھانا اور انسان کا مارا ہوا کھانا جائز ہے، وہ حلال ہے؟

جواب:

آپ کو تو واضح طور پر کہا گیا ہے کہ آپ ایمان لاؤ غیب پر۔ آپ نے منطق پہلے رکھ لی، اب منطق کہاں چلے گی جو ایمان لے آیا وہ منطق کو رد کر دیتا ہے۔

سوال:

بس یہی ہے جی انسانی ذہن کی اختراع۔ کئی دفعہ ذہن میں آتا ہے عورتوں کے لئے دو گواہیاں اور مرد کے لئے ایک کر دی گئی ہے؟

جواب:

جتنا کچھ بھی ہے اس کے لئے واضح بات ہے کہ اللہ نے پہلے ہی دن یہ کہہ دیا کہ آپ ایمان لائیں غیب پر۔ غیب آپ کا مشاہدہ نہیں ہے اور یہ کہ آپ اللہ کو مان لیں اور راستے میں منطق پیدا کرنا آپ کے لئے بہت دقت کا باعث ہے۔ اس کا آسان حل یہ ہے کہ آپ نے صرف ماننا ہے۔ جو کچھ آپ نے ماننا ہے اس کو صحیح طور پر مان لو اور پھر یقین بنا لو۔ اس طرح آپ کو بہت اچھا رزلٹ ملے گا۔ ایمان میں آگئے ہو تو یقین کے ساتھ رہنا۔ اپنی مانی ہوئی چیز پر شک نہ کرنا۔ اب اپنے

یقین کو اللہ بنا کے دکھاؤ۔ آپ کا یقین ہی تو اللہ ہے۔

سوال:

جگہ جگہ کئی الجھنیں اور خیال کی مشکلیں پیدا ہو جاتی ہیں۔

جواب:

یہ سب اللہ کے بنائے ہوئے تضادات ہیں۔ اس نے بتایا ہے میں وہ اللہ ہوں جو رات سے دن اور دن سے رات پیدا کرتا ہے۔ میں زندگی سے موت اور موت سے زندگی پیدا کرتا ہوں۔ میں ظلمات سے نور میں داخل کرتا ہوں اور جس کو ہم ہدایت دیں اس کو گمراہ کوئی نہیں کر سکتا اور جس کو ہم گمراہ کریں اس کو ہدایت، کوئی نہیں دے سکتا۔ ہم زندگی دینے والے ہیں، لینے والے بھی ہم ہی ہیں۔ اب یہ ساری باتیں جاننا بہت مشکل ہیں اور انہیں مان لینا بہت آسان ہے۔

سوال:

جب اللہ نے جاننے کی صلاحیت دی ہے تو پھر جاننا اور ماننا آپس میں ٹکرا کیوں جاتے ہیں؟

جواب:

نہیں ٹکراتے! آپ پہلے اپنے ہونے کو جانو۔ آپ پہلے کیا تھے اور اب آپ کس طرح ہوتے جا رہے ہو۔ اس کا ہونا بعد میں سوچنا۔ سب سے پہلے اپنا آپ پہچانو۔ اپنے آپ کو پہچان لو گے تو پھر جاننے اور ماننے کا تضاد ختم ہو جائے گا۔

سوال :

سر! اپنے آپ کی پہچان کیسے ہوتی ہے؟

جواب :

آپ یہ پہچانو کہ آپ کو کیا ہو رہا ہے؟ آپ یہاں کس لئے ہو؟
 آپ کا شب و روز کیا ہے؟ آپ کا ظاہر کیا ہے، باطن کیا ہے؟ آپ کے
 ساتھ کیا کیا وا بستگیاں ہیں؟ سفر اکیلے چلے تھے اور کتنی وا بستگیاں ساتھ
 کر لی ہیں۔ اس کو پہچانئے آپ! آپ کو اگر زندگی میں کوئی اچھی چیز ملی
 ہے مثلاً "آپ کہتے ہیں کہ میرا دل بہت اچھا ہے تو پھر اللہ تعالیٰ کا شکر یہ
 ادا کرو جس نے یہ دل پیدا کیا۔ اگر آپ کی شکل اچھی ہے تو بھی یہ آپ
 کی اپنی نہیں ہے، یہ اللہ کا شکر ادا کرنے کا وقت ہے۔ مطلب یہ ہے کہ
 اگر اپنی کسی صفت کی پہچان کرو گے تو پھر اللہ کا شکر ادا کرنے کا موقع پیدا
 ہو جائے گا۔ آپ خدا سے اس وقت دور ہو جاتے ہو جب آپ اپنا آپ
 پسند کرتے ہو اور اس کو پوجنا شروع کر دیتے ہو اور اس پر مغرور ہو جاتے
 ہو۔ پہلے اپنے آپ کو پہچانو۔ اگر اپنے آپ میں کوئی چیز پسند ہے تو یہ
 دیکھو کہ یہ پسندیدہ چیز جو آپ میں ہے کس نے دی ہے؟ یہ اللہ نے دی
 ہے، اب اس کا شکر ادا کرو۔ آپ جب کمائی کرتے ہو تو کہتے ہو کہ یہ ہم
 نے خود کمایا ہے، دینے والا کوئی نہیں ہے۔ کمایا کیا تم نے؟ کیا بینائی تم
 نے خود کمائی ہے؟ اب بینائی دینے والے کا شکر ادا کرو۔ کبھی ایک دن ہی
 شکر ادا کر لو! اس سے پہلے کہ بینائی کے چراغ مدہم ہو جائیں بینائی دینے
 والے کا شکر یہ تو ادا کر لو۔ تو عملی شکل کیا ہوگی؟ سب سے پہلے اپنی غلطی

اور کوتاہی پر توبہ کرنی چاہئے اور ان نعمتوں پر جن پر آپ کو فخر کرنے کا حق ہے، ان نعمتوں پر اللہ کا شکر ادا کرنا چاہئے۔ زندگی کا خالق اللہ ہے۔ آپ کی زندگی میں جو صفات اللہ نے پیدا کی ہیں وہ اللہ کی مہربانی ہے۔ آپ کی شکل صورت بھی اللہ تعالیٰ کی طرف سے دی ہوئی ہے یہ کبھی مہربان ہوتی ہے اور کبھی مشکل یا عذاب لاتی ہے۔ سب سے بڑا صحیفہ یہ ہے۔ اس کو پہچانو۔ اللہ تعالیٰ نے آپ کے ساتھ پورا کام کر دیا ہے۔ آپ کو ایسی اکائی دی ہے کہ آپ جیسی شکل نہ پہلے کائنات میں آئی ہے اور نہ آئندہ آنے کا امکان ہے۔ آپ کو شکل کے لحاظ سے واحد کر دیا۔ شکل کے اعتبار سے آپ کا مکمل سانچہ الگ بنا دیا۔ آپ کو بینائی دینے سے پہلے پھول، نظارے پیدا کر دیئے۔ بینائی بعد میں دی ہے اور بینائی کی خوراک پہلے اگا رکھی ہے۔ آپ Enjoy کرو، کائنات کو دیکھو۔ اللہ آپ کو پھول دیتا ہے اور آپ گلاب کا نظارہ کرنے کی بجائے اس کی گلقد بنا دیتے ہو۔ اس کی قیمت لگاتے ہو اور کاروبار کرتے ہو۔ آپ نظاروں کو پیسوں میں Convert کرتے ہو۔ یہ پرانی بیماری ہے آپ کی۔ نظارے کو نظر دے کر اور مشاہدہ کر کے گزر جاؤ۔ کوئی چیز کہیں سے اٹھانی نہیں ہے۔ آپ کو اٹھانے کی عادت پڑی ہوئی ہے۔ محبت کی قیمت نہ لگاؤ، محبت بس محبت ہے۔ میلہ دیکھو، میلے پر دکان نہ بناؤ۔

سوال :

قیمت کی بات سے مجھے یاد آیا ہے کہ اس صدی میں اکنامکس نے ہی انسان کو بچلایا ہے....

جواب:

آپ سے اگر کوئی یہ کہے کہ اپنا ایک بچہ دے دو اور پچاس کروڑ روپیہ لے لو تو آپ ایسی اکنامکس کو کیا کرو گے۔ محبت کو ترک کرنا بہت مشکل ہے۔ اور زندگی کو خالی اکنامکس بنا لینا بڑا مشکل ہے۔ اکنامکس میں چھوٹے موٹے مسائل حل کر لو۔ اپنی ناہمواری دور کر لو۔ یہ نہیں ہے کہ اکنامکس سب کچھ ہے اگر سب لوگوں میں پیسہ برابر بھی کر لو تو کل کو کوئی کہہ سکتا ہے کہ اس کا چہرہ زیادہ خوبصورت ہے اب چہرہ کبھی برابر نہیں ہو گا اور ذہانت برابر نہیں ہو گی اور گفتگو برابر نہیں ہو گی۔ اسی طرح ہزار ہا غیر برابر چیزیں پیدا ہو جائیں گی۔ فی الحال معاشرہ چونکہ بہت حد تک محروم ہے اس لئے یہ عقیدہ بنا ہوا ہے۔ خدا کے بندے پہلے غریب کو دوائی تو دو پھر اس کے بعد تم اپنا مکان بنانا۔ یہ ایک اچھی بات ہے کہ غریب کو آپ تھوڑی سی بے فکری دے دو۔ غریب کو محروم ہونے سے بچاؤ۔ لیکن تمہیں یہ کسی نے نہیں بتایا کہ جس آدمی کے پاس عقل نہیں ہے اس کو عقل کہاں سے دو گے۔ یہ خدا داد خاصیت ہے۔ اللہ نے بعض کو بعض پر فضیلت دی ہے۔ کسی کو نصیحت کرنے والا اور کسی کو سننے والا بنایا۔

سوال:

ارواح کے متعلق فرمائیں۔ کیا روحیں ہوتی ہیں؟

جواب:

ہاں روحیں ہوتی ہیں۔ جس آدمی میں کوئی فضیلت ہے وہ اس کی روح کی فضیلت ہے۔ اس نسبت سے وہ یہاں بھی افضل ہے اور یہاں آنے سے پہلے بھی افضل تھا۔ سب روحوں کی عمر ایک ہے۔ چھوٹا بڑا کوئی نہیں ہوتا۔ وہاں سب درجہ بدرجہ ہیں۔ خالق نے اس طرح روحیں پیدا کی ہیں کہ ایک کو چاند بنا دیا اور کسی کو سورج بنا دیا اور کسی کو ستارہ بنا دیا۔ کسی دوسرے کو رات بنا دیا۔ رات کی اپنی ایک روح ہے۔ اندھیرے سے روشنی میں لانے والا درجہ بدرجہ روحیں بناتا ہے۔ اس میں آپ کو کیا اعتراض ہے۔ جبریل امین علیہ السلام اور ہیں اور باقی ملائکہ اور فرشتے اور ہیں۔ آپ کے ساتھ دو دو فرشتے بیٹھے ہیں۔ اس کمرے میں جتنے آدمی ہیں ان سے دو گنا فرشتے ہیں۔ روحیں ہمیں اس طرح نظر نہیں آ سکتیں۔ ویسے اگر تمہیں نظر آ جائیں تو تمہارا تو ہارٹ فیمل ہو جائے گا۔

سوال:

اللہ تعالیٰ کو Introduce کس نے کرایا؟

جواب:

اللہ تعالیٰ کو انسان کے ساتھ Introduce کس نے کروایا؟ یہ تعارف اللہ تعالیٰ آپ Direct کرواتا ہے اللہ خود انسان کو تعارف کرواتا ہے اور عبادت بھی سکھاتا ہے۔ و علم آدم اسماء اور آدم کو سارے اسماء سکھائے۔ تعارف والا اسم بھی سکھایا۔ اسم سکھانے کے بعد کہا اب تو

میری پہچان کر اور دنیا کو کروا۔ اللہ نے انسان کو Language عطا کر کے زبان دے کر اپنا تعارف کروایا۔ آدم علیہ السلام نے غلطی کی اور سب کچھ چھوڑنا پڑا۔ کھیل وہ آپ کرتا ہے۔ سارے کھیل اللہ تعالیٰ کے اپنے ہیں۔ آپ یہ دیکھو کہ آپ کہاں پر اس قافلے میں شامل ہوئے ہو اور اس قافلے میں آپ نے وراثت کے طور پر کیا لیا ہے۔

سوال:

فوت ہونے کا خوف دل سے نہیں نکلتا اس بارے میں فرمائیں۔

جواب:

گریز ہی خوف ہے۔ گریز نہ کرو تو خوف نہیں ہے۔ اللہ سے گریز نہ کرو تو یہ خوف نہیں ہو گا۔

سوال:

موت کے خوف سے زیادہ یہ تاسف ہوتا ہے کہ جو کچھ گھر جائیداد بنائی ہے وہ چھوڑ کے جانا پڑے گا۔

جواب:

اگر آپ کو یہ کہہ دیا جائے کہ آپ یہاں سے بہتر جگہ جا رہے ہو تو پھر تاسف بالکل نہیں ہو گا۔ آپ کو موت کا افسوس اس لئے ہوتا ہے کہ بیٹوں سے اور اولاد سے جدائی ہو رہی ہے اور اگر یہ کہا جائے کہ آپ اپنے ماں باپ سے ملنے جا رہے ہو تو پھر غم کس بات کا۔

سوال:

میں وہاں صرف اکیلا ہی سرگرداں تو نہیں پھروں گا؟

جواب:

آپ اکیلے نہیں ہوں گے۔ یہ یقین کر لیں۔

سوال:

ماں باپ جنت میں ہوں اور ہمیں جہنم میں بھیج دیا جائے؟

جواب:

آپ جنت میں جائیں گے۔ جہنم کا مذاق ہمیں گوارا نہیں ہے۔ جہنم ہمارے لئے کوئی نہیں ہے۔ اس بات کی سب کی طرف سے استغفار کر لو کہ ہم جہنم میں نہیں جائیں گے۔ یہ اللہ کا فضل ہے اور ہم اس سے فضل مانگنے والے ہیں۔ ہم اس سے فریاد کرنے والے ہیں۔ اس لئے کبھی جہنم والی باتوں میں نہ آنا، ہم سیدھے جنت والے لوگ ہیں بلکہ یہاں بھی جنت کا کچھ حصہ دیکھ لیا ہے اور باقی وہاں جا کر دیکھ لیں گے۔ خوش رہنے والا شخص جنت میں ہے۔ اللہ کے فضل پر یقین رکھنے والا جنت میں ہے۔

سوال:

سر! دراصل یہاں کی Achievements جو ہیں ان کو چھوڑنا مشکل لگتا ہے۔

ان چیزوں کو آپ نے چھوڑنا کہاں ہے۔ انہیں صرف Handover کرنا ہے۔ یہ چیزیں آپ نے کسی سے Receive کی ہیں اور پھر کسی اور کو ان کا Charge دیں گے۔ آپ روز دفتر جاتے ہو۔ یہ دفتر آپ نے کسی سے لیا تھا اور اس کا چارج سنبھالا تھا اور ایک روز چارج دے کر چلے جاؤ گے۔

سوال:

یہ سب بہت مشکل لگتا ہے۔

جواب:

آپ کو چھوڑنا مشکل لگتا ہے؟ آپ نے جو چیز جتنی خوشی سے حاصل کی ہے اسے اتنی ہی خوشی سے دے دو۔ آپ اس قسم کا سوال کرتے ہو جس کا تعلق مقرر شدہ اصول سے نہیں ہے۔ مقرر شدہ اصول یہ ہے کہ شریعت نے ہر میدان میں آپ کو واضح حکم دے رکھا ہے کہ آپ یہ کرو اور یہ نہ کرو۔ اگر آپ ماننے والے ہو تو آپ کو سوال کی کوئی ضرورت نہیں رہ جائے گی۔ پھر آپ آتے ہو رضائے الہی کی طرف اور اس کا آپ نسخہ پوچھتے ہو۔ اس کے بعد جب نسخہ بتا دیا جائے تو پھر کوئی سوال نہیں رہ جانا چاہئے۔ مثلاً "ایک آدمی کہتا ہے کہ حضور پاکؐ کی زندگی میں یہ واقعہ ہوا" لہذا یہ واقعہ ہو سکتا ہے۔ علم تو وہی ہے جو آپ نے فرما دیا ہے۔ حضور پاکؐ کا کوئی ارشاد جب آپ نے سن لیا تو یہ آپ کے علم میں آیا۔ اب اس پر عمل کرو۔ جب تک اپنے عمل کو اس

فرمان کے تابع نہیں کرو گے، علم علم کے مطابق نہیں ہو گا، ہر چند کہ الفاظ وہی ہیں۔ عمل عمل کے تابع نہ ہو تو علم علم کے مطابق نہیں رہے گا چاہے Language برابر ہی ہو۔ جب حضور پاکؐ فرماتے ہیں کہ اللہ ایک ہے اور آپ بھی کہتے ہیں اللہ ایک ہے تو ان دونوں باتوں میں فرق ہے۔ ”اللہ ہمارا رب ہے“۔ یہ بات ایک یقین والا شخص کہتا ہے اور ایک شک والا شخص کہتا ہے تو ان دونوں میں بڑا فرق ہے۔ ہر چند کہ الفاظ وہی ہیں۔ آدمی جھوٹا ہو اور سچا قرآن پڑھ رہا ہو تو تاثیر نہیں رہے گی۔ قرآن حق ہے، عین حق ہے لیکن اس کے لئے بنیادی طور پر انسان کو سچا ہونا چاہئے۔ مثلاً ”آپ یہ دیکھو کہ آپ نے صرف دفتر جانا ہوتا ہے تو لباس بدلتے رہتے ہو اور معراج شریف پر جانا ہو اور لباس میں پیوند لگا رہے ہوں تو یہ صرف آپ ﷺ ہی کی شان ہے۔ میرا مطلب ہے آپ اس جیسی زندگی بسر نہیں کر سکتے۔ اصل علم یہ ہے کہ آپ نے یہ کام کرنا ہے کہ پہلے اپنے عمل کو ان کے عمل کے تابع کر لو۔ اگر وہ عمل تابع نہیں ہوتا تو پھر اور راستہ لو، جیسے ہوتا ہے کرتے جاؤ۔ پھر یہ نہ کہنا کہ ہماری زندگی شریعت کے مطابق ہے۔ اللہ کے محبوب ہوں اور زندگی میں فاقہ ہو، یہ ان کی شان ہے۔ محبوب پیغمبر ہوں اور ابتلاء سے گزر رہے ہوں، ایسا ہو سکتا ہے، ہوا ہے! پیغمبر ہوں اور کنوئیں میں ہوں، ایسا ہو سکتا ہے، ہوا ہے! پیغمبر ہوں اور بینائی سے محروم ہوں، ایسا ہو سکتا ہے، ہوا ہے! اللہ کہتا ہے غیر اللہ سے محبت نہ کرنا اور یعقوب علیہ السلام، حضرت یوسف علیہ السلام کی محبت میں بینائی سے محروم ہو گئے، اب آپ یہ بتائیں کہ یوسف علیہ السلام غیر اللہ ہیں! کوئی بھی پیغمبر

غیر اللہ میں مبتلاء نہیں ہو سکتا۔ اگر وہ غیر اللہ کی محبت میں بینائی سے محروم ہوتے تو اللہ کی طرف سے سرزنش ہوتی کہ تم نے ایسا کیوں کیا؟ مگر یوسف علیہ السلام کا قصہ تو احسن القصص ہے، عین منشاء ایزدی ہے۔ جب یہ راز آپ کو سمجھ نہیں آتا تو وقت ہو جاتی ہے۔ یعقوب علیہ السلام حضرت یوسف علیہ السلام کی محبت میں بینائی سے محروم ہوئے۔ یہ اپنے بیٹے کی محبت جو ہے یہ ہرگز غیر اللہ کی محبت نہیں ہے۔

سوال:

غیر اللہ کیا ہے اور کیا غیر اللہ سے محبت روا ہے؟

جواب:

یہ محبت عین رضائے الہی میں شامل ہے یہ واقعہ احسن القصص ہے اور اللہ کا پسندیدہ قصہ ہے۔ اس واقعے کو غیر اللہ کسی جگہ نہیں کہا گیا۔ دو پیغمبر غیر اللہ نہیں ہو سکتے، باپ بھی پیغمبر اور بیٹا بھی پیغمبر۔ یہاں سے آپ کی مشکل شروع ہو جاتی ہے اور چیزیں آپ کو مشکل لگتی ہیں۔ یہاں سے آپ کی پہچان ختم ہو جاتی ہے۔ اللہ تعالیٰ کہتا ہے کہ مجھ سے دعا کرو کہ مجھے سیدھی راہ دکھا، یعنی صراط مستقیم، یعنی کہ ان لوگوں کی راہ جن پر تیرا انعام ہوا۔ تو سیدھی راہ صرف انعام یافتہ لوگوں کی راہ ہے۔ کیا انعام یافتہ لوگ غیر اللہ ہیں؟ ہرگز نہیں ہیں۔ حضرت نوح علیہ السلام کا بیٹا غیر اللہ ہو سکتا ہے۔ وہاں دعا منظور نہیں ہوتی۔ یہ فرق پہچانو۔ نہیں پہچانو گے تو پھر کہو گے مشکل ہے۔ اللہ ایک اللہ ہے اور باقی ہر شے غیر اللہ ہے لیکن عین اللہ بھی ہو سکتی ہے۔ غیر اللہ کی یاد میں

اللہ تعالیٰ درود پڑھتا ہے۔ اللہ اور اس کے فرشتے ہمہ حال حضور پاک ﷺ پر درود بھیجتے ہی چلے جا رہے ہیں۔ ایسی باتوں کے متعلق اپنے عقیدے کی اصلاح کرو پھر مشکل نہیں ہو گی۔ وہ ذات گرامی کیا ہے؟ جس پر ہمہ حال درود پڑھا جا رہا ہے۔ آپ کو بھی درود کا حکم ہے۔ کہیں ان کو اپنی طرح بشر نہ سمجھ لینا انا بشر مثلکم۔ یعنی ”میں تمہاری طرح کا بشر ہوں“۔ حکم ہے لیکن اتنا بھی ”مثلکم“ نہیں ہے جتنا آپ نے سمجھ رکھا ہے۔ یہ ادب کا اعلیٰ مقام ہے۔ حضور پاک ﷺ کا جو نام ہے جو ان کا اسم ”محمد“ ہے، یہ آپ کا ایمان ہے اب آپ دیکھو کہ کتنا فرق ہے، حضور پاک ﷺ کا نام جو ہے وہ آپ کا کلمہ ہے۔ اتنا ”مثلکم“۔ کیسے ہو سکتا ہے۔ یعنی آپ کی طرح کے بشر کیسے ہو سکتے ہیں؟ آپ جیسے کیسے ہو سکتے ہیں؟ آپ ﷺ کا نام ہے اور ہمارا کلمہ ہے، ہمارا ایمان ہے اور ہماری عاقبت ہے۔ یہ فرق ہے۔ اس فرق کو پہچانو۔ پھر مشکل نہیں ہو گی۔ اس لئے کوئی بھی فیصلہ کرنے میں جلدی نہ کرنا۔ شریعت کے معاملے میں سب انسان برابر ہیں لیکن اتنے بھی برابر نہیں ہوتے۔ بات سمجھ آئی۔ اللہ کے علاوہ ہر شے غیر اللہ نہیں ہے۔ بس یہ سمجھو کہ غیر اللہ وہ ہے جو اللہ کے راستے سے روکے۔ باقی سارا راستہ اللہ کا راستہ ہے اور عین حق ہے۔ جس استاد نے قرآن شریف پڑھا دیا وہ غیر اللہ نہیں کیونکہ اللہ کی راہ دکھا رہا ہے۔

سوال:

وہ جو حضرت یعقوب علیہ السلام کی اپنے بیٹے حضرت یوسف علیہ

السلام کے لئے پدری محبت ہے اس نے انہیں مجبور کیا اور اس کے ہاتھوں وہ روتے رہے اور بینائی ضائع کی۔ آپ سے درخواست ہے اس پر روشنی ڈالیں۔

جواب:

کیونکہ یہ واقعہ قرآن مجید میں Produce ہوا اور اس کے متعلق اللہ تعالیٰ نے شروع میں ہی فرما دیا کہ یہ احسن القصص ہے یعنی سب سے بڑا اور خوبصورت واقعہ ہے، اس واقعہ میں غیر اللہ کی بحث نہیں ہے اس میں یوسف علیہ السلام کی بھی تعریف ہے اور ان کے باپ کے ساتھ ہونے والا واقعہ بھی ہے۔ اس میں پہلی بات یہ بتائی گئی کہ یعقوب علیہ السلام نے اپنے بیٹے کو اللہ کے سپرد کرنا تھا اور یہ ذمہ داری ان کے بھائیوں کے ذمے نہیں لگائی۔ پھر بینائی چلی گئی۔ بیٹے کی جدائی میں رونا فطری بات تھی۔ ایک پیغمبر کے دل میں جو فطری محبت پیدا ہو گئی ہے وہ غیر اللہ نہیں ہو سکتی۔ اللہ تعالیٰ کے حبیب کے دل میں امت کی محبت پیدا ہو گئی ہے تو پھر امت غیر اللہ نہیں ہے۔ غیر اللہ وہ ہوتا ہے جو اللہ کی راہ کو روکے۔ وہ غیر اللہ نہیں ہے جو اللہ کے راستے کی طرف لے جائے۔ اس کی پہچان یہ ہے کہ جو آدمی اللہ کے قریب ہے اس کے دل میں رہنے والی چیز غیر اللہ نہیں ہو سکتی۔ اللہ والے کے دل کی یاد غیر اللہ نہیں ہو سکتی۔ اللہ والا ہے ہی وہی جس کا دل اللہ کی طرف ہو۔ ایسے شخص کے دل میں جو چیز ہوتی ہے وہ اللہ کے خلاف نہیں ہو سکتی۔ آسان سی بات ہے۔ یعقوب علیہ السلام پیغمبر ہیں، ان کی محبت غیر اللہ

نہیں ہے۔ حضور پاکؐ کی محبت غیر اللہ نہیں ہو سکتی۔ آپ کی اپنے ماں باپ سے محبت غیر اللہ نہیں ہے۔ اللہ تعالیٰ فرماتا ہے تم ماں باپ کی اطاعت کرو، ان کے آگے اف نہ کرو، جھڑکی نہ دو، نرم لفظ میں بات کرو، اب اگر آپ ماں باپ کی اطاعت کرتے ہو تو یہ غیر اللہ نہیں ہے۔ بات یہ ہے کہ عبادت صرف یہی نہیں جو آپ شریعت کے ارکان کی کرتے ہو بلکہ اللہ کے ہر حکم کو ماننا عبادت ہے۔ اللہ تعالیٰ کے جو احکام آپ کو زندگی کے حوالے سے ملیں ان سب کا ماننا عبادت ہے، ضروریات کے حوالے سے بھی ہوں تو بھی ان کا ماننا عبادت ہے۔ بزرگوں کا لہب بھی عبادت میں شامل ہے۔ یہ شریعت نے جو عبادت مقرر رکھی ہے یہ اسلامی معاشرے کے قیام کا ذریعہ ہے اور فرض ہے۔ اس کے علاوہ آپ کی مسجد کے باہر والی جو زندگی ہے اس کو مسجد کے اندر والی زندگی کے برابر کر دو۔ اگر مسجد میں اللہ قریب ہے تو باہر بھی اللہ قریب رہنا چاہئے۔ مسجد میں اللہ کے قریب ہیں تو مسجد کے باہر بھی قریب رہیں۔ انسان دعا میں پہ سمجھتا ہے کہ اللہ بہت قریب ہے اور گناہ کے وقت سمجھتا ہے کہ اللہ بہت دور ہے۔ اس مقام پر آکر انسان جھوٹا ہو جاتا ہے۔ اللہ قریب ہے اور ہمیشہ ہی قریب ہے۔ زندگی میں آپ اللہ کو قریب رکھو۔ اللہ کو دعا کے وقت قریب سمجھنے والا زندگی میں بھی اللہ کو قریب سمجھے۔ اللہ کی راہ انعام یافتہ لوگوں کی راہ ہے۔ جن لوگوں پر آپ کے خیال میں انعام ہوا، ان پر کیا انعام ہوا ہو گا۔ آپ کے خیال میں کیا کوئی ایسا انسان ہے جو انعام یافتہ ہو۔ اگر آپ کا یقین ہے کوئی ایسی شخصیت گزری ہے جسے آپ ”رحمتہ اللہ علیہ“ بھی کہتے ہیں تو وہ انعام یافتہ ہے۔ یہ یقین ہونا

چاہئے۔ آپ نے اس شخصیت کے بارے میں کیسے معلوم کیا؟ اپنے یقین کے ذریعے۔ اور اب آپ کا اپنے بارے میں کیا خیال ہے؟ ابھی تو ان کا فیصلہ قیامت کے دن ہونا تھا لیکن آپ نے خود فیصلہ کر دیا ہے کہ وہ بخشے گئے اور ان کی فلاح ہو گئی۔ جس عمل کی وجہ سے فلاح ہو گئی ہے وہ عمل آپ اپنے لئے کرو۔ داتا صاحب رحمۃ اللہ علیہ کے بارے میں کیا خیال ہے؟ کیا وہ انعام یافتہ ہیں؟ آپ کیوں نہیں ہوتے۔ کوئی چیز ضرور ہے جو ان لوگوں کو انعام یافتہ کرتی ہے، بس یہ راز ہے۔ جس طرح وقت سے پہلے، قیامت سے پہلے، حساب کتاب سے پہلے، آپ کو یقین آ گیا کہ وہ فلاح پا گئے اور ان پر انعام ہو گیا اسی طرح آپ اپنے بارے میں اسی زندگی میں فیصلہ کر کے جانا، یہ ہے راز! یہ نسخہ بتا رہا ہوں، فیصلہ کر کے جانا تاکہ ”انعمت علیہم“ کے خزانے میں شامل کیے جاؤ۔ آپ یہ سمجھ لو جس آدمی کی رخصت کے وقت چالیس آدمی گواہی دے دیں کہ یہ خیریت کے ساتھ گیا ہے سمجھو کہ اس کی خیریت ہے۔ تو گویا کہ مرنے سے پہلے اپنے چالیس گواہ ضرور بنا لینا جو آخری وقت گواہی دے دیں کہ یہ آدمی اچھا ہے۔ اس گواہی کا واقعہ جنازے کے وقت شروع ہو جاتا ہے۔ لوگ بڑے بے باک ہوتے ہیں اور لوگ بڑے تیز ہوتے ہیں۔ دعا کریں اللہ تعالیٰ ہم سب پر اور ان پر بھی جو لوگ یہاں نہیں ہیں، اپنا فضل فرمائے۔ یا رب العالمین ہمیں ہمارے اعمال کی عبرت سے بچا! ہم سے جو غلطیاں سرزد ہو گئی ہیں معاف فرما دے! اپنے محبوب کی محبت عطا فرما! یا رب العالمین، اسلام پر چلنے کی توفیق عطا فرما! زندگی میں ہمارے لئے آسانیاں عطا فرما! ماں باپ کو اولاد کی طرف سے خوشیاں عطا فرما! جو

کام رکے ہوئے ہیں وہ مکمل فرما! بیماروں کو صحت عطا فرما، مہربانی فرما!

صلی اللہ تعالیٰ علی خیر خلقہ و نور عرشہ سیدنا و مولانا

حبیبنا و شفیعنا محمد و آلہ و اصحابہ اجمعین برحمتک یا

ارحم الراحمین



۳

- ۱- آج کل جو کابل کے حالات ہیں ان کے بارے میں کچھ فرمائیے۔
- ۲- حضور پاک صلی اللہ علیہ وآلہ وسلم کا رشتہ کس نے تلاش کیا تھا اور اس زمانے میں نکاح کس نے پڑھایا تھا؟
- ۳- انسان دوسرے کو تبلیغ کرتا ہے مگر اس پر اثر نہیں ہوتا تو ایسی تاثیر نہ ہونے کی کیا وجہ ہے؟
- ۴- جناب میں اپنے بھائی کی بیماری کی وجہ سے بہت فکر مند ہوں۔
- ۵- آپ نے فرمایا تھا کہ جنات دس باتیں صحیح بتاتے ہیں لیکن گیارہویں بات میں دھوکا دے جاتے ہیں۔ کیا یہ چیز ان کی فطرت میں ہے؟
- ۶- موکلات کیا ہوتے ہیں؟
- ۷- بزرگان دین کے واقعات کے سسے میں بعض اوقات بڑی غیر مستند اور ناقابل یقین باتیں پڑھنے اور سننے میں آتی ہیں، اس بارے میں فرمائیں۔
- ۸- کیا ہم خدا کو جان سکتے ہیں؟
- ۹- سائنس کی رو سے ذہن میں خیال آتا ہے جب کہ دین میں دل کا ذکر زیادہ ہے۔

سوال:

سر! آج کل جو کابل کے حالات ہیں ان کے بارے میں کچھ فرمائیے؟

جواب:

کابل کے حالات کے بارے میں؟ اور کوئی سوال کرو۔ کوئی ذاتی سوال۔۔ کوئی ایسی چیز پوچھیں جس کے جواب سے آپ کے عمل کو کوئی فرق پڑ سکے یا جس سے آپ کے علم کو فرق پڑ سکتا ہو۔ دنیا میں ہونے والے واقعات، قریب ترین ہونے والے واقعات، پڑوسیوں کے ہاں ہونے والے واقعات سے اگر آپ کی زندگی میں فرق نہیں پڑتا تو ان کے بارے میں علم اضافی ہے۔ علم حاصل کرنے کا طریقہ یہ ہے کہ علم اس چیز کا حاصل کرو جس سے آپ کی زندگی متاثر ہو رہی ہو یا متاثر ہو سکتی ہو۔ علم وہ حاصل کرو جس سے آپ کی موت متاثر ہو رہی ہو یا موت متاثر ہو سکتی ہو۔ علم وہ حاصل کرو جس سے آپ کے موت کے بعد کے

حالات متاثر ہو رہے ہوں یا متاثر ہو سکتے ہوں۔ علم وہ حاصل کرو جس سے آپ کی اولادوں کو تاثیر مل سکے، یا وہ متاثر ہو رہی ہوں یا متاثر ہو سکتی ہوں۔ علم وہ حاصل کرو جو آپ کے عمل کی اصلاح کرنے کے قابل ہو اور اس عمل کی اصلاح کرو جس سے آپ کو دقت پیدا ہونے کے امکانات ہوں۔ اس لئے جب اس Unit کی صفائی ہو جائے تو پھر انسان بیرونی منظر دیکھ لیتا ہے اگر آپ کو ذاتی طور پر فائدہ نہیں ہو رہا تو پھر امریکہ میں کیا ہو رہا ہے؟ اردگرد کیا ہو رہا ہے؟ اور کون سے پہاڑ پر کون سا درخت اگ رہا ہے؟ تو یہ تو صرف اطلاع ہے۔ اس لئے اس بات کو تلاش کیا جائے جس سے آپ کی ذاتی زندگی کے متاثر ہونے کے کوئی امکانات ہوں۔ ایسا کوئی سوال پوچھو! آپ اتنے سارے لوگ بیٹھے ہو، کچھ سوچو۔۔۔ اور کوئی سوال پوچھو!۔۔۔

سوال:

حضور ﷺ کا رشتہ کس نے تلاش کیا تھا اور اس زمانے میں نکاح کس نے پڑھایا تھا؟

جواب:

اگر اس سوال کا جواب دے دیا جائے تو پھر آپ کا اگلا سوال یہ ہو گا کہ اسلام سے پہلے نکاح اسلامی کیسے تھا؟ اسلام سے پہلے کون سا اسلام تھا؟ اس سوال کے بارے میں وضاحت کر دی جائے گی۔ پہلے آپ میری بات سن لو۔ سوال اس چیز کے متعلق کرو کہ جو اس وقت آپ کو متاثر کر رہی ہو۔ اگر میں یہ کہوں کہ حضور اکرم ﷺ کا نکاح اللہ میاں

نے پڑھایا! تو یہ بڑی آسان بات ہے۔ آپ کے لئے گفتگو کس نے کی تھی؟ اللہ میاں نے۔ اللہ کا یہ ارشاد ہے کہ آپ تو بولتے نہیں جب تک ہم نہ بلوائیں اور آپ کا کوئی عمل نہیں جب تک ہم نہ کروائیں۔ حضور پاک کی زندگی ایسی زندگی ہے کہ جس زندگی کا کوئی بھی عمل، آپ کو انسانی Level پہ نہیں سوچنا چاہئے۔ مسلمانوں کو اس نکتے پہ آ کے دقت ہوتی ہے۔ یہ دقت اب دور ہونی چاہئے۔ آپ کے عمل اور انسانوں کے عمل برابر بھی ہوں تب بھی کوئی چیز برابر نہیں ہو سکتی۔ کافروں کو یہی بات تو سمجھ نہیں آتی تھی کہ یہ کیسے پیغمبر ہیں کہ بازاروں میں جاتے ہیں اور سودا لیتے ہیں، ان کے ساتھ تو کوئی فرشتے ہونے چاہئے تھے۔ اللہ میاں نے کہا آپ کے ساتھ فرشتے ہوں گے تب بھی کافروں کو سمجھ نہیں آئے گی۔ ماننے والے مانتے رہیں گے، نہ ماننے والے پھر بھی نہیں مانیں گے۔ معجزہ رونما ہو جائے گا تو کافر پھر بھی نہیں مانیں گے۔ ایک زندگی جو ہے، حضور پاک ﷺ کی زندگی، وہ ایسی ہے کہ میرے حساب سے اس میں آپ تحقیق نہ کرو۔ سیرت کی کتابیں بھی نہ پڑھو۔ بس آپ انہیں مانتے چلے جاؤ اور یہ کہو کہ آپ نے جو کچھ کیا، ٹھیک کیا۔ آپ سے جو ہوا صحیح ہوا۔ آپ کی زندگی کا ہر شعبہ صحیح ہے۔ ہر مقام صحیح ہے۔ وہ سب اللہ کی طرف سے ہے۔ لوگ پوچھ سکتے ہیں کہ اعلان نبوت سے پہلے کی آپ کی زندگی کیا تھی؟ وہ بھی نبوت کی زندگی تھی۔ اگر حضور پاک کی نبوت کا اعلان ہو جائے تب نبوت ہے اور اگر اعلان نہ ہو تب نبوت ہے۔ تو نبوت سے پہلے کی زندگی کیا ہے؟ وہ بھی نبوت ہے۔ کیونکہ آپ جانتے ہیں کہ آدم علیہ السلام ابھی تخلیق نہیں

ہوئے اور حضورؐ نبی ہیں۔ بس یہ بات یاد رکھو، اصل ایمان یہی ہے۔ اس
 وقت جب کہ اللہ تعالیٰ نے اپنے جلوے کا اظہار نہیں کیا تھا، آپؐ نبی
 ہیں۔ اللہ تعالیٰ کی منشا حضور پاکؐ ہیں۔ اللہ تعالیٰ کی رحمت حضور پاکؐ
 کے نام سے ہے۔ وگرنہ آپ تاریخ دیکھیں گے تو کہیں نام آئے گا ورقہ
 بن نوفل کا، کہیں اور نام آئیں گے، کہیں اور نام آئیں گے، کہیں اور
 بزرگ آئیں گے۔ پھر اور سوال نکل آئیں گے۔ کیا حضرت اولیں قرنی
 رحمتہ اللہ علیہ سے آپ کی ملاقات ہوئی تھی کہ نہیں ہوئی تھی؟ یہ سب
 تاریخی واقعات چھوڑ دو۔ حضور پاک ﷺ کی زندگی، ساری کی
 ساری، اللہ تعالیٰ کی مرضی کے عین مطابق ہے، اللہ تعالیٰ کے حکم کے
 عین مطابق ہے۔ آپ نے جو کچھ کیا وہ اللہ ہی نے کیا۔ آپ کا ہر کام
 اللہ کی طرف سے ہے۔ اس زندگی کی ہرگز ایسے تحقیق نہ کرنا جیسی
 کتابوں نے لکھی ہے۔ کتابوں نے حضور پاکؐ کی آدمی زندگی لکھی
 ہے۔ کتابوں نے وہ زندگی لکھی ہے جو دن کی روشنی والی ہے۔ رات کی
 زندگی لکھی ہی کسی نے نہیں۔ رات کی زندگی پوری طرح ایک راز ہے
 اور پھر آپؐ کے ظاہر وجود کی زندگی لکھی ہوئی ہے اور اس ظاہری زندگی
 کے بعد آپؐ کا عمل جاری ہے اور آج بھی جاری ہے۔ آج بھی بے شمار
 لوگوں کو اسی طرح نصیحت ہوتی ہے اور فیض ملتا ہے۔ میں نے پہلے بتایا
 تھا کہ حدیث وہ ہے جو حضور پاک ﷺ ارشاد فرمائیں۔ اگر آج
 کسی کو ارشاد فرمائیں تو یہ حدیث تازہ ہے اور مکمل حدیث ہے۔ اس
 لئے اس بات کی بڑی ہی احتیاط کریں۔ اس ذات کے بارے میں آخری
 بات یہی ہے کہ ان کا ہر عمل اللہ تعالیٰ کا عمل ہے۔ قرآن میں اللہ کا

فرمان ہے۔ وما رمیت اذ رمیت ولكن الله رمى : اے نبی! جو کچھ
 آپ نے پھینکا آپ نے نہیں پھینکا بلکہ اللہ نے پھینکا۔ آپ کا ہر عمل
 اللہ کا منشا اور اللہ کے حکم کے مطابق ہے!!!
 تو ایسا سوال ڈھونڈو جس کا آپ کی ذات کے ساتھ تعلق ہو اور
 جس سے اصلاح عمل ہونے کا تعلق ہو۔

سوال:

حضور! انسان دوسرے کو تبلیغ کرنا چاہتا ہے، کسی چیز پہ مائل کرنا
 چاہتا ہے اور یہ فرض بھی ہے اور خود اس کا نمونہ بھی پیش کرتا ہے لیکن
 بعض اوقات دوسرے آدمی پر اس کا اثر نہیں ہوتا۔ تو اس طرح تاثیر نہ
 ہونے کی کیا وجہ ہے؟

جواب:

اس سوال کو آپ لے جاؤ ماضی میں یعنی دور تک لے جاؤ۔ جس
 دن اللہ تعالیٰ نے فرمایا کہ آج کے دن تمہارے لئے دین مکمل ہو گیا۔ تو
 کیا اللہ کا اتنا ہی منشا تھا لوگوں کو دین پر لانے کا۔ یا اس کے علاوہ بھی کوئی
 منشا تھا۔ یہ غور والی بات ہے۔ حضور اکرم ﷺ کی زندگی میں جتنے
 بھی مسلمان ہو چکے تھے کیا اتنے ہی مسلمان کرنے کا منشا ہے یا اس کے
 علاوہ ہے۔۔۔ یعنی کہ ایک پیغمبر اپنی زندگی میں جتنے لوگوں کو اپنے دین
 پر لاتے ہیں کیا ان کا منشا اتنے ہی لوگ ہوتے ہیں یا زیادہ ہوتے ہیں؟
 دوسرا سوال یہ ہے کہ کیا کسی پیغمبر کا مشن مکمل ہو جاتا ہے یا
 نامکمل رہتا ہے؟ خاص طور پر حضور اکرم ﷺ کا مشن دیکھیں کہ

کیا آپ کا مشن مکمل ہو گیا تھا یا کچھ مکمل ہونا رہ گیا تھا یہ جو خواہش ہے
 کہ باقی لوگ بھی دین میں شامل ہوں اور وہ شامل نہیں ہوتے تو اس کے
 بارے میں اللہ نے فرمایا کہ آپ کا کام ہے ابلاغ کرنا اور اس کے اندر
 آپ ملال نہ کرو۔ ابھی ابھی آپ نے پڑھا ہے کہ سواء علیہم ءانذرتہم
 ام لم تنذرہم لا یؤمنون۔ کہ اے میرے حبیب! ان کے لئے برابر ہے
 کہ ان کو ڈراؤ یا نہ ڈراؤ یہ ایمان نہیں لائیں گے۔ اس لئے آپ ملال
 نہ کرو۔ ان کو چاہے ڈراؤ یا ان کی اصلاح کرو اور ان کو اللہ کا کلام سناؤ
 لیکن انہوں نے ادھر نہیں آنا۔ اس کی وجہ؟ ختم اللہ علی قلوبہم: ان
 کے دلوں پر اللہ نے مہر لگا دی ہوئی ہے۔ ان کی بصارتیں بند ہیں ان کی
 سماعت بند ہے اور یہ ایمان نہیں لائیں گے۔ منشا کیا ہوا؟ منشا یہ ہوا کہ
 آپ کے ذمے، کسی انسان پر اس کی ہستی سے زیادہ بوجھ نہیں ڈالا گیا۔
 اس بات پہ آزر وہ نہ ہوا کرو کہ میں نے اپنے بھائی کو کہا تھا کہ میری
 طرح کے مسلمان ہو جاؤ، لیکن وہ میری طرح کا مسلمان نہیں۔ میں اس
 بات پر بڑا پریشان ہوں۔ اب اس کا بھائی کہتا ہے کہ تو کہاں مسلمان ہوتا
 پھرتا ہے، تو میری طرح کا ہو جا۔۔۔ اب دونوں کی اپنی اپنی سوچ ہے۔
 اللہ تعالیٰ کا کیا ارشاد ہے؟ کہ آپ اخلاص کے ساتھ اپنی کوشش کرو اور
 نتیجہ Force نہ کرو، کہیں ایسا نہ ہو کہ آپ ان کو مارنا شروع کر دو اور
 ان کے ساتھ جھگڑنا شروع کر دو اور اس کو گولی مار دو کیونکہ اس نے
 تمہارے خدا کو برا بھلا کہا تھا۔۔۔ تو کیا اپنے خدا کو تو نے پہچانا ہے؟
 حالانکہ خدا نے تجھے پہچانا تھا۔ تم خدا کو پہچاننے کی اس طرح فکر نہ کرو۔
 جہاں پہ حضور پاک ﷺ کی بات ہو وہاں اور بات ہے۔ وہاں نقلی

طور پر غصہ نہ کرنا۔ اس مقام پر حضور پاکؐ کی شان کے بارے میں اصلی
 غصہ آگیا تو پھر تمہاری بات بن گئی۔ اگر ویسے ہی تم نے اپنے پاس سے
 بات بنائی ہے تو یہ بات ٹھیک نہیں ہے۔ اس لئے کبھی تم اسلام کو بچانے
 کی فکر نہ کرنا کیونکہ اسلام نے تمہیں بچانا ہے۔ کبھی نقلی غصہ نہ کرنا یہ
 نہ کہنا کہ اس شخص نے اللہ کی شان میں کوئی گستاخی کی ہے اور یہ جو ہے
 غیر مسلمان ہے، اتنا عرصہ ہمارے پاس بیٹھا رہا ہمیں پتہ ہی نہیں چلا، اس
 کو تو ہم نے ویسے ہی گولی مار دینی تھی۔ اصلاح کتنی کرنی ہے آپ نے؟
 جتنا آپ کا حق ہو، جتنی آپ کی استعداد ہو، جتنا آپ کا شوق ہو اور جتنی
 آپ کی پہنچ ہو۔ آپ پوری کوشش کرو اور نتیجہ اگر Zero نکلے تب بھی
 گھبراؤ نہیں۔ بعض اوقات ایسا ہوتا ہے کہ نتیجہ کچھ عرصہ کے بعد نکلتا
 ہے۔ یہ واقعہ حضور اکرم ﷺ کے ساتھ بھی ہوا۔ جب آپ وادی
 طائف کی ابتلا سے گزرے، پھر ایک آواز آئی کہ اگر آپ فرمائیں تو اس
 بستی کو اڑا دیا جائے۔ آپ نے فرمایا بات یہ ہے کہ اس بستی کو رہنے دیا
 جائے، اگر یہ مسلمان نہیں ہو رہے تو عین ممکن ہے کہ ان کی نسلوں میں
 سے مسلمان ہو جائیں۔ اس لئے مسلمان صبر کرنے والے ہیں۔ اگر اللہ
 راضی ہے تو ہمیں ہر اذیت قبول ہے۔ اللہ ساتھ نہ چھوڑے تو ہمیں
 کسی کے ساتھ کی ضرورت نہیں ہے۔ اس ساری گفتگو کا نتیجہ کیا نکلا؟
 تبلیغ برائے رضائے الہی کرنی چاہئے اور تبلیغ برائے Conversion نہ
 کرنا۔ تبلیغ دوسروں کو اپنی طرف مائل کرنے کی بات نہیں ہے بلکہ تبلیغ
 کے ذریعے خدا کو راضی کرو۔ تبلیغ کے ذریعے بندوں کو مائل نہیں کرنا
 بلکہ اللہ کو مائل کرنا ہے تو آپ اتنی تبلیغ کرو جتنی اللہ نے آپ کو

استعداد دی ہوئی ہے۔ اگر تبلیغ کے دوران کسی وقت آپ کا ذہن کام نہیں کرتا تو پھر آپ کا مکا کام نہ کرے، یہ مہربانی ضرور کرنا۔ ایک آدمی نے بحث کے دوران دوسرے سے کہا، دیکھو اب تمہارا ذہن کام نہیں کر رہا۔ کہتا ہے دیکھو اگر میرا ذہن کام نہ کرے تو میرے ہاتھ کام کرتے ہیں۔ اس نے کہا ماشاء اللہ تیرا ذہن بہت اچھا کام کر رہا ہے، بس تو ہاتھ استعمال نہ کرنا۔ اس لئے یہ دیکھا گیا ہے کہ تبلیغ کرنے والا عام طور پر Irritate ہو جاتا ہے، غصہ کرتا ہے اور ناراض ہوتا ہے۔ یہاں سے تبلیغ فیل ہوئی کہ غصہ کرنا، ناراض ہونا، پریشان ہونا، دوسرے کو نتیجے کی طرف لے کے آنا بلکہ زبردستی لے کر آنا، چابک سے لے کر آنا، برداشت کا مادہ بالکل نہیں ہے۔ تبلیغ میں یہ ضروری ہے کہ اس شخص کو پیغام دے دو کہ میں نے یہ سنا ہے، اصل بات یہ ہے، زندگی یوں ہے، پیغام یہ ہے اور آپ کے لئے بہتر ہے کہ آپ اس پر چلو۔ وہ اگر اس پر نہ چلے تو آرام سے کہو کہ و ما علینا الالبلاغ۔ یعنی ہمارا کام تو تم تک بات کو پہنچانا تھا۔ یہ نہیں کہ آپ کے پاس تاثیر کم ہے۔ جن کے پاس سب سے زیادہ تاثیر ہے انہوں نے بھی سارے لوگوں کو مسلمان نہیں کیا۔ یہ تو حضور اکرم ﷺ کی بات ہو رہی ہے۔ آپ بے شک اللہ کی بات کرو۔ اللہ قادر، قیم، قیوم، مطلق۔ آپ یہ بتاؤ کہ اللہ کے اختیار سے باہر ہونا کیا کسی کی مجال ہے؟ یہ سچ ہے کہ اللہ تعالیٰ نے یہ کائنات بنائی۔ آپ اچھی طرح یہ بات مانتے ہو۔ آپ یہ بھی مانتے ہو کہ اللہ نے خود فرمایا ہے ”لله جنود السموات والارض۔ کہ ”آسمانوں اور زمین کے لشکر اللہ کے لئے ہیں یعنی اللہ کے پاس آسمانوں کی فوجیں ہیں

اور زمینوں کی فوجیں ہیں۔ اللہ تعالیٰ جنات کا اللہ ہے، ملائکہ کا اللہ ہے اور انسانوں کا اللہ ہے یعنی سب کا اللہ ہے۔ اتنا بڑا قوی اللہ ہے اور قیوم اللہ ہے اور قیوم اللہ ہے۔ شیطان کی مجال کیا ہے کہ اس کے حکم سے انکار کرے۔ اور اللہ خود یہ واقعہ سنانے والا ہے کہ شیطان نے انکار کیا تھا۔ اس نے انکار کیا ہے تو آپ اسے ٹھکانے لگا دو تاکہ دنیا آسان ہو جائے۔ اللہ نے کہا میں نے ابھی اسے ٹھکانے نہیں لگانا اور تم نے بھی اسے ٹھکانے نہیں لگانا۔ شیطان اس طرح نہیں مرتا۔ آپ کنکر مارتے رہتے ہو تو کیا شیطان مرتا ہے؟ وہ نہیں مرتا۔ اس کا ایک راز ہے اور وہ راز یہ ہے کہ خیر اور شر دونوں کا مالک اللہ ہے اور وہ دونوں کو رکھنا چاہتا ہے۔ آپ کے ذمے یہ ہے کہ آپ خیر کے راستے پر چلو اور شر میں سے جتنے بھی لوگ نکال سکتے ہو، انہیں نکال کے خیر میں داخل کرو۔ اور جو آپ کی کوشش کے باوجود شر میں رہ جائے، اس پہ آزرہ نہیں ہونا، پریشان نہیں ہونا۔ پھر اس کے لئے دعا کرو۔ دعا کرو کہ آپ کو استعداد مل جائے تاکہ آپ زیادہ لوگوں کو تاثیر دے سکو۔ وہ شخص زیادہ استعداد والا ہوتا ہے جو اپنے ذاتی مسائل پیش کرنے والا نہ ہو۔ مثلاً "آپ اللہ سے دعا کرتے ہو کہ یا اللہ میرا بھائی اس طرح کا مسلمان ہو جائے جس طرح میں اچھا مسلمان ہوں۔ اس دعا کے ساتھ آپ اگر اللہ کے ہاں جاؤ گے تو اللہ کہے گا کہ یہ تو بھائی کو مسلمان بنانے والا ہے، اچھی بات کر رہا ہے اور اچھا بندہ ہے، دوسرے دن آپ نے اگر یہ کہا کہ یا اللہ میرا ایک پلاٹ نکل آنا چاہئے۔ اللہ کہے گا یہ جھوٹا آدمی ہے، کبھی پلاٹ مانگتا ہے اور کبھی بھائی کی بھلائی مانگتا ہے۔ ایسا آدمی نیکی کے نام پر اپنا کام کرانا چاہتا

ہے۔ پہلے کہتا ہے یا اللہ لوگوں کو مسلمان بنا۔ جب اللہ نے یہ دعا قبول کر لی تو پھر دو چار اپنے کام بھی پیش کر دیئے۔ لوگوں میں یہ ایک بڑا مسئلہ ہے کہ پہلے دین کے نام پر ملتے ہیں اور پھر دنیاوی کام کرنا شروع کر دیتے ہیں۔ اس لئے بات میں تاثیر نہیں ہوتی۔ اس شخص کی بات میں تاثیر نہیں ہوتی جو فی سبیل اللہ کام کرتے کرتے دنیا کے کام شروع کر دے۔ اس میں دقت پیدا ہو جاتی ہے۔ تاثیر اس لئے نہیں ہوتی کہ تبلیغ والے دو طرح کے لوگ ہوتے ہیں ایک وہ جو اپنی مرضی سے تبلیغ کرتے ہیں اور دوسرے وہ لوگ ہوتے ہیں جو اللہ کی طرف سے تبلیغ کرنے کے لئے مامور ہوتے ہیں یعنی انہیں مقرر کیا جاتا ہے۔ جو لوگ مامور ہوتے ہیں ان کی بات میں تاثیر ہوتی ہے۔ حضرت شیخ عبدالقادر جیلانی رحمۃ اللہ علیہ جب خطبہ دیتے تو لوگ قطار در قطار شامل ہوتے اور سنتے ہوئے زار و قطار ہو جاتے۔ آپ ایک بار بیمار ہو گئے، آپ نے اپنے صاحب زادے سے کہا کہ آج آپ خطبہ دے دیں۔ بیٹے نے سارے واقعات بیان کئے، پورا علم بیان کیا لیکن وہ بات اور وہ تاثیر نہیں ہوئی۔ پھر آپ خود تشریف لائے اور فرمایا دیکھو آج طبیعت ٹھیک نہیں ہے، ناساز ہے۔۔۔ بس آپ نے اتنی ہی بات کہی اور کہتے ہیں کہ لوگوں پہ اثر شروع ہو گیا اور ان پہ رقت طاری ہو گئی آپ کی شخصیت صاحب تاثیر اس وقت بنتی ہے جب آپ اپنی تاثیر سے باہر کی چیزیں اٹھا کے گھر نہ لے آئیں۔ اس وقت آپ صاحب تاثیر ہو جاتے ہیں۔ جو لوگ مامور ہوتے ہیں صرف ان کی باتوں میں تاثیر ہوتی ہے۔ یہ جن بزرگوں کے نام آپ کو یاد ہیں مثلاً "داتا صاحب رحمۃ اللہ علیہ اور خواجہ صاحب رحمۃ اللہ علیہ" اور

اسی طرح کے دوسرے بزرگ، یہ سارے کے سارے کوئی جادوگر لوگ نہیں تھے بلکہ یہ صاحبان تاثیر تھے۔ تاثیر کا یہ عالم ہے کہ اب ان کی قبر ہے جو بولتی نہیں ہے اور لوگ پھر بھی تاثیر لے کے آ جاتے ہیں۔ وہ لوگ بھی تاثیر لے کے آتے ہیں جو زیادہ ماننے والے نہیں ہوتے۔ ان کی تاثیر کا عالم یہ ہے کہ آج بھی وہ لوگ صاحبان تاثیر ہیں اگرچہ موجود نہیں ہیں، تو اپنی ذات کو نمایاں کرنے کے لئے جو لوگ صاحبان تاثیر بننا چاہتے ہیں، ان کو تاثیر نہیں ملتی۔ یہ آج کل جتنے لوگ آپ دیکھتے ہیں کہ تاثیر کے ساتھ اپنی ذات کو نمایاں کرنا چاہتے ہیں، ان کا کوئی نام بھی نہیں لیتا۔ اور یہ جو اصل تاثیر والے لوگ ہیں، جن کے آستانے ہیں، یہ لوگ اپنے گھر سے دور آگئے، اپنا وطن چھوڑ کے آگئے اور میٹھی باتوں کے ساتھ تاثیر پیدا کی اور ایسی تاثیر جو آج تک چلی آ رہی ہے۔ تاثیر اس وقت ملتی ہے جب آپ ضرورت سے آزاد ہو جاؤ اگر آپ ضرورت سے نہ نکلو گے تو تاثیر کم ہی ملے گی اور اصل راز یہ ہے کہ اللہ تعالیٰ جس کو چاہے تاثیر والا بنا دے۔ ایسا ہوتا ہے کہ ایک کی بات کا اثر ہوتا ہے اور دوسرے کی بات کا اثر نہیں ہوتا۔ کوا بیچارہ بولتا رہتا ہے اور اثر نہیں ہوتا۔ بلبل بولتی ہے تو اثر ہو جاتا ہے۔ کوئے بے چارے کے پاس تاثیر نہیں ہے۔ جتنا شور مچاتا جائے اس کا اثر نہیں ہو گا۔ تاثیر جو ہے یہ نصیب کی بات ہے، یہ ٹریننگ کی بات نہیں، یہ کوئی سبق کی بات نہیں۔ اگر چند لوگوں کو خطبہ یاد کرا دو اور سارے لوگ باری باری پڑھتے جائیں تو سب کی تاثیر نہیں ہوگی بلکہ صرف ایک شخص کی تاثیر ہوگی۔ اگر سب لوگوں کو ایک جملہ کہنے کے لئے دے دیا جائے اور سارے آدمی ایک ہی

جملہ کہیں تو صرف ایک آدمی صاحب تاثیر ہو گا جو اس جملے کو ادا کرتے کرتے تاثیر بنا دے گا۔ ہزار بندوں میں ایک بندہ تاثیر والا ہو گا۔ زندگی میں آپ نے دیکھا ہو گا کہ ایک آدمی نے دوسرے آدمی کو دیکھا اور محبت ہو گئی۔ اس آدمی کو سب آدمیوں نے دیکھا اور کسی کو محبت نہیں ہوئی۔ یعنی دوسروں پہ تاثیر نہیں ہوئی۔ مطلب یہ کہ ایک نے دیکھا، محبت ہو گئی اور سب نے دیکھا تو سب کو نہیں ہوئی۔ تو لہذا ایک آدمی جس سے کسی کو محبت ہو جائے اس کے لئے ضروری نہیں ہے کہ سب سے محبت کرے۔ یہی توجہ ہے کہ قرآن پاک کے بارے میں اللہ تعالیٰ فرماتا ہے کہ "لو انزلنا هذا القرآن علی جبل لرائتہ خاشعاً متصدعاً" من خشیتہ اللہ یعنی اگر ہم یہ قرآن پاک پہاڑ پر نازل فرماتے تو اس پر اللہ کی خشیت سے لڑزہ طاری ہو جاتا اور ریزہ ریزہ ہو جاتا۔ اور آپ خود دیکھتے ہو کہ چند روپوں کے لئے انسان قرآن کی جھوٹی قسم کھا کے آجاتا ہے، اس شخص پر قرآن کا اثر نہیں ہوتا۔ اگر باطن درست نہ ہو تو قرآن بھی اثر نہیں کرتا۔ تو تاثیر کی بات ہر ایک کی بات نہیں ہے، یہ ان لوگوں کی بات ہے جن لوگوں کا نصیب اچھا ہو، جن لوگوں کے باطن کی اصلاح ہو اور جن کے رزق میں حلال شامل ہو۔ ایک دفعہ حضور غصے میں فرمانے لگے کہ تم لوگ پوچھتے ہو کہ دعا میں اثر نہیں ہوتا، آپ نے فرمایا ایسے آدمی کا اندازہ لگاؤ جس کا طعام حرام، جس کا خرام حرام، جس کا لباس حرام اور نپاک ہو، اور جس کا وجود نپاک ہو اور جس کے بال پریشان ہوں، جس کا لباس پریشان ہو اور جس کی شکل پراگندہ ہو، اب اس آدمی کی دعا کیسے قبول ہو! جس شخص کے لباس میں، خوراک میں، پیسے

میں رہائش میں نپا کیزگی ہو، اس کی دعا پاکیزہ اللہ کے ہاں کیسے قبول ہو۔
اس لئے دعا کی جرات کرنے سے پہلے کم از کم لقمہ حلال کی جستجو کرو۔
لقمہ حلال کے بعد دعا منظور ہونا شروع ہو جاتی ہے۔ اگر لقمہ حلال نہیں
ملتا تو فاقے کا لقمہ کر لو۔ تھوڑا فاقہ کر لو۔ تین دن کا فاقہ ہو تو کہتے ہیں دعا
قبول ہو جاتی ہے۔ یہ حدیث شریف ہے نال کہ آپ روزہ رکھو تو شام کو
دعا قبول ہو جاتی ہے روزہ رکھنے سے دن بھر آپ فقیر بنے رہتے ہو
درویش بنے رہتے ہو یعنی یہ کہ آپ کو بھوک لگی ہوئی ہے اور آپ کھانا
نہیں کھاتے۔ کھانا موجود ہے لیکن نہیں کھاتے۔ خوراک Available
ہے، نہیں کھاتے۔ بس یہ فقیری ہوتی ہے۔ فقیری کسے کہتے ہیں؟ چیز
حاصل ہو اور استعمال نہ ہو۔ یہی فقیری ہے۔ اسے فقیری بولتے ہیں۔
فقیری سے تاثیر ملتی ہے اور اپنے ملک میں دیکھو کہ کتنی تبلیغ ہو رہی ہے
اور تاثیر کا کیا عالم ہے۔ اگر فرض کرو کہ ملک میں تین لاکھ مسجدیں ہیں تو
اس حساب سے پندرہ لاکھ اذانیں روزانہ ہوتی ہیں اور قوم میں جو تعلیم ہو
رہی ہے اور تاثیر ہو رہی ہے اس کا آپ خود اندازہ لگا لو۔ اب تو ایک
مسجد کو کئی مسجدوں کے برابر گنو۔ بڑے بڑے مائیکروفون اور یونٹ لگے
ہوئے ہیں۔ گویا کہ مسجدیں Amplify ہو گئی ہیں۔ تو دور تک آواز تو
پھیل گئی ہے مگر تاثیر کم ہو گئی ہے۔ آج سائنس دان کہتے ہیں کہ آواز کو
ایمپلی فائر سے علیحدہ رکھو کیونکہ آواز جب سے مشین میں سے ہو کے
جانے لگ گئی ہے تو تاثیر کم ہو گئی ہے۔ عام طور پر یہ کہا جاتا ہے۔ اب
یہ مغرب نے کہنا شروع کر دیا کہ آواز کو مائیکروفون سے نکالو۔ اب جو
تقریر کرنے والے بڑے بڑے ادارے یہ کوشش کر رہے ہیں کہ آواز کو

مائیکروفون سے علیحدہ رکھا جائے اور اتنا جلسہ کیا جائے جس تک آپ کی آواز پہنچ سکے۔ یہ واقعہ شروع ہو رہا ہے۔ مشین درمیان میں آئی تو تاثیر کم ہو گئی۔ شروع شروع میں لوگ کہتے تھے کہ لاؤڈ سپیکر شیطانی کام ہے۔ ویسے بھی آپ کو یاد ہو گا کہ چھوٹی چھوٹی مسجدوں میں ایک آدمی کی اذان کی آواز ہوتی تھی جو آپ کے کانوں میں ضرور آتی تھی اور پتہ چل جاتا تھا کہ اذان ہو گئی ہے۔ حالانکہ مسجد دور ہوتی تھی۔ اب پاس لاؤڈ سپیکر ہوتا ہے، کوئی پوچھتا ہے کہ کیا اذان ہو گئی ہے؟ کہتا ہے کب ہوئی ہے؟ تو اتنے بڑے لاؤڈ سپیکر کے باوجود اذان کی آواز نہیں آتی۔ دراصل آپ کو اذان سننے کا شوق نہیں رہا۔ شوق کا نام ہے تاثیر۔

دعا کرو اللہ تعالیٰ سینے کو کھول دے اور زبان کو تاثیر دے۔ حضرت موسیٰ علیہ السلام کی زبان میں لکنت تھی لیکن آپ بڑے صاحب تاثیر تھے۔ گویا کہ اگر کسی کو زبان کی لکنت ہو تب بھی وہ صاحب تاثیر ہو سکتا ہے۔ پھر حضرت موسیٰ علیہ السلام نے اللہ سے کہا کہ کہیں مرصع طریقے سے بولنا پڑتا ہے تو میرے بھائی کو بھی بیان دے دیا جائے۔ تو اللہ تعالیٰ نے ان کے بھائی کو پیغمبری دے دی اور تاثیر بھی۔ اس لئے یہ اللہ تعالیٰ کا فضل ہوتا ہے۔ تاثیر ہونا پیغمبری شعبہ ہے لیکن پیغمبری نہیں ہوتی۔ ان لوگوں میں بڑی بڑی تاثیر ہوتی تھی۔ ایک آدمی ایک بزرگ کے پاس گیا کہ دعا کریں کہ میرا بیٹا ٹھیک ہو جائے، انہوں نے فرمایا کل لے آنا۔ دوسرے دن گئے، انہوں نے کہا بیٹا گڑنہ کھانا، وہ ٹھیک ہو گیا۔ لوگوں نے پوچھا آپ نے کل کیوں نہیں کہا تھا، انہوں نے کہا کل ہم اس وقت خود گڑ کھا رہے تھے۔ بات یہ ہے کہ برائی خود میں ہے تو تاثیر کیسے ہو۔ اس

لئے پہلے اپنی تاثیر اپنے اندر پیدا کرو، پھر اس کے بعد آپ باہر اثر پیدا کرو گے۔ اللہ کا فرمان ہے لم تقولون مالا تفعلون: مت کہو وہ بات جو تم نہیں کرتے۔ اس وقت تک تاثیر نہیں بنے گی، جب تک وہ چیز جو تم کہتے ہو، خود نہیں کرو گے۔ تب تاثیر ہوگی۔ دعا کرو تاثیر ہو جائے۔
اور سوال بولو۔۔۔۔۔ بولتے جائیں۔

سوال:

جناب میں اپنے بھائی کی بیماری کی وجہ سے بہت فکر مند ہوں

جواب:

اچھا دیکھو اس میں ایک ضروری بات، فقیرانہ بات کروں تو آپ اس کو اللہ کے حوالے کر دو اور اگر پیروں والی بات کروں تو دعا کرو کہ اس کا بھائی ٹھیک ہو جائے۔ یہ پیری والی بات ہے۔ فقیری والی بات یہ ہے کہ اللہ کے حوالے کر دو اور آپ بھی اللہ کے حوالے ہو جاؤ۔ نہ اپنی زندگی بچانے کی فکر کرو اور نہ اس کی زندگی بچانے کی فکر کرو۔ یہ تو ہے فقیرانہ بات۔ اور میرے خیال میں آپ کو فقیر ہو جانا چاہئے۔ اگر اللہ کے علاوہ آپ کے بھائی کو کوئی لے گیا تو ہم اسے ضرور روک لیں گے۔ اگر اسے اللہ خود لے گیا تو تو بھی قبول کر لے۔ تو اپنے پاس لے جانا اور یہاں رکھ لینا دونوں اللہ کے لئے برابر ہیں۔ میرے خیال میں آپ تو فقیر ہو، آپ کو تو کم از کم ایسی بات نہیں کرنی چاہئے۔ اس طرح کی بات تو بھائی کی بیوی کرے یا بھائی کے بچے کریں۔ یہ بھائی کا فقیر بھائی تو اس طرح کی بات نہ کرے۔ تو تو اللہ والا ہے تو یہ کہہ کہ ”یا اللہ تیری مہربانی ہے“ اگر

تو اسے رکھنا چاہتا ہے تو رکھ لے اور لے جانا چاہتا ہے تو لے جا" ویسے یہ بتاؤ کہ تمہارے خیال میں اللہ اسے کتنا عرصہ اور رکھے؟ دس سال تک اور رکھ لے یا پندرہ سال تک اور رکھ لے؟ اس کے بعد؟ اس کے بعد بھی تو لے جائے گا۔ تو تو اب اس کے ساتھ چل بلکہ ہم بھی سارے چلنے کے لئے تیار ہیں۔ ہمارے ہاں یعنی فقیروں کے ہاں زندگی سے ادھر اور زندگی سے ادھر برابر ہے۔ ادھر بھی ہم اللہ کے ہیں، ادھر بھی ہم اللہ کے ہیں۔ کہہ دو "یا اللہ سب تیرے سپرد ہے" ہمارے ساتھ ذرا رعایت اور مہربانی فرما" گھبرانا نہیں، بالکل فکر نہ کرنا۔ اس معاملے میں دخل ہے دو۔ یہ اللہ کے کام ہیں، اللہ کی مرضی کے کام ہیں، آپ دیکھو اور اللہ سے رعایت مانگو۔ فقراء کی اتنی ساری بات ہوتی ہے کہ اللہ تعالیٰ رعایت کرے، رحم فرمائے۔ یہ واقعہ چلنے والا واقعہ ہے اور سارا قافلہ اسی طرح چلتا رہتا ہے۔ اس طرح اللہ تعالیٰ فضل کرتا رہتا ہے۔ آپ اس بات پہ غور کرو کہ پیدائش سے بہت پہلے تمام دن مقرر ہو چکے ہیں، ابھی بندہ پیدا ہی نہیں ہوا، ابھی شادیاں ہی نہیں ہوئی ہیں اور دن مقرر ہو گیا ہے۔ اللہ تعالیٰ فرشتوں سے کیا کہتا ہے؟ اس بندے کو دنیا میں بھیج رہے ہیں۔ اس کی تاریخ پیدائش مقرر ہو گئی ہے۔ بلکہ تاریخ پیدائش چھوڑو، پہلے تاریخ وفات مقرر کرو۔" اس لئے تم گھبرایا نہ کرو۔ آپ بالکل بے فکر رہو، آپ درویش آدمی ہو۔ آپ لوگ ہر دم اللہ اللہ کیا کرو اور ان باتوں کا فکر نہ کیا کرو۔ اللہ تعالیٰ رحم فرمائے، Extend کر دے یا Extend نہ کرے۔ ہم ہر حال میں قبول کرنے والے ہیں۔ اداس نہ ہونا۔ اداسی میں ایمان کی کمزوری ہو جاتی ہے۔ آپ ہر چیز اللہ تعالیٰ کے حوالے کرو

اور اس سے کہو یا اللہ تھوڑی مہربانی فرما " بس اللہ مہربانی فرمائے۔ ویسے یہ دعا ہے اور دعا دعویٰ نہیں ہے۔ اللہ مہربانی فرمائے۔ اللہ کی مرضی ہے قبول کر لے یا نہ قبول کرے۔ اللہ تو کہتا ہے میں جھکانے والا ہوں اور ہر ایک کو جھکاتا ہوں، زمین و آسمان کو جھکا کے رکھ دیتا ہوں۔ اللہ ہر جگہ ہے اور کہیں بھی نہیں ہے۔ یہ سب اللہ کے کام ہیں اللہ کہتا ہے میں اللہ ہوں اور میں تمہارے بس میں نہیں آؤں گا بلکہ تم میری تحویل میں رہو گے اور تم مجھ سے یہ نہ پوچھنا کہ میں نے ایسا کیوں کیا ہے بلکہ میں نے تم سے پوچھنا ہے کہ تم نے ایسا کیوں کیا۔ اللہ کا ارشاد ہے کہ بل ہم یسئلون یعنی مجھ سے یہ نہیں پوچھا جائے گا کہ میں نے ایسا کیوں کیا بلکہ میں تم سے پوچھوں گا۔ تو یہ اللہ تعالیٰ کا حکم ہے کہ تم ہی لوگوں سے پوچھا جائے گا۔ باقی یہ بزرگوں کا کام ہے کہ فوری طور پر لوگوں کے لئے دعا کرتے ہیں کہ ان کی خیریت ہو، ان کے بھائی کی خیریت ہو، ان کے سارے خاندان کی خیریت ہو، آپ سب کی خیریت ہو، آپ سب ہمیشہ سلامت رہو۔ ہمیشہ رونق لگی رہے۔ اللہ تعالیٰ ہمیشہ ہی ہر شے قائم رکھے۔ لیکن تم جانتے ہو کہ کوئی شے ہمیشہ نہیں ہو سکتی۔ اصل میں بات یہ ہے کہ جو لوگ آگے چلے گئے ہیں یعنی آپ کے ماں باپ، وہ بڑی دیر سے وہاں آپ کا انتظار کر رہے ہیں۔ اگر ان کے پاس آپ چلے جائیں تو ادھر بچے اداس ہوتے ہیں۔ لیکن ہوتا یہ ہے کہ کچھ عرصہ ہم بچوں کے پاس رہتے ہیں اور پھر کچھ عرصہ بعد ماں باپ کے پاس چلے جاتے ہیں۔ تو یہ سارا واقعہ جو ہے اس میں دور دراز کی کوئی بات نہیں ہے۔ ایک ہی فیملی ہے ساری۔ ادھر بھی جہاں آباد ہے ادھر بھی جہاں آباد ہے۔ یہ جہاں

ہم نے آباد کیا ہوا ہے اور وہ جہاں پہلے سے آباد ہے۔ اس جہاں میں آپ کے ابا، اماں، نانا، نانی اور دادا دادی سب بیٹھے ہوتے ہیں۔ وہاں رونقیں لگی ہوئی ہیں، وہاں پر میلے ہی میلے ہیں۔ پیغمبر وہاں پر ہیں، ولی وہاں پر ہیں، درویش وہاں پر ہیں، داتا صاحب، خواجہ صاحب، سارے لوگ ادھر ہی ہیں۔ غرضیکہ کائنات کا ہر خوب صورت واقعہ ادھر ہوا پڑا ہے۔ ادھر صرف انتظار ہے۔ آپ کو ہم بتاتے ہیں کہ آؤ ادھر کی سیر کر لو۔ جس دنیا میں آپ ہو یہاں پریشانی ہوتی ہے، مصیبت ہوتی ہے، ملاوٹ ہوتی ہے، گھبراہٹ ہوتی ہے، خرچہ ہوتا ہے، آمدن کم ہوتی ہے، کوئی قابل اعتبار نہیں ہوتا، لوگ دھوکا دے جاتے ہیں، یہ ہے تمہاری دنیا۔ اور اگلی دنیا کوئی ایسی نہیں ہوتی کہ تمہارے لئے غیر ہو۔ جو اللہ کے ساتھ ہے وہ اللہ ہی کے لئے ہے۔ تم یہاں بھی اللہ کے پاس ہو اور وہاں بھی اللہ ہے۔ یہ حادثات کی دنیا ہے، وہ حادثات کے خاتمے کی دنیا ہے۔ یہاں وہاں کا فرق نہیں ہے۔ ہم ادھر کے ادھر ہی ہیں۔ ہم ادھر کے بھی ادھر ہیں اور وہ ادھر جا کے بھی ادھر ہیں۔ اور جو ادھر ہے اگر حق پر نہیں ہے تو مرا ہوا ہے۔ تو کچھ لوگ زندگی میں مر جاتے ہیں، کچھ لوگ موت میں زندہ رہتے ہیں۔ تم مت گھبرایا کرو۔ ایمان میں کمزوری نہیں آنی چاہئے۔ اللہ تعالیٰ کبھی وقت سے پہلے نہیں لے جاتا اور کبھی وقت کے بعد چھوڑتا نہیں ہے۔ اس دنیا میں تو آ کے انسان کا دماغ سٹ پٹا گیا ہے۔ موت کا راز آپ کو سمجھ نہیں آیا۔ اللہ تعالیٰ سے کسی نے پوچھا کہ یا اللہ ادھر سے تو درود بھیجا جا رہا ہے۔ یعنی تیرا فرمان ہے کہ ”میں اور میرے فرشتے درود بھیجتے ہیں“۔ اور یہ بھی فرمان ہے کہ ”ان سے کہہ دیجئے کہ اگر

اللہ سے محبت کرتے ہو تو میری اطاعت کرو۔“ تو پھر یہ موت کا کیا واقعہ ہے؟ اللہ تعالیٰ فرماتا ہے کہ تم نہیں سمجھتے، یہ بھی محبت کا ایک حصہ ہے۔ گویا کہ وہ بھی محبت کا حصہ ہے۔ اگر اللہ اپنے محبوبوں کے ساتھ یہ واقعہ کرتا ہے تو یہ کوئی محبوبی فن ہے۔ اس لئے اس میں گھبرانے والی کوئی بات نہیں، اور یہ کوئی ظلم نہیں ہے بلکہ یہ کوئی محبوبانہ بات ہے۔ اس راز کو دل میں رکھو اور اللہ تعالیٰ کی طرف رجوع رکھو، اللہ تعالیٰ آپ کی عمر دراز فرمائے۔

سوال:

آپ نے فرمایا تھا کہ جنات دس باتیں صحیح بتاتے ہیں لیکن گیارہویں بات میں دھوکا دے جاتے ہیں۔ کیا ان کی فطرت میں یہ چیز ہے؟

جواب:

نہیں، ان کے علم میں یہ بات نہیں آتی۔ انسان اتنا بلند ہے کہ انسان ان کی گرفت میں نہیں آتا۔ یعنی جنات کی گرفت میں نہیں آتا۔ انسان کا جتنا ظاہر ہے وہ بیان کر لیتے ہیں۔ مثلاً یہ کہ تم نے کل یہ کھلایا تھا، آج یہ کھلایا۔ یہ تمام چیزیں موکلات والے بتا سکتے ہیں۔ ایک بندہ موکلات والی ایک خاتون کے پاس گیا، وہ سورہ رحمن کی عامل تھی۔ جا کے پوچھا ہماری ایک چیز گم ہو گئی ہے۔ اس نے کہا جو چیز گم ہوئی ہے وہ زیور تو فلاں کٹورے کے اندر رکھا ہوا ہے اور غلطی سے رکھا گیا ہے، کسی نے چوری نہیں کی ہے۔ اس شخص نے جا کے دیکھا تو زیور وہاں پڑا

ہوا تھا۔ بعض اوقات موکل کو بات سمجھ نہیں آتی کہ ہے کیا۔ وہ پھر اپنی طرف سے لگاتا ہے کہ فلاں جگہ چلے جاؤ، ایسا ہو گا۔ فرض کرو ایک جن ہے جو آپ کو ساری باتیں بتاتا ہے۔ وہ آپ کو فنانٹ بتا دے گا کہ فلاں چیز فلاں جگہ ہے۔ اور جب ضرورت ہو گی اور اسے سمجھ نہ آئی تو وہ کہے گا کہ میرے خیال میں آپ کے بھائی نے آپ کے ساتھ یہ واقعہ کیا ہے۔ تو آپ کا اپنے بھائی کے ساتھ فوراً جھگڑا ہو جائے گا۔ ایک مرتبہ ایک شخص کو جن والے بابے نے بتایا کہ یہ جو تمہاری کتابیں چوری ہوئی ہیں یہ فلاں وکیل کے منشی نے چرائی ہیں۔ اس کو یقین آ گیا، وکیل صاحب نے مار کٹائی شروع کر دی اور پھر کتاب برآمد ہو گئی۔ لیکن کتاب پر اس آدمی کا نام نہیں تھا۔ کچھ عرصہ بعد ایک چور پکڑا گیا، اس کے پاس سے وہ کتابیں برآمد ہو گئیں۔ اب وہ کہنے لگا کہ یہ کتابیں تو پہلے برآمد ہو گئی تھیں کیونکہ جن بابا نے بتا دیا تھا۔ پھر اس کو خیال آیا کہ میں نے تو کتاب کے صفحہ بیس پر نام لکھا تھا۔ کتاب کھول کے دیکھی تو چوری سے برآمد ہونے والی کتاب صحیح نکلی۔ یہ ہے جن بابے کی بات۔ آپ کو کہے گا کہ یہ تالہ لگا دو، درخت کے ساتھ یہ رسی لگا دو، جب دھاگہ ہلے گا وہ فوراً واپس آ جائے گا۔ اور پھر کام پورا ہو یا نہ ہو۔ لہذا ان کے ہاں اختیار بھی پورا نہیں ہوتا اور بعض اوقات اطلاع بھی پوری نہیں ہوتی۔ اس لئے ان کو ماننے والا اکثر دھوکا کھا جاتا ہے۔ جنات کی آواز پر چلنے والا اخیر برباد ہو جاتا ہے۔ ہوتا یہ نہیں ہے کہ جنات دھوکا دے جاتے ہیں بلکہ وہ خود دھوکا کھا جاتے ہیں۔ مثلاً ایک آدمی ایسا ہے جو باتیں بتا دیتا ہے۔ زیادہ بولنے والا سچ تو بول جائے گا مگر اس میں کچھ جھوٹ بھی بول جائے

گا کیونکہ اس کو زیادہ بولنے کی عادت ہے۔ مثلاً "ایک شخص جو ہر ایک کو بتاتا ہو کہ تم یہ کرو، تم وہ کرو۔ اب اگر ایک مقام پر Blank Point آگیا تو بات اس کی گرفت میں نہیں آئے گی۔ پھر جن ایک اور بات کر گیا کہ تیرے گھر میں فلاں بات ہے اور اصل میں وہ گپ تھی۔ جن جو ہوتا ہے وہ ضدی ہوتا ہے اور وہ کبھی نہیں کہتا کہ میں نہیں جانتا۔ وہ اس بات کو تسلیم نہیں کرتا کہ وہ نہیں جانتا۔ انسان تو کہہ دیتا ہے کہ میں نہیں جانتا۔ تو انسان میں اس لحاظ سے بڑی عظمت ہے کہ وہ کہہ دیتا ہے اور اعتراف کر لیتا ہے کہ میں نہیں جانتا۔ فرشتے بھی کہہ دیتے ہیں کہ ہم نہیں جانتے۔ " لا علم لنا الا ما علمتنا یعنی کہ ہم نہیں جانتے سوائے آپ نے جتنا بتایا بس اتنا ہم جانتے ہیں۔ جن ابلیس بھی تھا، نار سے بنا ہوا ہے وہ کہتا ہے انا خیر منہم یعنی میں سب سے بہتر ہوں۔ وہ بہتر ہونے کا دعویٰ کرتا رہتا ہے اور طاقت کا دعویٰ کرتا رہتا ہے۔ اس لئے دھوکا کھا جاتا ہے۔ جنات کو یا موکلات کو قابو کرنا ایسے ہے جیسے قرآن مجید میں فرمایا گیا ہے کہ ثمننا قلیلا یعنی سستی قیمت میں بیچ دینا ہے۔ قرآن کو بالکل نہ بیچو۔ قرآن سے عمل نکالنا، رمل نکالنا، جن نکالنا، موکلات نکالنا اور اس کو عملیات بنانا، یہ سب غلط ہے۔ قرآن اللہ کا کلام ہے، متبرک کلام۔ بس اسے متبرک بنا کے پڑھتے جاؤ۔ اس میں سے کچھ نہ نکالو۔ عملیات کو رہنے دو۔ بس یہ جو حضور اکرم ﷺ نے آپ کو چیز دی ہے اس کو پڑھتے جاؤ اور اس کے مطابق عمل کرو۔

سوال:

سر! موکلات کیا ہوتے ہیں؟

مؤکلات طاقت ہوتی ہے، ایک پاور ہوتی ہے۔ مؤکلات کے اندر ایک ایسی پاور ہوتی ہے جس پر وہ مامور ہوتے ہیں اور ہر ایک آیت کے Defence یعنی دفاع کے اوپر مامور ہوتے ہیں۔ اللہ تعالیٰ کہتا ہے کہ میں قرآن کی حفاظت کرتا ہوں اور مؤکلات جو ہیں وہ اللہ کی طرف سے اس ماسٹر کاپی کے محافظ ہوتے ہیں۔ یہ کبھی غلطی نہیں ہونے دیتے کیونکہ وہ اس کے اوپر مامور کئے گئے ہیں۔ مؤکلات ملائکہ کی ایک قسم ہے۔ جب آپ کہتے ہیں کہ کچھ ڈھونڈتے ہوئے اچانک مجھے خیال آیا کہ یہاں بھی دیکھ لو اور جب وہاں پر دیکھا تو وہی چیز موجود تھی۔ یہ کون تھا؟ یہ مؤکل تھا۔ اور انسان کہتا ہے کہ ”میں سویا ہوا تھا“ اچانک ایک جھونکا آیا، جھٹکا لگا میں نے دیکھا کہ کوئی بندہ ہے۔ بندہ تو کوئی تھا نہیں، دیکھا تو پورے تین بجے ہوئے تھے۔ میں نے کہا کہ تہجد کا وقت ہو گیا چلو نماز پڑھ لو۔ اس رات بڑی قبولیت کی نماز تھی ”یہ یک لخت کیسے ہو گیا؟ یہ مؤکل تھا جس نے آپ کو جگایا۔ چیزوں کے بھی مؤکلات ہوتے ہیں، سورۃ رحمن کے اندر بھی ہیں، سورۃ یسن کے اندر بھی ہیں بلکہ ہر چیز میں اور ہر طرح کے واقعات میں مؤکل ہوتے ہیں۔ لیکن یہ بغیر اذن کے نہیں کرنا چاہئے اور میں یہ کہتا ہوں کہ مؤکلات کے لئے قرآن پڑھنا ہی نہیں چاہئے۔ قرآن کو برکت کے لئے پڑھو، مؤکلات کے لئے نہ پڑھو اور اگر پتہ چل جائے کہ کہیں جنات ہیں تو ان سے بچو۔ ہمیشہ غیر جنس سے بچو۔ جنات اگر آپ سے مذاق بھی کریں گے تب بھی آپ کو اڑا کے رکھ دیں گے۔

جنات کو قابو کرنے والی بات بڑی مشکل ہے۔ جنات کی جنس اور ہے، بے جنس کے ساتھ دوستی نہ کرنا۔ ان کے ذریعے عرفان نہیں ہو سکتا عرفان کے لئے اللہ تعالیٰ نے انسان کو بنایا۔ معرفت الہی جو ہے فرشتوں کو نہیں ہے کیونکہ انہوں نے منشاء الہی کو نہیں پہچانا کہ آدم علیہ السلام کیوں تخلیق ہوئے بلکہ انہوں نے کہا کہ یہ تو فساد کرے گا اور ہم آپ کی عبادت کرتے ہیں۔ معرفت الہی ابلیس کو بھی نہیں ہے کیونکہ وہ جان نہ سکا کہ اللہ کا منشا کیا ہے؟ معرفت الہی پیغمبروں میں بھی پوری نہیں ہوئی۔ ترتیب وار بتدریج کہیں نہ کہیں آپ کو کمی نظر آجائے گی۔ معرفت الہی جو ہے وہ مکمل طور پر صرف حضور پاک ﷺ کے پاس آئی اور آپ ﷺ نے کیا؟ آپ ﷺ نے کہا کہ جو اللہ کی معرفت کا حق ہے وہ ہم ادا نہیں کر سکتے، اصل معرفت یہ ہے، باقی دعویٰ چلے آرہے ہیں۔ دعویٰ جو ہیں یہ معرفت نہیں ہے۔ جن بھی ایک دعویٰ ہے۔ حقیقت میں اللہ کی معرفت کیا ہے؟ کہ ہم اس کی معرفت کا حق ادا نہیں کر سکتے۔ مطلب یہ کہ وہ ایسی ذات ہے کہ ہم اس کی معرفت کا حق ادا نہیں کر سکتے۔ پھر درویشوں نے یہ کہا کہ اللہ کی معرفت یہ ہے کہ ہم اللہ کی معرفت حاصل نہیں کر سکتے اور اس کی یہ پہچان ہے کہ ہم اس کی پہچان نہیں کر سکتے۔ اور کوئی سوال کرو

سوال:

بزرگان دین کے واقعات کے سلسلے میں بعض اوقات بڑی غیر

مستند اور ناقابل یقین باتیں پڑھنے اور سننے میں آتی ہیں کہ اب جیسے آپ نے کہا کہ معرفت الہی حاصل ہو نہیں سکتی اور ایک مستند بزرگ فرماتے ہیں کہ میں ساری کائنات کو اپنی ہتھیلی پر دیکھتا ہوں؟

جواب:

اس بزرگ نے یہ فرمایا ہے کہ میں کائنات کو اپنی ہتھیلی پہ دیکھتا ہوں۔ انہوں نے کائنات کا کہا ہے اللہ کا تو نہیں کہا۔

سوال:

سر! کائنات بھی تو اللہ میاں کی ہے نا!

جواب:

کائنات اللہ کی مخلوق ہے۔ اس کی معرفت مخلوق کی معرفت ہے۔ میں خالق کی معرفت کہہ رہا ہوں مخلوق کی معرفت کا ہونا ممکن ہے۔ خالق کی معرفت کی بات ہو رہی ہے۔ مخلوق، مخلوق کی معرفت کی بات کر سکتی ہے۔ یہ بات شاید سلطان العارفين رحمۃ اللہ علیہ نے کہی ہو گی۔ سلطان العارفين حضرت سلطان باہو رحمۃ اللہ کا کہنا ہے کہ اٹھارہ ہزار عالم میری ہتھیلی پر ہیں۔ اور یہ بھی ان کا فرمان ہے کہ:

چودہ طبق دلیں دے اندر تنبو وانگول تانے ہو

یہ ساری باتیں جو کر رہے ہیں وہ آپ کے لئے کر رہے ہیں اور آپ کو سنانے کے لئے کیونکہ آپ ان کی بات مانتے ہو، اب انہوں نے نہ چودہ ہزار گنوائے ہیں، نہ کسی کو چودہ طبق دکھائے ہیں، اور نہ اٹھارہ ہزار عالم

کی بات سمجھائی ہے اور نہ رائی کا دانہ ہم نے ان کی ہتھیلی پر دیکھا ہے۔
 مثلاً" اگر آپ کو یہ بات سمجھ آئے تو سارا آسمان تیری نگاہ میں ہے اور
 یہ واقعی تمہاری نگاہ میں ہے۔ اتنی سی تمہاری آنکھ اور اتنا بڑا آسمان اس
 کے اندر آگیا اور ساری کائنات آنکھ کے تل میں ہے۔ کروڑوں ستاروں
 کو دیکھنے والی صرف آنکھ ہے۔ اب اگر یہ کہہ دیا کہ سارا آسمان میری
 آنکھ میں ہے اور نگاہ کو بھی آپ دل میں رکھ لو تو آپ کہہ سکتے ہو کہ
 سارا آسمان میری ہتھیلی پر ہے، یہ Synmbol ہے۔ اب ایک ستارہ
 آپ لے لو تو اس کی روشنی زمین پر آنے میں کروڑوں سال لگ
 جائیں۔ کروڑوں سال نور چاہئیں اس کو۔ سال نور آپ کو پتہ ہو گا ہی۔
 روشنی کی رفتار کیا ہے؟ ایک لاکھ چھیاسی ہزار میل فی سیکنڈ، پھر گھنٹے بناؤ،
 سالوں کے سیکنڈ بناؤ، پھر ضرب دو۔ تو کروڑہا سال سے روشنی زمین پر ہے،
 انہوں نے کیسے دیکھ لیا؟ بس دیکھ لیا اور اوراک کر لیا۔ پھر وہ یہ کہتے ہیں
 کہ جو کچھ ہے یہ غیر ہے اور یہ سب وہم و خیال ہے، ہونا نہ ہونا، بات
 صرف اللہ کے امر کی ہے اور ہم امر کو جانتے ہیں۔ بات اتنی ساری ہے۔

جلوے میری نگاہ میں کون و مکاں کے ہیں

جب تو مالک کون و مکان کے ساتھ ہو گیا تو تمہاری نگاہ میں جلوے کون و
 مکان کے ہی ہوں گے۔ یہ صرف ماننے والے کی بات ہے۔ نہ ماننے
 والے تو حضور اکرم ﷺ کے بارے میں یہ نہیں مانتے کہ آپ
 سب کچھ جاننے والے ہیں۔ اس لئے آپ اس بات پہ گھبرایا نہ کرو کہ
 بزرگ جانتے ہیں یا نہیں جانتے۔ مثلاً" میں ایک بات جانتا ہوں کہ ہر

آدمی مر جائے گا۔ کیا اس بات میں کوئی دقت ہے؟ بلکہ یہ سب جانتے ہیں کہ یہ سارا عالم فانی ہے، جو پیدا ہوا وہ فانی ہے۔ اسی طرح علم بنتا ہے اور پھر بڑھتا جاتا ہے۔۔۔۔۔

سوال:

یہی تو میں کہہ رہا تھا جو آپ نے فرمایا کہ ہمارے نبی کریم ﷺ نے فرمایا کہ یہ عرفان کی حد ہے تو یہ تو ایک عام آدمی بھی جانتا ہے کہ ہم خدا کو نہیں جان سکتے!

جواب:

ناں! ناناں! اگر عام آدمی یہ بات کہے گا تو یہ گستاخی ہوگی۔ اگر کوئی شخص یہ کہے کہ ہم خدا کو نہیں جان سکتے تو یہ بڑی گستاخی ہے۔ اللہ کو جاننے کے بعد اگر کوئی یہ کہے کہ ہم اس کو جان نہیں سکتے تو یہ پہچان ہے۔ اللہ کہتا ہے کہ میں نے مخلوق کو پیدا کیا کہ میں پہچانا جاؤں۔ ایک عام آدمی اگر کہتا ہے کہ میں اللہ کو نہیں پہچانا چاہتا تو وہ گستاخ ہے اور کافر ہے۔ دوسرا آدمی کہتا ہے کہ مجھے اللہ کو پہچاننے کی خواہش ہے تو کہو کہ اچھا کوشش کرتے ہیں۔ عمر گزری چلتے چلتے۔ قطرہ سمندر میں جا ملا اور پھر سمندر بہت وسیع نکلا۔ آخر کار قطرہ کہتا ہے کہ سمندر کی وسعت سمجھ نہیں آئی۔ لیکن یہ بات وہ اس راستے پہ چلنے کے بعد کہنے کے قابل ہوا اور یہ ادب سے کہا ہے۔ پہلا شخص جس نے سفر شروع ہی نہیں کیا وہ اگر ایسا بیان دے تو سمجھو وہ گستاخی سے کہہ رہا ہے۔ اس لئے کافر بھی یہ بات کہہ سکتا ہے کہ ہم اللہ کو سمجھ نہیں سکتے، اور یہ جو علم والا کہے گا

کہ ہم اللہ کو سمجھ نہیں سکتے، یہ ادب ہے۔ کئے گا۔ مثلاً "ایک شخص کہتا ہے کہ تیرے ابا کی کتنی طاقت ہے؟ وہ جواب دیتا ہے کہ ابا کی کوئی طاقت نہیں ہے۔ دوسرا شخص کہتا ہے تیرے ابا کی طاقت کتنی ہے؟ کہتا ہے ابا کے ساتھ تو محبت ہی محبت ہے، میں طاقت کو نہیں مانتا۔ اب سمجھ آئی کہ پہچان میں کیا فرق ہوتا ہے؟ ایک شخص کہتا ہے تیرے دوست کا کیا حال ہے؟ وہ کہتا ہے ہم نے کبھی اپنے دوست کی طرف دیکھا ہی نہیں۔ یہ گستاخ آدمی ہے۔ دوسرا شخص کہتا ہے کہ تیرے دوست کا کیا حال ہے؟ تو وہ کہتا ہے اس کی طرف ہم کبھی دیکھ ہی نہیں سکتے۔ یہ شوق والا شخص ہے۔ تو دونوں نے دوست کی طرف آنکھ اٹھا کر نہیں دیکھا۔ ایک نے گستاخی سے اور دوسرے نے ادب سے۔ گستاخ آدمی بھی آنکھ اٹھا کر نہیں دیکھتا اور مودب بھی نہیں دیکھتا، اس فرق کو ضرور سمجھو پھر بات سمجھ آئے گی۔ اس لئے پہچان کی بات عام آدمی کی بات نہیں ہو رہی۔ عام آدمی کا فارمولا اور ہے۔ اللہ کا منشا ہے کہ میں پہچانا جاؤں۔ تو اس کو پہچاننے کی کوشش کرو۔ پہلے اپنے آپ کو پہچانو گے تب اللہ کو پہچان پاؤ گے۔ میں نے آپ کو کتنی بار سمجھایا ہے کہ اگر آپ اپنے کان کو دیکھو تو یہ کوئی اور شے مانگتا ہے۔ کان کیا مانگے گا؟ آواز مانگے گا آواز کسی اور کی مانگے گا۔ نگاہ جو ہے کسی اور طرح کے منظر مانگے گی۔ تو گویا کہ آپ کا تمام جسم جو ہے یہ غیر کائنات سے متعلق ہے یعنی باہر کی کائنات سے متعلق ہے۔ اس طرح دل بھی کسی دلبر کی اطاعت سے متعلق ہے اور روح کائنات کے مالک سے متعلق ہے۔ جب آپ مقام روح پہ آؤ گے تو آپ مالک کائنات سے متعلق ہو جاؤ گے۔ اگر اپنی نگاہ

تک رہو گے تو نظر تک پہنچو گے۔ نظر کیا مانگتی ہے؟ کسی اور کا جلوہ۔
 کان کس کی آواز سننا چاہتا؟ کسی اور کی، ذہن کیا سوچتا ہے؟ کسی کا خیال،
 دل کیا چاہتا ہے؟ کسی اور کی دلبری۔ روح جو ہے یہ مالک کی بات سنتی
 ہے کہ مالک کیا ہے۔ گویا اپنی روح کو پہچان لو تو گویا آپ نے امر الہی
 پہچان لیا۔ جب آپ نے امر الہی پہچان لیا تو کچھ نہ کچھ اور آگے چلیں
 گے۔ پھر آپ یہ پوچھیں گے کہ ارادے بنتے کیسے ہیں؟ ارادے ٹوٹتے
 کیسے ہیں؟ دعا منظور کیسے ہوتی ہے دعا نامنظور کیسے ہوتی ہے؟ اور پیغمبر پر
 ایمان لانا کیوں ضروری ہے؟ اللہ کا منشا کیا ہے؟ میرے ہونے کا کیا فائدہ؟
 میرے نا ہونے کا کیا فائدہ ہے؟ مجھے بھیجا کیوں گیا؟ پھر مجھے بلایا کیوں گیا؟
 ان سوالوں کا جواب حاصل کرو گے تو ساری معرفت حاصل ہو جائے گی۔
 اس لئے یہ جان لو کہ معرفت الہی آسان ہے۔۔۔۔۔ آگے بولو۔۔۔۔۔
 اور سوال بولو۔۔۔۔۔ پوچھو۔

سوال:

سائنس کی رو سے ذہن میں خیال آتا ہے اور ذہن جو ہے وہ
 Reflexes کو کنٹرول کرتا ہے۔ جب کہ دین میں دل کا زیادہ ذکر ہے۔
 اس بارے میں وضاحت فرمائیں۔

جواب:

دین کے اندر ذہن، دل اور روح کی ایک Boundry Line
 ہے کوئی سائنس آج تک یہ طے نہیں کر سکی کہ یہاں ذہن ختم ہو جاتا
 ہے اور یہاں سے دل شروع ہوتا ہے۔ سائنس میں صرف ذہن اور دل

کی اصطلاح ہے۔ سائنس یہ نہیں بتا سکتی کہ ذہن میں جو خیال آتے ہیں وہ کہاں سے آتے ہیں اور کسی ذہن میں آنے والا خیال تو کئی زمانوں پر محیط ہوتا ہے۔ مثال کے طور پر پاکستان بنانے کا خیال کس کو آیا اور کیسے آیا؟ یہ ایک آدمی کا خیال تھا اور ہمارے لوگوں کا نصیب بن گیا۔ اسی طرح کسی ایک آدمی کو جنگ کا خیال آیا اور بے شمار لوگوں کا نصیب خراب ہو گیا۔ جس طرح آنے والے زمانے کا خیال ہوتا ہے اسی طرح بعض اوقات گزرے ہوئے زمانوں کا خیال ہوتا ہے اور بعض اوقات حال کا خیال ہوتا ہے اور یہ اچانک ہوتا ہے۔ سائنس اور مذہب کا جو اختلاف ہے، وہ دراصل اختلاف ہے ہی نہیں، صرف سائنسی بندے اور مذہبی بندے میں اختلاف ہے۔ سائنس جو ہے وہ اللہ تعالیٰ کی حکمت کا نام ہے اور مذہب اللہ تعالیٰ کی عبادت کا درجہ ہے۔ یہ دونوں اللہ کی طرف سے مہربانیاں ہیں۔ مگر بندوں نے اسے آپس میں اختلاف بنا دیا۔ آپ کے اندر دماغ اور دل ہے۔ اب دماغ اور دل کا فرق یہ ہے کہ جب آپ کوئی چیز حاصل کرنا چاہو گے تو یہ دماغ ہے اور جب آپ کوئی چیز دینا چاہو تو دل ہے۔ اگر آپ ایثار کرنا چاہو تو یہ دل ہے، اور اگر آپ حاصل کرنا چاہو تو یہ دماغ ہے۔ دماغ عام طور پر حاصل کرنے پر خوش ہوتا ہے اور دل عام طور پر دے کر خوش ہوتا ہے۔ سائنس اور مذہب کے فرق کو آپ اس طرح سمجھو کہ مستقبل کا خیال کرنے والی اور مستقبل کی آسائشوں کا خیال کرنے والی چیز کو سائنس کہتے ہیں اور مذہب ماضی کے رشتے جوڑنے والا ہوتا ہے۔ مذہب کسی کے ساتھ کلمہ پڑھ کے نسبت قائم رکھنے کو کہتے ہیں۔ مذہب عبادت کی طرف رجوع کرتا ہے، اور

سائنس عبادت کی بات نہیں کرتی بلکہ سائنس آسائش کی بات کرتی ہے۔ دونوں میں فرق یوں سمجھ لو۔ اس فرق کو ایسے سمجھو کہ سائنس ایک ایسا بحری جہاز بناتی ہے جو ڈوبے نہ۔ دماغ سے پوچھو تو وہ کہے گا یہ Ship ڈوبنے نہ پائے۔ اگر دماغ سے پوچھو کہ منزل مقصود کہاں ہے تو وہ یہ نہیں بتائے گا۔ منزل مقصود بتانا دل کا کام ہے۔ اگر دماغ سے پوچھیں کہ موسم کیسے بدل گئے ہیں؟ تو وہ کہتا ہے کہ ہوا کی وجہ سے اور سورج کی گردش کی وجہ سے اور زمین کی وجہ سے، حرکت کی وجہ سے اور یہ خط جدی اور خط استوا کی وجہ سے اور سورج کی روشنی کی وجہ سے۔ دماغ کی یہ باتیں ٹھیک ہیں مگر دماغ سے اگر پوچھیں کہ یہ بتاؤ کہ سورج، سورج کیوں ہے تو وہ کہتا ہے کہ یہاں ہم فیل ہیں۔ پھر پوچھو دن دن کیوں ہے اور رات رات کیوں ہے؟ تو وہ کہے گا کہ سورج کی حرکت سے دن رات پیدا ہو رہے ہیں اور زمین کی حرکت سے دن رات پیدا ہو رہے ہیں۔ اور اگر اس سے پوچھو کہ زمین کو متحرک کس نے کیا؟ کہتا ہے یہاں آکر سائنس فیل ہو جاتی ہے۔

سائنس زمین کی حرکت کے نتیجے نکالتی رہتی ہے کہ کس طرح اس میں تغیر ہو گا، تبدیل ہو گا۔ لیکن زمین کو حرکت دینے والی کیا شے ہے اور کون سی طاقت ہے؟ یہاں آکر سائنس فیل ہو جاتی ہے۔ سائنس فطرت تک پہنچتی ہے اور مذہب فاطر تک پہنچتا ہے اور اگر تم فاطر تک نہ پہنچو، تو پھر سائنس تمہاری گمراہی ہے۔ اب آپ دیکھو کہ سمندر، جہاز اور دوسرے واقعات سائنس کی بدولت ہیں مگر پھر بھنور کیا ہے۔ یہ مقدر ہے۔ یہ مقدر کس نے بنایا؟ یہاں سائنس فیل ہو جاتی ہے۔

سائنس کا علم کیا ہے؟ سب قومیں جو ہیں یہ اپنا دفاع چاہتی ہیں اور اپنے دفاع کے لئے اور موت سے بچنے کے لئے دوسری قوموں پر Attack کی تیاری کر رہی ہیں۔ یہ ہے تمہاری سائنس۔ بس سائنس کا اتنا سا علم ہے۔ سائنس کا کام یہ ہے کہ دفاع کو Attack سے کنٹرول کرتی ہے اور دوسرا ملک بھی دفاع کو Attack سے کنٹرول کرے گا تو

In order to have peace they are preparing for war

and they will go to War

سائنس بیچاری کا کل کنٹرول یہ ہے کہ امن کی خاطر جنگ لڑے گی اور یہ ہے اصل فساد۔ اگر ہم مذہب کی طرف جائیں تو مذہب میں دوسرے کا حق زیادہ ہے۔ یعنی دوسرے شخص کو حق دو۔ سائنس کو اگر Negativity سے بچالیا جائے اور نقصان دینے سے بچالیا جائے تو یہ سائنس مذہب ہے۔ جس طرح سائنس نے انسان کی خدمت کی ہے اور زندگی کو آسانی دی ہے تو اگر زندگی سائنس کو قبول کر لے تو اس طرح کی سائنس عبادت ہے، مذہب ہے۔ لیکن ہماری زندگی نے سائنس قبول نہیں کی ہے۔ آسائش کی ساری باتیں دیکھ لو، آسائش اور آرام سے رہنا بیماری کا باعث ہے۔ اگر آپ ٹھنڈے کمرے میں بیٹھے ہو اور باہر گرمی میں نکل آؤ تو بیماری ہو سکتی ہے۔ ہماری Medicine بہت Develop کر گئی ہے، سائنس نے بہت ترقی کر لی ہے مگر بیماری ختم نہیں ہو سکتی۔ اور دیکھو کہ لاہور کتنا بڑا میٹروپولیٹن شہر ہے اور میٹروپولیٹن بڑا طاقت ور شہر ہوتا ہے لیکن آپ بھی جانتے ہیں، ہم بھی جانتے ہیں، کہ شہر میں چھڑ بڑے ہیں۔ بڑی شرمندگی کی بات ہے۔ کھیاں بڑی

ہیں کمروں میں چھپکیاں ہیں۔ بڑے افسوس کی بات ہے۔ اور بڑی شرمندگی کی بات ہے۔ بیسویں صدی گزار رہے ہیں ہم لوگ اور ہم اتنے بڑے مہذب لوگ ہیں اور کمپیوٹر کی Age میں رہ رہے ہیں مگر مچھر، مکھیاں اور چھپکیاں اسی طرح زندہ ہیں۔ اب اصل بات کی طرف آؤ کہ سائنس نے آپ کو کیا دیا ہے اور کیا نہیں دیا، اس بات کو چھوڑو اور مذہب نے کیا کیا اور کیا نہیں کیا۔ اس کے علاوہ اب یہ سوچو کہ آپ کی زندگی چار روزہ ہے۔ سائنس کے ذریعے اپنی زندگی Develop کرو اور مذہب کے ذریعے عبادت کرو۔ اور آرام سے رخصت ہو جاؤ۔ بہتر بات یہ ہے کہ سائنس اور مذہب کو آپ ملا کر چلو۔ اپنی اس طرح کی گاڑی سے اپنے آخری مقام تک۔ اس لئے بہتر بات یہ ہے کہ ملا کے چلاؤ سائنس کو اور مذہب کو، یعنی کہ دل کو اور دماغ کو۔ اس طرح ساری باتیں ٹھیک ہو جائیں گی۔

اب آخر میں دعا کرو۔ دعا کیا کی جائے؟ پہلی دعا تو یہ کی جائے کہ یا اللہ تعالیٰ ہم لوگوں کو آخری وقت تک صحت اور عافیت سے رکھ۔ یا رب العالمین جو ہمارے عزیز بیمار ہیں ان کو شفا عطا فرما۔ یا رب العالمین جو لوگ اندیشے میں ہیں ان کے اندیشے دور فرما۔ یا رب العالمین جو لوگ ضرورت مند ہیں ان کی ضرورتیں پوری فرما اور جن کے حالات کمزور ہیں ان کے حالات بہتر فرما۔ یا رب العالمین ہمیں دین اور دنیا کے اندر بہتری عطا فرما اور استقامت عطا فرما۔

ہماری یہ زندگی اور وہ زندگی دونوں بہتر ہوں۔ اپنا فضل رکھ اور اپنے حبیب ﷺ کی محبت عطا فرمائے رکھ اور ملک کے حالات جو

ہیں یہ بھی ایسے بہتر کر دے کہ ملک آنے والے زمانوں تک ہمیشہ رہے
 اور اسلامی شخص کے ساتھ رہے۔ کابل کو ہمارے لئے اندیشہ نہ بنا۔ یا
 رب العالمین کابل کو اسلام کے حوالے سے آزاد فرما اور یہ بھی اسلامی
 شخص کے ساتھ گامزن ہو اپنی ترقی پر۔ اور یہاں سے لے کر وہاں تک
 پورے کا پورا اسلامی Belt بن جائے۔

صلی اللہ تعالیٰ علی خیر خلقہ و نور عرشہ سیدنا و سندنا و
 حبیبنا محمد و آلہ و اصحابہ اجمعین۔ برحمتک یا ارحم
 الراحمین۔



- ۱۔ کوئی اس طرح کی جامع وضاحت فرمائیں کہ عبادت کا مفہوم بھی سمجھ آ جائے اور ہم اسے اپنی ذاتی زندگی میں آسانی سے نافذ بھی کر سکیں!
- ۲۔ اللہ نے انسان کو اپنی فطرت کے مطابق بنایا ہے۔ اس فطرت کے اندر رہ کر عبادت کرنے کا کیا مفہوم ہے؟
- ۳۔ قرآن مجید میں مختلف جگہوں پر اللہ تعالیٰ کا بیان پوری طرح سمجھ میں نہیں آتا۔ اس میں کیا حکمت پوشیدہ ہے؟
- ۴۔ اپنی ذات کو سمجھنے کے لئے کائنات کو سمجھنا کیوں ضروری ہے؟

۴

۱- اگر کسی در نماز یا در دعا یا در هر یک از اینها اشتباه کند و بپوشد یا بگوید یا بکند یا بگوید یا بکند یا بگوید یا بکند

۲- اگر کسی در نماز یا در دعا یا در هر یک از اینها اشتباه کند و بپوشد یا بگوید یا بکند یا بگوید یا بکند یا بگوید یا بکند

۳- اگر کسی در نماز یا در دعا یا در هر یک از اینها اشتباه کند و بپوشد یا بگوید یا بکند یا بگوید یا بکند یا بگوید یا بکند

۴- اگر کسی در نماز یا در دعا یا در هر یک از اینها اشتباه کند و بپوشد یا بگوید یا بکند یا بگوید یا بکند یا بگوید یا بکند

سوال:

گزارش یہ ہے کہ میں نے ایک حدیث رسول اللہ ﷺ پڑھی ہے کہ (میری جان قربان ہو آپ پر) فرمایا کہ پانچ زمانے ہوں گے، پہلا زمانہ دین کا، دوسرا حیا کا، تیسرا وفا کا، چوتھا مدارات کا، پانچواں ریا کا اور خود غرضی کا۔ اب دیکھیے ہم اس زمانے میں ہیں جس میں زیادہ تر Majority جو ہے وہ ریا اور خود غرضی میں ہے۔ اب Individual طریقے سے ہم سوچیں، شخصی طریقے سے سوچیں تو ہر آدمی کے لئے اپنی اپنی توبہ ہے۔ اپنے گناہوں سے توبہ کرے یا اپنے اعمال پر نظر ڈالے کہ اس کے اعمال کی قیمت کیا ہے، پانچ فیصد ہے، دس فیصد ہے کہ بیس فیصد ہے۔ اس پر فکر کرے اور اس کی قیمت لگائے۔ گناہ ہے تو اس سے توبہ کرے، اللہ غفور الرحیم ہے اسے بخشے گا، یہ تو ہوئی ذاتی توبہ اور اجتماعی توبہ کا مطلب ہے کہ یہ جو ہے ریا اور خود غرضی کا زمانہ، آپ کی اس مجلس میں بیٹھنے سے ایک فائدہ ضرور ہو گا کہ ہم ایک زمانہ پیچھے، مدارات کے زمانے میں داخل ہو جائیں گے یعنی کہ کسی کو تکلیف ہوگی تو اس کا ہم ساتھ دیں گے، کسی کو درد ہو گا تو اس کی دوا کریں گے، اگر کوئی گر گیا تو اس کو اٹھائیں گے۔ اگر اس سے پہلے بھی مل بیٹھیں گے تو وفا کا زمانہ

آسکتا ہے۔ اب میں یہ نہیں کہتا کہ اچھے لوگ نہیں ہیں، اس ریا اور خود غرضی کے دور میں بھی مدارات والے ہیں، ابھی بھی وفا والے ہیں، ابھی بھی حیا والے ہیں، اگر یہ نہ ہوں تو دنیا چل ہی نہ سکے۔ اجتماعی صورت میں مقصد حاصل کرنے کا یہی طریقہ ہوتا ہے، جیسا کہ آپ نے شروع کیا ہے۔ اس طرح ہم کم از کم ایک دور تو پیچھے چلے جائیں گے، اتنا تو ہو کہ ہم کسی کا دکھ درد سنیں، کسی کی جان چھڑوائیں.....

جواب:

سوال کا شکریہ۔ اس کی ایک صورت تو یہ ہے کہ جو حضرات یہاں تشریف لاتے ہیں وہ Interest لیتے ہوئے ایک دوسرے کے لئے دعا کی حد تک اور اعمال کی حد تک کام کریں۔ فرض کرو ہمارا دعویٰ یا خواہش یہ ہو کہ ہم لوگ پھیل کر بہت دور تک جا سکتے ہیں، تو یہ تو بڑی آسان سی بات ہے کہ آپ اپنے متعلقین اور ساتھی مہیا کر سکتے ہو، اگر ہم یہاں کمرے میں بھر گئے تو خود بخود ہی باہر میدان میں نکل آئیں گے۔ اس لئے اس فکر کے پھیلنے کا آسان طریقہ یہ ہے کہ آپ اس خیال کے ساتھ چلو اور اطمینان سے ایک آدمی دوسرے آدمی کے ساتھ چلتا جائے، بات بن جائے گی، تعداد بن جائے گی۔ پہلے ہم یہاں تعداد میں Saturate ہوں تو پھر ہم دس بیس آدمی نکلنے کے قابل ہو جائیں گے۔ تو نکلنے سے پہلے تعداد کے اندر اضافہ کریں۔ مطلب یہ کہ اس طرح آہستہ آہستہ بات پھیلتی جائے گی:

دل کی گہرائیوں سے جب نکلے
پھیلتی جائے بات کی خوشبو

مطلب یہ کہ بات اگر دل کی گہرائی سے نکلے تو خود بخود پھیلے گی۔ اب بجائے اس کے کہ ہم فاصلے طے کر کے لوگوں کو بلائیں ان کو پاس بلا کے کہہ سکتے ہیں۔ تو ہم خیال لوگوں کو بلانے کے لئے آپ لوگ کردار ادا کر سکتے ہو۔ پھر ایک آدھ آدمی چلتے چلتے 'پرڈیسی پیدل' بس پہ 'کہیں نہ کہیں سے آ سکتا ہے۔ اس طرح ایک صورت حال پیدا ہو جائے گی 'پھر ہر طبقہ خیال کے لوگ آ جائیں گے اور انشاء اللہ تعالیٰ یہیں خیال تکمیل پا جائے گا۔ کیا خیال ہے آپ کا۔ ورنہ ہم اجلاس کریں 'جلسہ کریں تو اس میں خیال کو ماننے والے 'خیال کو مسترد کرنے والے 'تائید کرنے والے 'تنقید کرنے والے 'بحث کرنے والے سب جمع ہو جائیں گے اور پھر لمبی چوڑی بحث کی صورت بن جائے گی۔ پہلے ہم اپنے Basic Group کو Sound کر لیں 'اس کے بعد ہم باہر نکل سکتے ہیں۔

Let us try to make ourselves effective کیا خیال ہے

آپ کا؟ اب کوئی دوسرا سوال کریں۔

سوال:

سر کوئی اس طرح کی جامع وضاحت فرمائیں کہ عبادت کا مفہوم بھی سمجھ آ جائے اور ہم اسے اپنی ذاتی زندگی میں آسانی سے نافذ بھی کر سکیں؟

جواب:

ہمارا مضمون جو اصل میں Throughout چلا آ رہا ہے 'وہ یہ ہے کہ ہم انفرادی سطح پر خیال کو کس طور پر سمجھیں کہ ہماری ذاتی زندگی

ہر قسم کی Disturbance سے آزاد ہو جائے اور ہماری عبادت جو ہے وہ بھی تفکرات سے محفوظ ہو جائے۔ مقصد یہ ہے کہ یہ زندگی بھی خوش گوار رہے اور یہاں سے رخصت بھی خوشگوار ہو۔ مدعا تو اتنا سہرا ہے۔ اس مدعا کو سمجھنے کے لئے آپ اس مسئلے کی فلاسفی کو سمجھو، اس کا اصل سمجھو، جوہر سمجھو۔ ایک اہم سوال پر غور کرنا چاہئے کہ عبادت کیا ہے؟ اب عبادت کے سلسلے میں بحث کی کوئی بات نہیں۔ صرف اللہ کے حکم کو بجالانا ہے! اس کو Define کرنے کی کوئی ضرورت نہیں ہے۔ جو فرائض اللہ نے مقرر فرمائے ہیں ان کی بجا آوری عبادت ہے۔ اللہ کریم کے احکامات جو اللہ کریم کی طرف سے نازل ہوتے ہیں انسان پر، وہ اللہ کریم کے اپنے پیغمبروں کے ذریعے ہم تک پہنچتے ہیں۔ مختلف زمانوں میں پیغمبر آئے اور آخر میں ہمارے لئے سرکارِ دو عالم کی ذات گرامی کی تشریف آوری ہوئی۔ تو وہ جو احکامات اور ارشادات، بلکہ جو بھی آپ کا فرمانا ہے وہ ہمارے لئے اللہ کا حکم ہے۔ اگر اس میں کچھ کرنے کا کہا گیا ہے تو وہ کرنا عبادت ہے، کچھ نہ کرنے کے لئے کہا گیا ہے تو اس کا نہ کرنا عبادت ہے۔ اس لئے ہمارے لئے عبادت کا مفہوم بڑا واضح ہے۔ انسان عبادت ضرور کرے گا۔ وہ اللہ کریم کی عبادت کرے گا اس طریقے سے جیسا کہ پیغمبر ﷺ نے فرمایا ہے۔ یہ اس انسان کا دین ہو گا۔ اس دین کے حوالے سے وہ عبادت کرے گا۔ انسان جو کام دین کے حوالے سے کرے گا وہ عبادت ہو گا۔ دین اللہ کے ارشادات کا نام ہے۔ ارشاد کو ہم براہ راست سمجھ نہیں سکتے۔ اس لئے اگر ایک شخص پوچھتا ہے کہ جی میرے لئے کیا ارشاد ہے۔ ”تیرے لئے یہ ارشاد ہے کہ نماز پڑھو“۔ کوئی دوسرا شخص پوچھتا ہے کہ جی میرے لئے کیا ارشاد ہے؟ ”تیرے لئے یہ

ارشاد ہے کہ پیسے خرچ کر کے آجا۔ مطلب یہ ہے کہ منع کی گئی باتوں سے رکنا اور حکم پورا کرنا۔ چاہے انسان کو سمجھ آئے یا نہ آئے کہ یہ احکامات جو ہیں 'Positive یا Negative ہیں' ان کا بجالانا عبادت ہے۔ یہ عبادت انسان نے کرنی ہے 'اسی زندگی میں کرنی ہے اور اس زندگی سے ہٹ کر نہیں کرنی۔ اب یہاں صاحبان غور کے لئے ایک مسئلہ غور والا ہے کہ یہ عبادت یعنی اللہ کریم کے جو احکامات پیغمبروں کے ذریعے آئے ہیں اور یہ سارے کے سارے 'سب لوگوں کے لئے بغیر کسی Exception کے Uniformly Applicable ہیں' یہ بڑا غور والا پوائنٹ ہے کہ اللہ کریم نے ہر مسلمان کے لئے بغیر کسی Exception کے نماز کو فرض قرار دیا اور اگر بات صرف یہیں تک ہوتی تو پھر سب لوگوں کو Uniform Character ملتا 'کردار یکساں پیدا ہوتے یعنی اگر یکساں عمل ہو رہا ہے تو یکساں کردار پیدا ہوتے۔ ایک تو عمل برابر ہے، دوسرا حکم دینے والا وہی ایک ہی ہے تو زندگی یکساں پیدا ہوتی۔ مگر زندگی یکساں پیدا نہیں ہو رہی' اب یہ بڑی Important بات ہے! دور یکساں نہیں جیسا آپ نے پہلے کہا تھا کہ ادوار آئیں گے، سرکار کا ارشاد گرامی ہے..... دور یکساں نہیں، زندگی یکساں نہیں..... اس لئے مختلف خیال اور کردار کے لوگوں کے Involve ہونے سے نتیجہ غیر برابر نکلتا ہے۔ کیونکہ زندگی Basically غیر برابر ہے۔ آپ بات سمجھ رہے ہیں، غور کر رہے ہیں؟ مثلاً "ایک آدمی کو عبادت نے ولی بنا دیا، دوسرا عبادت میں لگا ہوا تھا، پیچھے چوری ہو گئی اب یا تو گارنٹی ہو کہ عبادت کے دوران چوری نہیں ہوگی یا پھر تالا چابی کا انتظام ہو۔ عبادت یکساں ہے، احکام یکساں ہیں، عبادت کے نتائج بھی یکساں ہیں لیکن عموماً "کردار یکساں نہیں

ہیں تو یکساں طرز عمل غیر یکساں نتیجہ برآمد کرے گا۔ جب یہ بات سمجھ نہیں آتی تو لوگ بحث کرتے ہیں۔ حالانکہ حکم ایک ہے اور منفعت ایک ہے اور اس حکم کی بجا آوری کا نتیجہ بھی ایک ہے۔ لیکن چونکہ حکم دینے والی ایک ایسی اتھارٹی ہے جس نے انسانوں کو الگ الگ ماحول میں پیدا کر دیا لیکن عبادت کے احکام ایک جیسے ہیں۔ اس لئے الگ الگ انسان جب اللہ کے احکام کو قبول کرتے ہیں تو نتیجہ ایک سا نہیں ہوتا۔۔۔ اللہ کریم کا ہر حکم جب بھی آپ بجالائیں گے، عبادت ہو گا۔ اللہ کریم نے اپنے احکامات آپ تک پیغمبروں کے ذریعے بھیجے۔ اللہ کریم کے کچھ احکامات آپ کو اپنی زندگی کے حوالے سے ملتے ہیں مثلاً "جو قدرت کی طرف سے فرض ہو اسے پورا کرنا عبادت ہے۔ اگر سانس لینا فرض ہے تو سانس کی حفاظت عبادت ہے۔ اگر اولاد کی پرورش کرنا فرض ہے تو ان کی دیکھ بھال بھی عبادت ہے۔ اگر آپ کا اپنے ماحول میں گزارہ کرنا فرض ہے تو پھر یہ عبادت ہے۔ اب یہاں ایک چیز بڑے غور والی ہے کہ وہ جو Uniform عبادت کی بات فرمائی گئی یعنی سب کے لئے برابر عبادت، وہ تو ایک ملت کے لئے عبادت کا Collective تصور ہے، Collective حکم ہے، اس کا مطلب یہ ہے کہ ایک ملت کے طور پر یہ آپ کا تشخص ہے اور ایک امت کے طور پر یہ آپ کے لئے فلاح کا راستہ ہے اور جب آپ نماز پڑھ چکو تو پھر آپ الگ الگ ہو جاؤ اور اپنے اپنے کاروبار میں لگ جاؤ۔ اب کوئی گاہک ہے، کوئی دوکاندار ہے، کوئی بندہ ہے، کوئی صاحب ہے۔ یہ سب الگ الگ ہیں مگر عبادت میں یہ سب ایک صف میں ہیں:

ایک ہی صف میں کھڑے ہو گئے محمود و ایاز
 نہ کوئی بندہ رہا اور نہ کوئی بندہ نواز
 بندہ و صاحب و محتاج و غنی ایک ہوئے
 تیری سرکار میں پہنچے تو سبھی ایک ہوئے

یہ شعر بڑا غور طلب ہے کہ جب سارے تیری سرکار میں ایک
 ہیں تو پھر بندہ و صاحب و محتاج کی تقسیم ہی کیوں ہے؟ جب بندہ و
 صاحب و محتاج نے عبادت میں ایک ہو جانا ہے تو پھر عبادت سے پہلے
 کیوں نہیں ایک ہو جاتے۔ دراصل سب مسلمانوں کا ایک ہو جانا ہی
 عبادت ہے اور عبادت کا اصل ہے ایک ہو جانا۔ تم تو پہلے ایاز اور غزنوی
 بناتے ہو اور پھر ایک ہوتے ہو۔ پہلے غزنوی کو توڑ پھر ایاز اور غزنوی کو
 برابر کر دے، یہ ہے عبادت! تو اللہ کی عبادت کا مفہوم غزنوی اور ایاز کو
 برابر صف میں کھڑا کرنا ہے۔ لہذا اللہ والوں کا مفہوم، غزنوی کا مال اٹھا
 کے ایاز کو دے دینا ہے۔ جب عبادت کا مفہوم برابر کرنا ہے تو برابری ہی
 عبادت ہے۔ مدعا یہ ہے کہ سارے ہی ایک جیسے ہو گئے اور سب سے
 بڑے Reform کرنے والے، اللہ کی طرف سے تشریف لانے والے،
 کائنات کی تخلیق کے جو باعث ہیں، حضور پاک ﷺ آپ نے
 بھی پیٹ پر پتھر باندھا۔ یہ آپ کہتے ہو کہ آپ کی کتابوں میں لکھا ہوا
 ہے۔ آپ نے عمل کر کے بتایا کہ آپ کی ذات گرامی باقیوں سے اسباب
 میں بہتر نہیں، احوال میں بہتر ہے، اقوال میں بہتر ہے اور مقامات میں بلند
 ہے۔ لیکن یہ جو حال ہے، دنیاوی حالات ہیں، اس میں آپ نے اپنے
 آپ کو سب کے برابر رکھا۔ جب عبادت کا تصور دینے والے کا یہ حال
 ہے تو آج عبادت بیان کرنے والے لوگ اگر اس حال کے علاوہ ہوں تو

عبادت کو کیسے بیان کریں گے؟ لہذا عبادت کا مفہوم دینے والا اگر حالات میں عبادت کا تصور دینے والوں سے مختلف ہے تو اس کے لئے لوگوں کو یہ حکم دینا صحیح نہیں ہے کہ آپ عبادت میں آؤ ہر چند کہ عبادت کا نظام صحیح ہے۔ لہذا اس پہ غور کریں۔ یہاں ایک نقطہ بڑا ضروری ہے کہ عبادت نے ایک بڑا اہم کام یہ کیا کہ جو شخص اپنے معاشرے سے یا اپنے مقام سے یا اپنے ساتھیوں سے الگ ہو گیا یا ان سے مال زیادہ حاصل کر لیا، اس کو ایک یکساں Form of عبادت میں بلا کے اس کی تبدیلی کی گئی۔ اس بات کو سمجھنے کے لئے ایک واقعہ سنو کہ سرکارِ دو عالم ایک دفعہ تشریف لے جا رہے تھے، ایک پختہ مکان بن رہا تھا، آپ نے پوچھا یہ کس کا مکان ہے۔ نام بتایا گیا صحابی رضی اللہ عنہ کا۔ وہ صحابی رضی اللہ عنہ جب مسجد میں تشریف لائے اور سلام کیا تو آپ ﷺ نے سلام کا جواب نہیں دیا۔ صحابی رضی اللہ عنہ نے لوگوں سے پوچھا کہ مجھ سے کوئی غلطی ہو گئی ہے کیا؟ انہوں نے کہا اور بات تو کوئی نہیں، صرف تیرے مکان کے بارے میں پوچھا گیا تھا۔ وہ صحابی رضی اللہ عنہ جا کے مکان گرا آئے۔ واپس آ کے حضور پاک ﷺ کو سلام کیا۔ آپ نے سلام کا جواب دیا اور فرمایا کہ ”تم یہاں رہنا چاہتے ہو جب کہ ہم یہاں سے نکلنا چاہتے ہیں۔“ تو مدعا یہ ہے کہ وہ جو عبادت کا تصور ہے اس کے اندر ایک عمل عبادت کے علاوہ بھی ہے، جس پر کسی سازش کی وجہ سے آج تک گردوغبار رکھا گیا اور وہ گردوغبار کسی Reaction میں رکھا گیا ہے کہ کہیں اس میں سوشلزم نہ آ جائے، کیمونزم نہ آ جائے، کچھ اور واقعات نہ ہو جائیں کچھ یہ بھی ہوا کہ Capitalism کے ساتھ ہی Mullahism شامل ہو گیا تھا اس لئے بھی یہ بات گردوغبار میں رکھی

گئی ہے کہ عبادت کے برابری کے تصور کے ساتھ ساتھ انسانوں کے ساتھ ہر حال میں یکساں سلوک ہو۔۔۔ اور تمام وسائل کی تقسیم میں بھی یہ سلوک ہو۔۔۔ یہ عبادت کے لئے Condition ہے بلکہ Pre-condition ہے۔ اس کا ثبوت یہ ہے کہ اللہ کریم نے کسی کو تین آنکھیں عطا نہیں فرمائی ہیں، دو دو آنکھیں ہیں، وہی چہرہ، پیدائش میں برابر، موت میں برابر، وہی زندگی، وہی آنسو، وہی مسکراہٹیں، اسی طرح اولاد، اسی طرح ماں باپ۔ یہ جو درمیان میں فارمولا ہے مختلف زندگی کا، یہ فارمولا تو اللہ کی پسند کا نہیں ہے۔ چونکہ انسانوں میں اخوت اور برادری کا رشتہ بنایا گیا اور اخوت کا ایسا رشتہ بنایا گیا کہ تم اور بھائی، دونوں مل کر باہم برابر ہو جاؤ، کم از کم پچاس فیصد تم بھائی کے ساتھ برابر ہو جاؤ، اس کا مال اور اپنا مال ملا کے دو یہ تقسیم کر دو تو پھر یہ بھائی چارہ ہو گا۔ اور اسلام نے پوری ملت اسلامیہ کو وحدت میں رکھا۔ اللہ املت اسلامیہ کی Total Earning یا ٹوٹل سرمایہ جو ہے یہ ٹوٹل افراد میں یکساں تقسیم ہو تو پھر عبادت بنتی ہے ورنہ عبادت کا تصور بنتا نہیں۔ آپ بات سمجھ رہے ہیں؟ جیسا کہ میں نے کہا عبادت کے تصور میں ایک اور بات بڑی قابل غور ہے کہ اللہ کریم کے احکام کی بجا آوری عبادت ہے۔ احکام آپ خود بھی پہچانتے ہو یعنی اگر بیماری آگئی تو صحت کا خیال رکھنا۔ اس طرح ایک چیز یہاں بڑے غور والی ہے کہ جب اللہ کریم نے انسان کو پیدا کیا تو ایک صفت یا ایک صلاحیت، اس انسان میں باقیوں سے نمایاں طور پر الگ رکھ دی۔ جس طرح منصب پیغمبری ہے۔ پیغمبر کسی کوشش کا نام تو نہیں ہو سکتا۔ یہ تو آپ بھی جانتے ہو اور یہ آپ کا عقیدہ بھی ہے۔ اگر پیغمبر کے لئے کوئی فارمولا بنا دو گے کہ آپ یہ تھے، آپ یہ

کرتے تھے، لہذا پیغمبر تھے، یہ تو بالکل گمراہی ہو جائے گی۔ جو پیغمبر تھے، ان کی ہر بات ہی صحیح ہے کیونکہ پیغمبر خود بن نہیں جاتا، اللہ کی طرف سے بنایا جاتا ہے۔ لہذا منصب نبوت کے تحفظ کا تقاضا ہے کہ وہ Uniform عبادت کے تصور سے ماورا ہو۔ لہذا پیغمبر کی عبادت ماورا ہو گی۔ وہ خود عبادت کا Uniform تصور دے رہے ہیں اور آپ خود Uniform عبادت میں بھی شامل ہو گئے تب بھی پیغمبر کی عبادت دوسروں سے الگ ہو گی پیغمبر کی نماز الگ ہو گی، ہم Follow کریں گے، ہم Imitate کریں گے لیکن ہماری نماز ان کی نماز کے برابر کبھی نہیں آسکے گی کیونکہ وہ منصب اور ہے۔ عمل تو یہی ہے لیکن اس کا نتیجہ اور ہے۔ یہ اس لئے ہے چونکہ وہ مقام اور ہے۔ لہذا اگر ہم یہ کہیں کہ ہم بھی وہی عمل کر رہے ہیں کہ کتاب سناتے ہیں، کلام سناتے ہیں، تبلیغ کرتے ہیں، ویسے ہی کرتے ہیں، جیسے سرکار دو عالم ﷺ نے فرمایا۔ اس سے بڑی گمراہی کوئی اور ہے ہی نہیں۔ ویسے کرنے کے لئے ویسی طبیعت چاہئے۔ آپ اپنے طور پہ کرو گے تو آپ کی تبلیغ گمراہی پیدا کر سکتی ہے اور ان کی تبلیغ جو ہے وہ ہمیشہ اصلاح پیدا کرے گی، چونکہ وہ اللہ تعالیٰ کی طرف سے آنے والی ایک خصوصی ذات ہیں اور ایک خصوصی پیغام ہیں اور ایک مخصوص شخصیت ہیں۔ لہذا نتیجہ یہ نکلا کہ جس کے پاس کوئی صفت ہے اس صفت کا تحفظ کرنا عبادت ہے اور اگر وہ پیغمبر ہیں تو ان کی صفت کے اوپر مرثنا آپ کی عبادت ہے۔ اس صفت کے تحفظ میں اگر آپ جان دیتے ہو تو یہ آپ کی عبادت ہے۔ وہ ایک الگ عبادت ہے، باقی Uniform فارمولا ہے۔ اپنی صفت کے تحفظ کی بات کے بعد اگلی بات پہ غور کرو۔ وہ جو بھیجنے والا ہے اگر شاہین کو قوت اور شوق پرواز عطا

کرے اور شاہین عبادت کرتا رہے اور پرواز نہ کرے تو پھر عبادت غلط ہو گئی، لہذا عبادت کا اصل یہ ہے کہ اس صلاحیت کا بھی تحفظ کر جو تجھے باقیوں سے الگ ملی ہے۔ اگر وہ صلاحیت تو نے توڑ دی ہے اور عبادت قائم رکھی ہے تو سمجھو کہ تو گمراہ ہو گیا۔ لہذا عبادت کرنے والا گمراہ بھی ہو سکتا ہے۔ اس میں Exception صرف وہ لوگ ہیں جو اللہ کے خاص بندے ہیں جن کے مراتب اللہ خود مقرر کرتا ہے اور جو اپنے مرتبے کے خود ہی محافظ ہیں۔ لہذا جس کے منصب میں شہادت لکھی گئی ہے وہ شہادت اگر ترک کر دے تو پھر تو عبادت نہ ہوئی۔ اس کے لئے شہید ہونا عبادت ہے۔ اب آپ غور کرو کہ اللہ کریم نے ہر انسان کی فطرت میں ایک خاص صفت رکھی ہے۔ اس صفت کو آپ نے Locate کرنا ہے۔ عبادت تو Uniform ہے، برابر سب کے ساتھ، اللہ کے عطا کردہ مفہوم کے مطابق، لیکن آپ کی ایک Special Distinction ہے کہ اگر آپ کو علم مل گیا، مرتبہ مل گیا، سوز مل گیا، فغاں مل گئی، آہ و فغان نیم شبی مل گئی اور جو بھی چیز مل گئی اس کا تحفظ کرنا ایک الگ عبادت ہے۔ آپ نے اس چیز کا تحفظ کرنا ہے۔ ایک آدمی جو اس صفت کا یا مرتبے کا تحفظ نہیں کرتا اور لوگوں میں عبادت کے نام پر مشہور رہتا ہے کہ حاجی صاحب ہیں، عبادت گزار ہیں اور آٹے میں ملاوٹ کرتے ہیں، اگر وہ عبادت کرتے ہیں تو عبادت تو کوئی نہ ہوئی۔ کیونکہ وہ جو منصب ہے لوگوں کو، غریبوں کو، بھائیوں کو، مناسب دام میں آٹا کھلانے والا تو وہ تو فیل ہو گیا۔ تو لہذا جتنی Uniform عبادت ہے وہ پیچھے رہ جاتی ہے کیونکہ وہ شخص اصل میں مسلمانوں کا دشمن ہے۔ اس بات کا ثبوت یہ ہے کہ مسلمانوں کا دشمن اگر مسجد بنائے تو وہ مسجد گرا دو۔ مسلمانوں کا

ایک دشمن منافق ہوتا ہے۔ اللہ نے فرمایا ہے کہ اگر منافق یہ کہیں کہ ہم گواہی دیتے ہیں کہ آپ اللہ کے رسول ہیں تو اللہ کہتا ہے کہ یہ بات تو صحیح ہے کہ آپ اللہ کے رسول ہیں مگر یہ منافق جھوٹ بولتے ہیں لہذا ثابت یہ ہوا کہ جھوٹا آدمی جو فطری طور پہ جھوٹا ہے اگر وہ عبادت کے حوالے سے سچ بھی کہہ رہا ہے تب بھی بے اثر ہے، تب بھی غلط ہے۔ لہذا صداقت کے احکامات کو بیان کرنے کے لئے پہلی شرط تمہارا صادق ہونا ضروری ہے۔ تب جا کے تم یہ بات کہہ سکتے ہو۔ وہ جو فطرت نے تمہارے اندر سپیشل قسم کا ایک جوہر رکھا ہے اس کا تحفظ ضروری ہے۔ مثلاً ایک شخص ڈاکٹر ہے اور اگر وہ عبادت کی وجہ سے ڈاکٹری کے اندر ملاوٹ کر گیا یعنی یہ کہتا ہے کہ Patient کو چھوڑو، نماز کا ٹائم ہو گیا ہے، نماز پڑھتا رہا اور اگر Patient مر گیا تو یہ اس کی عبادت جو ہے ناں At the cost of patient ہے۔ لہذا عبادت کا جو اسلام نے مفہوم بنایا، یہ Common Form ہے Prayer کی۔ اور آگے جو ہے وہ تمہارے اللہ کے ساتھ تمہاری Sincerity ہے۔ اگر تم اللہ کے سامنے Sincere نہیں ہو، اپنی ذات میں Sincere نہیں ہو تو یہ ظاہر کی جو عبادت ہے وہ تمہارے کام نہیں آئے گی۔ لہذا اس عبادت کے لئے بہت ضروری ہے کہ آپ کو یہ پہچان ہونی چاہئے کہ خالی عبادت کی جو Form ہے یہ کام نہیں آئے گی جب تک کہ تم فطری طور پر اور اصلی طور پر اس خیال کے ساتھ تعاون نہ کرو جس خیال نے آپ کو یہ چیز دی ہے اور جو فارم آپ نے کر کے دکھائی ہے کہ برابری کیسے ہے اور اخوت کیسے ہے اس کے مطابق نہ چلو تو یہ عبادت نہیں۔ آپ نے پڑھا ہوا ہے کہ ایک جنگ میں زخمی ہونے والے کئی اصحاب ایک دوسرے پہ ایثار

کرتے ہوئے کہتے ہیں کہ پہلے آپ پانی پیو، پہلے آپ پیو اور پھر سارے ہی شہید ہو جاتے ہیں۔ مقصد یہ کہ

Brother thy need is greater than mine کے مطابق وہ یہ

کرتے کرتے سارے ہی شہید ہو گئے۔ اگر یہ ایثار موجود نہیں ہے بلکہ

خود غرضی ہے اور ایک دوسرے کے ساتھ دھوکا ہے اور ایک دوسرے کو

نقصان پہنچانے کی خواہش ہے اور مال کا غرور ہے اور اعمال کا غرور ہے

دوسرے لوگوں کی Cost پر عبادت ہو رہی ہے تو عبادت

Uniform نتیجہ کیسے پیدا کر سکتی ہے۔ یہی وجہ ہے کہ تمام عبادت کے

باوجود اور اسلام کے باوجود، مسلمانوں کی حالت پست ہے۔ اگر آپ مانتے

ہو کہ آپ کا اللہ واقعی وہ اللہ ہے جو کائنات کا بنانے والا ہے اور آپ یہ

بھی مانتے ہو کہ وہ قادر ہے "علیٰ کل شیءٍ قدير" ہے اور یہ بھی مانتے ہو کہ

اس کا پسندیدہ دین جو ہے وہ اسلام ہے اور آپ یہ بھی مانتے ہیں کہ آپ

اسلام میں ہیں، وہ اللہ جو مالک ہے، اس کی پسند یہ دین اسلام ہے وہ اللہ

آپ کے کام بالکل نہیں کرتا۔ ایسا کیوں ہو رہا ہے؟ اس لئے کہ آپ جو

دین کے حوالے سے دین کے اندر بے دین لوگ اکٹھے ہو گئے ہو، یہ

آپ کی سزا ہے۔ اس لئے پہلے اپنے اندر دین نافذ کرو۔۔۔۔۔ جب تک

آپ اللہ کو واقعی نہیں مانتے، اس کی واقعی عبادت نہیں کرتے، یہ عبادت

آپ کے لئے کچھ رنگ نہیں لائے گی۔ ایک جگہ ایک بزرگ تقریر کر

رہے تھے کہ مسلمانو! تم نماز نہیں پڑھتے، عبادت نہیں کرتے، اگر تم لوگ

نماز پڑھو اور عبادت کرو تو اللہ تعالیٰ آپ کو بڑی برکت دے گا، تمہارے

بھی ایٹم بم بن جائیں گے، تمہاری بھی بڑی فیکٹریاں لگ جائیں گی۔ ایک

آدمی فی البدیہہ بولا کہ اگر نماز ہی ایٹم بم کی شرط ہے تو وہ لوگ جو بم بنا

چکے ہیں وہ کون سی نماز پڑھتے ہیں۔ تو مدعا یہ ہے کہ پس ماندہ ہونا اس لئے نہیں ہے کہ نماز نہیں پڑھتے۔ اصل میں جو منافق ہے وہ نماز کے باوجود بھی پسماندہ رہے گا۔ تو نماز آپ کے باطن کا خبث دور نہیں کرتی، صرف ظاہر کی بے حیائی ترک ہو جائے گی۔ جب آپ نماز میں ہیں اب اس دوران کیا بے حیائی ہو گی۔ اگر آپ واقعی نمازی ہیں تو آہستہ آہستہ ایک "فارم" بن جائے گی اور ایک معاشرہ بن جائے گا۔ لیکن وہ جو بنیادی Dishonesty ہے وہ کیسے دور ہو گی۔ اس کی اصلاح ہونی چاہئے۔ اس کی اصلاح کو تزکیہ کہتے ہیں۔ اس لئے کہتے ہیں کہ اگر انسان متقی نہ ہو تو قرآن ہدایت نہیں دیتا! یعنی اللہ کا کلام اس آدمی پر اثر نہیں کرتا جو متقی نہ ہو۔ لہذا قرآن نے متقی نہیں بنانا، متقی نے قرآن کو سمجھنا ہے۔ تقویٰ تو Pre-condition ہے۔ پہلے آپ نے ایک اچھا انسان بننا ہے۔ اچھا انسان ہونے کی حیثیت سے آپ کے لئے نماز درجات کا ذریعہ ہے۔ نماز میں بڑے درجات ہیں، انتہا کا درجہ آپ کے لئے ہو سکتا ہے اگر آپ کے اندر وہ باطنی خرابی نہ ہو۔ ایک حدیث شریف یاد ہو گی آپ کو کہ ایک آدمی جس کا رزق حرام ہے، جس کے افکار حرام ہیں، جس کے بال پر اگندہ ہیں، جس کا لباس نپاک ہے، جس کی زندگی صحیح نہیں ہے، اگر وہ عبادت کرتا ہے اور دعا کرتا ہے تو وہ کیسے منظور ہو۔

کان یطعم حرام و یلبسو حرام۔ اس کا طعام حرام، لباس حرام، خیال حرام، اس کا فکر حرام، اس کی ساری زندگی حرام، اور اگر ذاتی زندگی میں ساری کی ساری آلائشیں ہیں تو اس کی عبادت کیسے منظور ہو، تو عبادت ان لوگوں نے روکی ہوئی ہے، جو عبادت کرتے ہیں اور اندر کا باطن کا شر نہیں نکالتے۔ عبادت کا نتیجہ انہوں نے روکا ہوا ہے۔ اس طرح کہ

کڑھائی میں دودھ گرم کیا اور ان کے اندر شرارت سے کوئی نپاک چیز ڈال دی۔ بڑی مشہور مثال ہے کہ کنوئیں میں اگر کوئی نپاک چیز گر جائے تو اتنے ”بوکے“ نکالو یعنی کتا گر جائے تو ایک سو ”بوکے“ نکالو۔ ایک دفعہ کنوئیں میں کتا گر گیا لوگوں نے کہا کہ سو ”بوکے“ نکال دیئے ہیں۔ مولوی صاحب نے پوچھا کتا نکال دیا ہے؟ کہتے ہیں کتا تو اندر ہی ہے۔ تو بات یہ ہے کہ جب تک کتا اندر سے نہ نکلے، کنواں ”بوکوں“ سے پاک کیسے ہو؟ اس لئے بہت ضروری ہے کہ پہلے مرا ہوا کتا باہر نکلے۔ پھر ”بوکے“ نکالنا۔ یہی وجہ ہے کہ ہر آدمی کی زندگی میں حج کے بعد انقلاب نہیں آتا۔ ایک آدمی حج پہ گیا، اس نے بتایا کہ اس کی جیب کٹ گئی۔ اسے کسی نے کہا اب تم معاف کر دو اس کو۔ کہتا ہے جی خانہ کعبہ میں جیب کٹ گئی، یہ تو بڑی زیادتی کی بات ہے۔ میں یہ کہتا ہوں کہ لطف کی بات یہ ہے کہ اس نے خانہ کعبہ میں کٹی ہے، اس نے تیری جیب سے پیسہ لیا ہے اور اللہ کے گھر میں لیا ہے اور تو نے بھی تو اللہ سے لیا ہوا تھا، اب اسے اللہ کے لئے معاف کر دو۔ تو مدعا یہ ہے کہ یہاں تک بات پہنچی ہوئی ہے۔ خانہ کعبہ کے اندر تک بات پہنچی ہوئی ہے۔ آپ لوگوں کے شر کا قصہ اللہ کے گھر تک پہنچا ہوا ہے۔ اب اس سے پہلے کہ اس کی عاقبت اور سزا فوری طور پر آئے، اب یہ مقام توبہ کرنے کا ہے کیونکہ یہ گستاخی وہاں تک پہنچی ہوئی ہے۔ پہلے خرابی ذاتی طور پر ہوتی ہے لیکن کسی ملک کے بادشاہ میں کوئی شر ہو تو پھر بات بہت دور تک نکل جاتی ہے۔ اگر کسی ملک کے عالم دین میں شر ہو تو پھر بھی بات بہت دور تک نکل جائے گی۔ کسی مسجد کے اندر، کوئی نامناسب واقعہ ہو تو بات پھر دور تک نکل گئی۔ علم دینے والے اگر بے علمی پھیلاتے جائیں تو بات پھر دور

تک نکل گئی۔ تو لہذا اس بات کا بڑا احساس کرنا پڑے گا کہ یہ کون لوگ ہیں جو عبادات کے باوجود سب سے بلند نظریہ رکھنے کے باوجود اور مسلمان ہونے کے باوجود ہلاکت ہی ہلاکت میں ہیں۔ نہ ہماری یہ زندگی بنی اور نہ وہ بنتی نظر آ رہی ہے۔ مسلمانوں کو مسلمان ہونے کا انعام یہ ملا ہے کہ ”موت کا منظر“ ان کے لئے لکھ دی گئی ہے۔ کافر تو پہلے سے ہی نہیں مانتا کہ موت کا منظر کیا ہوتا ہے۔ اب مسلمانوں کے لئے سزا یہ ہے کہ آپ لوگوں کے لئے ایسی کتابیں لکھی جائیں ”موت کا منظر مع مرنے کے بعد کیا ہو گا“ اب آپ تک جنت کا تصور بھی نہیں آنے دیا گیا۔ ہماری عبادات اس حد تک آلودہ کر دی گئی ہیں۔ اس بات پہ جوا غور کرنا چاہئے آپ کو۔ لہذا ایک تو عبادت وہ ہوئی جو سب کے لئے فرض کی گئی ہے اور دوسرا وہ ذات پاک ﷺ کہ جس نے عبادت کا تصور دیا اس کی شخصیت پر مرثیے کی خواہش عبادت ہے اور تیسرا اس صفت کا تحفظ جو آپ کو اللہ کریم نے فرض کے طور پر دے رکھی ہے۔ مثال کے طور پر اولاد اور ماں باپ کا معاملہ دیکھو۔ اللہ کریم بار بار فرماتے ہیں کہ ماں باپ کے سامنے اف نہ کرنا۔ ولا تقلهما اف ولا تنہرہما و قولوا قولا کریماً۔ ان کے سامنے اف نہ کرنا، نہ انہیں جھڑکنا اور ان سے نرمی سے بات کرنا۔ اب نہ ماننے والا کہہ سکتا ہے کہ یا اللہ ہم تو تیری عبادت کرتے ہیں، یہ ماں باپ کون سی مصیبت درمیان میں آگئی ہے۔ لیکن آپ اف نہ کرنا۔ مانتے جانا کیونکہ یہ اللہ کا حکم ہے۔ تو لہذا وہ فرض بھی اللہ ہی کی طرف سے ہے۔ اولاد کی پرورش بھی اللہ کی طرف سے ایک فرض ہے۔ سانس کا سلسلہ قائم رکھنا بھی اللہ کی طرف سے فرض ہے اور اپنے رزق کو صالح بنانا بھی اللہ کی طرف سے فرض

ہے اور آج کل رزق پورا ہوتا ہی نہیں۔ قوم مسکین ہوئی پڑی ہے۔ مسکین وہ ہوتا ہے جو محنت کے باوجود رزق پورا نہ کر سکے۔ اس لحاظ سے اکثر لوگ تو مسکین ہو گئے۔ اور وہ لوگ ظالم کہلاتے ہیں جن کے پاس پیسہ زیادہ اور خرچ کم ہو، ایسے لوگوں کے پاس پیسہ زیادہ ہے اور لوگوں پر پیسے کی وجہ سے فوقیت دکھاتے ہیں اور پھر دعوت اسلام کا شوق رکھتے ہیں۔ لہذا آپ سے یہ گزارش کرنی ہے کہ اسلام صرف عبادات کا نام نہیں ہے بلکہ اسلام اللہ تعالیٰ کو ماننے کا نام ہے۔ اللہ وہ جس نے آپ کو زندگی عطا فرمائی۔ اللہ وہ جو منصب عطا فرماتا ہے۔ اگر آپ اپنا منصب اور اپنی صفت چھوڑ دو اور صرف عبادت کرو تو یہ صحیح نہیں ہے۔ مثلاً

ماں باپ بیمار ہوں اور انہیں اکیلا چھوڑ جاؤ تو آپ کی عبادت بے معنی ہے۔ اگر کسی مکان کو آگ لگی ہوئی ہے اور آپ عبادت کرتے جا رہے ہو تو مکان تو جل کے راکھ ہو جائے گا۔ پھر آپ کی عبادت آپ کے لئے کیا نتیجہ لائے گی؟ یہ سب کو پتہ ہونا چاہئے۔ تو عبادت کا مقصد یہ ہے کہ سب کو ایک جگہ جمع کر کے برابر کیا جائے۔ اقبال نے کہا تھا کہ:

بندہ و صاحب و محتاج و غنی ایک ہوئے
تیری سرکار میں پہنچے تو سبھی ایک ہوئے

تو اس کی سرکار میں صرف نماز میں نہیں پہنچنا بلکہ ہر وقت پہنچنا ہے۔ کہیں یہ نہ کہنا کہ نماز میں تو ہم ایک ہو جاتے ہیں لیکن بعد میں ہم الگ ہیں۔ وہ سرکار یعنی اللہ ہمیشہ ہی ہر جگہ ہی موجود ہے وہ اس لئے موجود ہے تاکہ آپ ہر حال میں ایک ہو جاؤ۔ تو یہ جو تقسیم ہے بندہ و صاحب و محتاج کی، یہ تقسیم عبادت میں ہمیشہ حائل رہے گی۔ یہی وجہ

ہے کہ میں نے خود ایک دفعہ دیکھا کہ ایک بہت بڑا آدمی، جو وقت کا بادشاہ تھا جب وقت پر نماز کے لئے پہنچ نہ سکا تو اس کے لئے جماعت لیٹ کر دی گئی۔ یہاں تک تو میں نے خود دیکھا ہے کہ مغرب کی اذان ہو چکی تھی اور پھر بھی جماعت لیٹ کر دی گئی کیونکہ صاحب اقتدار شخص ابھی نہیں پہنچا تھا۔ تو آپ کا مولوی یہاں تک لے گیا ہے اسلام کو، کہ اب آپ کا اسلام جو ہے وہ **Subservient to the Rulers** ہو گیا۔ حکومت وقت کہتی ہے کہ آپ کوئی ایسی آیت پڑھو جو ہماری تقریر کے مطابق ہو اور یہ ہوتا جا رہا ہے۔ اس لئے آپ اللہ کریم کے آگے دعا کرو کہ یا اللہ ہمیں عبادت کرنے سے پہلے ہماری اندر کی خامی دور کرنے کی توفیق عطا فرما تاکہ ہمارا باطن اللہ کو مان لے۔ اگر صرف زبان سے اللہ اللہ کہنا کافی ہوتا تو پھر طوطا تو سارا دن اللہ اللہ کرتا رہتا ہے پھر بھی طوطا ہی رہتا ہے، تو مدعا یہ ہے کہ صرف زبان سے ”اللہ“ کہنے سے بات نہیں بنتی۔ یہ ناممکن ہے کہ ایک آدمی اللہ اللہ کرتا جائے اور پھر انصاف نہ کرے، رحم نہ کرے، احسان نہ کرے اور پیسے کے بل پر لوگوں میں ممتاز ہو جانا چاہے۔ اللہ کریم کا یہ حکم دیکھو کہ وہ لوگ جو مال جمع کرتے ہیں اور گنتے ہیں، ان کے لئے کیا عذاب ہے، الذی جمع مال و عدہ یحسب ان مالہ اخلدہ کلا لیبذن فی الحطمتہ۔ جو لوگ مال جمع کرتے ہیں اور گن گن کر رکھتے ہیں اور یہ خیال کرتے ہیں کہ یہ مال ہمیشہ ان کے پاس رہے گا۔ نہیں بلکہ وہ حطمہ میں پھینک دیا جائے گا۔ جب اللہ کا حکم ہے کہ نماز پڑھو تو یہ حکم بجالاؤ۔ اللہ نے ہی حکم دیا ہے کہ مال خرچ کرو، اب کہتا ہے جی بعد میں دیکھیں گے۔ یہ شخص جھوٹا ہے۔ اللہ نے یہ حکم دیا کہ یتیم کا مال نہ کھاؤ، تمہارے پیٹ میں آگ

نہیں ہونی چاہئے، کہتا ہے یہ بعد میں دیکھیں گے، پہلے ہم حج کر کے آ جائیں۔ یتیم کے مال سے حج کر کے آ گیا۔ مال یتیم ایسے ہے کہ فی بطونہم ناراً۔ جیسے ان کے پیٹ میں آگ ہو۔ یہ کیسا مسلمان ہے جو یتیم کا مال کھا کے اللہ کے ہاں حج پہ جا رہا ہے، اب آپ غور سے دیکھو کہ حج اپنے اصل مفہوم سے الگ ہو گیا ہے۔ یتیم کا مال کھانے والا اللہ کے آگے بے دھڑک جاتا ہے اور پھر خانہ کعبہ میں بلیڈ لگا کے غلاف پھاڑ کے لایا کہ یہ تبرک ہے۔ وہاں اور بھی واقعات ہو جاتے ہیں۔ خانہ کعبہ سے جوتے اٹھا لیتے ہیں ایک سوڈانی عورت تھی، اس نے گرہ میں باندھے ہوئے تھے پیسے، کسی نے گرہ کاٹنے کی کوشش کی تو چونکہ اس نے پیسے پیٹ سے باندھ رکھے تھے، لہذا اس بیچاری کا پیٹ زخمی ہو گیا۔ خانہ کعبہ میں گولی چلنے کا واقعہ تو خیر آپ نے اخبار میں پڑھا ہو گا۔ ایک آدمی نے خانہ کعبہ میں امام ہونے کا اعلان کیا، یا وہ جھوٹا ہے یا تم ظالم ہو۔ دونوں میں سے ایک سچا ہو گا لیکن اسلام ٹوٹ گیا۔ اب اگر وہ امام جھوٹا ہے تو جھوٹا شخص خانہ کعبہ میں جھوٹ بول رہا ہے، بڑا ظالم ہے وہ۔ اگر وہ جھوٹا نہیں ہے تو پھر تم بہت ظالم ہو، تم نے سچے کو مار دیا اور خانہ کعبہ میں مار دیا۔ کہتے ہیں کہ پاکستان کو دیکھ لو، پاکستان میں تقریباً "سارے ہی مسلمان ہیں تو کیا ملاوٹ کوئی رام سنگھ کرتا ہے؟ کوئی ہندو آتے ہیں؟ چوری بھی ہوتی ہے، مسلمان کرتے ہیں۔ ڈاکہ لگتا ہے، مسلمان لگاتے ہیں اور نواب پور کا واقعہ کتنا سنگین تھا۔ آپ سناتے ہیں ناں کہ

بن قاسم تشریف لائے کیونکہ مسلمان عورتوں سے کسی نے زیادتی کر دی۔ عالم اسلام کو بڑا جلال آ گیا اور محمد بن قاسم جلالت کبریا بن کے آیا اور اس نے راجہ داہر کو تہس نہس کر دیا۔ اگر بالکل یہی واقعہ مسلمان

عورتوں کے ساتھ مسلمان مرد کریں تو؟ بس یہاں پر سب خاموش ہیں! معاشرہ Collapse ہو گیا بلکہ Total Collapse ہو گیا۔ جب یہ ہو چکا ہے تو اب تم کون سے اسلام کو Stress کرتے جا رہے ہو۔ اس کا حل کیا ہے؟ تو پہلے کتا باہر نکالو۔ تم صرف ”بوکے“ نکالتے جا رہے ہو۔ خمیر اور ضمیر میں جو جھوٹ آ گیا ہے، اس سے بچنے کی کوشش کرو۔ اس لئے میں کہہ رہا ہوں کہ عبادت کی ظاہری Form کو بھی قائم رکھو یعنی نماز، روزہ، حج اور زکوٰۃ۔ اور اللہ کی ذات سے وابستگی اتنی رکھو کہ آپ کو اس کی آن پر مرٹنے کا کوئی موقع ملے تو اس کو غنیمت جانو۔ اس طرح نجات ہو جائے گی۔ حضور پاک ﷺ کی آن پر جان نثار کرنے کا کوئی موقع تلاش کرو، اگر ایسا موقع مل گیا تو بڑے نصیب کی بات ہوگی۔ اس عشق میں جان دے دینا بڑی بات ہے۔ پھر جو صفت خدا نے آپ کے اندر رکھی ہے اس کا تحفظ کرنا بھی بڑی عبادت ہے۔ اپنے فرائض خوش اسلوبی سے انجام دو، یہ عبادت ہے۔ وہ جو کام کرنے والا شخص ہے صحیح کام کرے، بنانے والا صحیح چیز بنائے، بیچنے والا صحیح بیچے، خریدنے والا صحیح خریدے، یہ سب عبادت ہی عبادت ہے۔ اس لئے عبادت کا بڑا خیال رکھو۔ آپ اپنی زندگی کا تحفظ کرو۔ یہ بھی عبادت ہے۔ لوگوں کی خدمت کرو، یہ عبادت ہے۔ مال جمع کر کے مت گنتے رہا کرو بلکہ خرچ بھی کرو، یہ بھی عبادت ہے۔ یتیم کا مال نہ کھاؤ، یہ عبادت ہے۔ ماں باپ کا ادب کرو، خدمت کرو، یہ عبادت ہے۔ اولاد کی پرورش کرو، عبادت ہے۔ وعدے پورے کرو، عبادت ہے، آپ جب اسلام کی انتہا بیان کرتے ہیں تو حضور پاک ﷺ کو ”صادق الوعد“ کہتے ہیں کیونکہ آپ سارے وعدے پورے کرتے ہیں، آپ امین ہیں، آپ صادق

ہیں۔ تو پھر صادق کا دین ہو اور غیر صادق ماننے والے ہوں تو دین آپ کو کیا تاثیر دے گا۔ قرآن سچے اللہ کا کلام ہے اور اگر پڑھنے والا جھوٹا ہو تو اثر کیا کرے گا؟ اللہ کا کلام ہے اور اس کو غیر متقی شخص پڑھ رہا ہے، اب کیا اثر ہو گا۔ اس لئے قرآن پاک کی تاثیر اس شخص پر بند ہے جو متقی نہ ہو۔ نماز کی تاثیر اس شخص پر بند ہے جس کا دل ایمان نہ لایا ہو۔ اسی طرح حج کی تاثیر اس شخص پر بند ہے جس کا دل حاجی نہ ہو۔ اس لئے کم از کم آپ اپنے باطن کا جائزہ لو کہ کون سی عبادت ہے جو رہ گئی ہے۔ بہت سی عبادتیں ہیں، انسان سے پیار کرو، انسان کو Like کرو کیونکہ اللہ کریم نے یہ انسان پیدا کیے ہیں۔ ایک آدمی انسان سے نفرت کرتا ہے اور نماز سے پیار کرتا ہے، وہ کیسے کہہ سکتا ہے کہ یہ عبادت ہے۔ اگر تم سڑک کے کنارے لگے ہوئے سایہ دار درخت کاٹتے جاؤ اور کہو کہ میں خدمت کر رہا ہوں تو یہ خدمت تو نہ ہوئی۔ انسانوں کے لئے آسائش پیدا کرو، چار دن کا میلہ ہے اور یہ گزر جانا ہے۔ اس زندگی میں انسانوں کے لئے کوئی خوبی اور کوئی بھلائی کر جاؤ۔ اللہ سے یہ نہ کہنا کہ میں نے نماز، روزہ، حج، زکوٰۃ کر لیا ہے لیکن انسانوں کو تو آپ ہی سنبھالو۔ حقیقت میں تمہارا دل جو ہے وہ زبان کے ساتھ شریک ہی نہیں۔ گلے کے اوپر سے کلمہ نکل رہا تھا اور تمہارے اندر کچھ اور ہی واقعات ہوئے پڑے تھے۔ اس لئے ان باتوں کا خیال رکھو۔ تو عبادت اس خاصیت کا تحفظ ہے جو آپ سمجھتے ہو کہ اللہ کی طرف سے آپ کو ملی ہے۔ مثلاً رات کو ایک مہمان آگیا، آپ نے بلایا نہیں، اس نے آنے سے پہلے بتایا نہیں تھا۔ اب تم سوچو کہ اگر مہمان خود آیا ہے تو بے شک باہر نکال دو اور اگر یہ سوچتے ہو کہ اللہ کریم نے اسے بھیجا ہے تو خدمت کر لو۔ اگر آپ سمجھتے

ہیں کہ اللہ کریم یہ کائنات چلا رہا ہے تو پھر بڑی احتیاط کرنا۔ اگر آپ سمجھتے ہیں کہ یہ کائنات خود چل رہی ہے تو پھر مذہب میں شامل ہونے کی ضرورت ہی کوئی نہیں۔ یہ ماڈرن لائف کافی ہے، اس کو چلنے دو، جس طرح چل رہی ہے۔ آپ نے اپنی ذات کی Total اصلاح کرنی ہے کہ دل اس کو پیش کرنا ہے، جس نے دین دیا ہے اور اگر پیش کرنے کے قابل نہیں ہے تو پھر آپ کی عبادت ہلاکت ہے۔ تو میں آپ کو بتا رہا ہوں کہ اور کیا کیا عبادت ہے، آنکھ خراب ہے تو سرمہ ڈالنا عبادت ہے، نیند نہیں آتی ہے تو اس کی حفاظت کرنا عبادت ہے، سونے کا وقت ہے سو جاؤ، عبادت ہے، کھانا کھاؤ صحت کے لئے، عبادت ہے، ماں باپ کی خدمت کرو، عبادت کرو، گذرے ہوئے ہزرگ جو رخصت ہو چکے ہیں ان کی قبر پر فاتحہ کہو، یہ عبادت ہے، اولاد کے حق میں دعا کرو یہ عبادت ہے، ناراض بھائی کے ساتھ صلح کرو، عبادت ہے، زندگی کو آسان بناؤ، عبادت ہے، اللہ کریم کا شکر بجا لاؤ، عبادت ہے، مسلمانوں کی وحدت ہونے کی تمنا کرو، یہ عبادت ہے، اللہ کی منشا پوری کرنے کے لئے آپ کے اندر کوئی عمل پیدا ہو جائے تو یہ عبادت ہے۔ Plus وہ عبادت تو ہیں ہی سہی ساری، حج روزہ زکوٰۃ نماز۔ وہ تو ہر حال میں موجود ہیں۔ لہذا اگر آپ کے دل میں ایک صحیح عقیدہ ہو تو آپ کا ہر عمل عبادت ہے۔ صحیح مسلمان ہو جاؤ تو تمہارا ہر عمل عبادت ہے۔ تو اسلام کیا ہے؟ مسلمان کا عمل۔ تو مسلمان کا ہر عمل اسلام ہے۔ لہذا آپ مسلمان بن جاؤ، آپ کا ہر عمل اسلام ہے، آپ کا ہر فعل عبادت ہے، آپ عمومی طور پر عابد بن جاؤ، عابد کا مطلب ہے:

میں نیا نال یقین دے

تے میں ویکھیا اکھیاں نال

یعنی اگر یقین کے ساتھ مان لو تو پھر تم اپنی آنکھوں سے سب دیکھ لو گے۔ یہ اصل عبادت ہے۔ مثلاً "ایک چیز بڑے غور والی ہے کہ کوئی ایک فنکشن، جس فنکشن کو ہم نیکی کا فنکشن کہیں مثلاً" یہ کہ یہاں پر میلاد شریف ہو رہا ہے۔ اب آپ یہ دیکھو کہ اس فنکشن میں میلاد شریف پڑھنے والا نیک ہے، سننے والے پاکیزہ ہیں اور اس کے اندر جو جھاڑو دینے والا ہے، جس کو اس فنکشن کی کوئی سمجھ نہیں ہے وہ بھی اتنا ہی ثواب اور اتنا فیض لئے ہوئے ہے۔ اگر مستری نے مسجد میں باوضو ہو کے اینٹیں لگائی ہیں، ادب سے لگائی ہیں تو اس کو بھی مسجد بنانے والے، نماز پڑھنے والے اور نماز پڑھانے والے کی طرح ثواب ملے گا۔ تو لہذا اس فنکشن کے اندر شامل کوئی انسان جو بظاہر شامل نہیں ہوتا، اس کی شمولیت بھی لازمی گنی جائے گی۔ مثلاً "آپ یہاں پر کسی بڑے فنکشن میں بیٹھے ہوئے دعا کر رہے ہیں اور مٹھائی تقسیم کر رہے ہیں، مٹھائی بنانے والے نے کہاں بنائی اور گندم اگانے والے نے کہاں اگائی۔ اس بے چارے کو تو کچھ نہیں پتہ کہ عبادت کیا ہے؟ وہ گندم اگاتا جا رہا ہے، وہ کارندہ ہے اور انسان کی شکل میں ہے۔ اللہ کریم نے اس کو اس کام پر لگایا ہوا ہے اور وہ اپنا کام کرتا جا رہا ہے۔ اگر وہ کسان اپنا فنکشن صحیح ادا کرتا جا رہا ہے تو یہ فنکشن اس کی عبادت میں شامل ہے اگر وہ کسان کسی اور طرف نکل جائے تو اس کا اصل کام رہ جائے گا۔ اس لئے اگر ایک نیک آدمی جو نیکی کے سفر میں جا رہا ہے اسے راستے میں جس نے چائے پلائی وہ بھی اس کے سفر کا حصہ ہے۔ اتنی بات یاد رہے۔ اس لئے نیک

لوگوں کی خدمت کرنا بھی نیکی ہے۔ لوگوں کے لئے دعا کرنا بھی عبادت ہے۔ عبادت آپ کی اپنی Sincerity کا نام ہے۔ آپ جب یقین کے ساتھ مان جاؤ تو آپ آنکھوں سے دیکھ لو گے۔ پورا شعر کیا ہے؟

میں نیا یاں یقین دے تے ویکھیا اکھیاں نال
اوبدے ہتھ کھنڈی یسن دی اوبدے گھونگر والے وال

تو بات تو اتنی ساری ہے۔ یقین کے ساتھ مانو تو آپ اللہ کو قریب پاؤ گے۔ تو اللہ کو نہ چھوڑنا، اللہ تمہیں نہیں چھوڑے گا۔ وہ عمل نہ کرو جس کے بعد آپ کو ندامت ہو۔ جس چیز سے اللہ نے منع کر دیا ہے اس سے بچنا۔ منع کی ہوئی بات سے بچنا عبادت ہے، اللہ کی ناراضگی سے بچنا عبادت ہے اور اللہ کی رضامندی کو چاہنا عبادت ہے۔ اب آسان سی بات ہے، عبادت کیا ہے؟ ”یا اللہ مسلمانوں کی فلاح فرما!“ مسلمانوں کی فلاح مانگنا عبادت ہے۔ ”یا اللہ مسلمانوں کو آسانیاں عطا فرما!“ یہ کہنا عبادت ہے۔ ”یا اللہ مسلمانوں کو مسلمان ہی بنا دے!“ یہ عبادت ہے۔ ”ان کے باطن سے وہ چیز نکال دے جو بیماری ہے!“ یہ عبادت ہے۔ ”یا اللہ میرے حال پہ رحم فرما!“ یہ عبادت ہے۔ ”ماں باپ کی خدمت کی توفیق عطا فرما!“ یہ عبادت ہے۔ ”اولاد کی خدمت کی توفیق عطا فرما!“ یہ عبادت ہے۔

”یا اللہ میں اس صفت کا تحفظ کر لوں جو آپ نے عطا فرمائی ہے، جو میں جانتا ہوں اور آپ جانتے ہیں!“ یہ عبادت ہے۔ ہر آدمی جانتا ہے کہ وہ کیا صفت رکھتا ہے۔ گانے والا گانے سے محروم ہو جائے تو وہ عبادت سے محروم ہو گیا۔ میتھی میٹکس والا اگر میتھی میٹکس چھوڑ دے تو پھر عبادت سے محروم ہو گیا۔ اس لئے Mathematician اپنے

میتھیمینٹکس میں Sincere ہو جائے، عربی دان عربی میں Sincere ہو جائے، فارسی دان اگر فارسی تک Sincere نہیں ہیں، عبادت نہیں ہے۔ آپ اپنی فطرت کے اندر رہ کر پوری طرح Sincere ہو جاؤ۔

اس لئے اے مسلمانان عالم! آپ لوگ غور کرو کہ کیا وجہ ہے کہ مسلمان اکٹھے نہیں ہوتے۔ ایک فرانس جاتا ہے اور غریبی ہمارے ہاں آتی ہے اور کہتے یہ ہیں کہ حضور پاک ﷺ کے دیس کے تھے۔ مقصد یہ ہے کہ حضور پاک ﷺ کی دعا سے حاصل ہونے والا تیل، حضور پاک کی امت تک نہیں پہنچا۔ درمیان میں مسلمان حائل ہیں۔ سعودی عرب کی جو منفعت ہے وہ غریب پاکستان تک نہیں آئی۔ ہمیں کہاں سے آ رہی ہے، امریکہ سے AID، یہودی سے مدد لے کر ہندو سے لڑنے کا پروگرام بنا رہے ہیں، ہم پہلے ہی غلط فہمی میں مبتلا ہیں۔ یہودی سے مدد لے کے تو ہندو سے ہم نے کیا لڑنا ہے، مسلمان کا مال یہودیوں کے پاس جا رہا ہے، تیل ادھر جا رہا ہے، اوہر سے تعیش کا سامان آ رہا ہے۔ کہتے ہیں کہ سعودی عرب کے رہنے والے Actual لوگ، ان کے گھروں کی زندگی کیا ہے؟ تو آپ قبل از اسلام کے ہنگاموں کو بھول جاؤ۔ شکر کرو کہ بھرم ہی بھرم قائم ہے۔ اگر آپ کو وہاں رہنے کا اتفاق ہو تو پہلی خواہش آپ کی یہ ہوگی کہ یہاں نہ رہیں ہم۔ تو ان لوگوں کی زندگی ایسی ہے۔ آپ میں سے اگر کوئی چاہتا ہو کہ اسے شہریت ملے سعودی عرب کی تو ملے گی نہیں کہ آپ جاں نشیں نہیں ہو۔ حالانکہ آپ ہی ہو جان نشیں اس فکر کے۔ تو اس فکر کے جانشیں جو ہیں، اس فکر کے قابضین کے لئے غیر ہیں اور وہ اس فکر پر قابو ہوئے بیٹھے ہیں اور

آپ لوگ غیر ہو حالانکہ آپ جانشین ہو۔ تو یہ اللہ کریم کوئی فیصلہ سنائے
 تاکہ آپ پر آسانیاں ہوں۔ آپ کی آدھی سے زیادہ زندگی روٹی میں
 گذرتی ہے، کھانے کے ٹائم سے پہلے پہلے آپ نے مر جانا ہے۔ کہتا ہے
 بڑا اللہ کا فضل ہے۔ کیا فضل ہے؟ کہتا ہے تنخواہ سے گزارہ پورا ہو جاتا
 ہے اور وہ جو عرب والے لوگ ہیں وہاں جا کے دیکھو تو منٹوں کے حساب
 سے سونا باہر نکل رہا ہے۔

Black Gold نکل رہا ہے مگر آپ کی طرف نہیں آیا۔ پاکستانی کو نکال
 دیں گے اس لئے کہ کوریا کی لیبر سستی ہو گی۔ آپ ہندو ہوں یا
 Non Muslim ہوں، بالکل سارا پیسے کا علم آیا پڑا ہے۔ اسلام کی
 وحدت عالم اسلام میں اندر سے پارہ پارہ ہو ہی چکی ہے اس لئے دعا کرو
 کہ ایک بار پھر

لا پھر وہی بادہ و جام اے ساقی
 ہاتھ آ جائے مجھے میرا مقام اے ساقی

(صَلِّ عَلَى مُحَمَّدٍ وَآلِهِ) ساقی آپ ہیں، کہ ایک بار پھر عطا ہو، کیونکہ ہم
 بے بس ہو گئے بلکہ ہم بس ہی ہو گئے، ہم ختم ہو گئے، Collapse ہو
 گئے۔ اب کسی مسلمان پر کوئی مسلمان اعتماد نہیں کرتا۔ سارے واقعات
 آپ کے سامنے ہیں۔ پرانے زمانے میں ہندو جو تھے پتہ ہے کیا کہتے تھے؟
 کہ مسلمان ہو کے جھوٹ بولتے ہو، یہ کیسے ہو سکتا ہے؟ تو ہندوؤں کے
 لئے مسلمان کا جھوٹ بولنا بڑے تعجب کی بات ہوتی تھی اور آج مسلمان
 ہی مسلمانوں کے ساتھ جو کچھ کر رہے ہیں وہ آپ کو پتہ ہے۔ کیا کہیں،
 گھر کی بات ہے، بھائیوں کو دیکھو، رشتہ داروں کو دیکھو، محلہ داروں کو

دیکھو۔ محلے میں رہنے والا اپنے محلے سے نا آشنا ہے۔ ایک مسجد میں نماز پڑھنے والے ایک دوسرے کے نام سے نا آشنا ہیں۔ اپنی ذاتی زندگی میں انسان اتنا محو ہے کہ ہر شے کھو چکا ہے۔ اس لئے دعا یہ ہونی چاہئے کہ اللہ کریم ہمیں ان فرائض کی بجا آوری میں مدد فرمائے جو اللہ کریم نے ہم پر نافذ فرمائے ہیں۔ زندگی کی شکل میں، صفات کی شکل میں، حالات زمانہ کی شکل میں، انٹرنیشنل صورت حال کی شکل میں اور دین اسلام کی شکل میں۔ جو فرائض Actual ہو گئے کہ یہ نماز روزہ حج زکوٰۃ ہے، ان کی شکل میں اور زندگی کی شکل میں۔ اس کا بھی بڑا تقدس ہے زندگی میں۔ ایک بار اللہ تعالیٰ نے کہا کہ میں نے آپ پر بڑا احسان کیا؟ کیا احسان کیا اللہ نے؟ ”میں نے آپ کو اسلام دیا“ بڑی مہربانی، شکر ہے۔

”آپ کو انسانی شکل دی“ بڑی مہربانی، شکر ہے کہ اللہ کریم ہی ہے چھپکلیوں کو بنانے والا، ہر چیز بنانے والا اور اس نے انسان بنایا۔ اور ہمارے علم اور تقاضے کے بغیر ہی ہمیں اسلام عطا فرمایا، شکر ہے اس کا۔ اور جو اللہ کریم نے زندگی عطا فرمائی، اس کا شکر کیسے کرو گے۔ یہ زندگی جو ہے یہ تذبذب کی بجائے آسانی میں گزار کے جاؤ، آپ بات سمجھ رہے ہو؟ اس زندگی کو بھی لطف کے ساتھ گزارو۔ اب یہ دیکھنا کیسے گذاریں اس کو۔ یا خواہش کم ہو اور حاصل اتنا ہی رہے، پھر بھی گزارہ چل جائے گا۔ حاصل نہیں بڑھتا تو خدا کے بندے خواہش ہی کم کر دو۔ بھائی کی مدد نہیں درکار، یہ چھوڑ دو، یہ فیصلہ ہو گیا۔ اس تیل کی نالی ادھر نہیں آتی۔ وہ تو سعودی عرب کے اپنے واقعات ہیں، وہ تو مسلمان لوگ ہوئے ناں، آپ تو اسلام والے ہو، بعد میں آنے والے۔ بھائیوں کی سنگدلی کا یہ عالم ہے،

بہر حال! اب آپ یا تو خواہش کم کر دو، حاصل تو اتنا ہی رہے گا یا دعا کرو کہ حاصل بڑھ جائے۔ یا تو ملک کے اندر کوئی ایسی صورت حال پیدا ہو جائے کہ لوگ اپنے سرمائے سے نجات پائیں، کیسے نجات پائیں؟ سرمایہ اندر سے ڈنگ لگائے، تب کوئی احساس ہو ورنہ مسلمان ہوگا، یتیم کا مال کھائے گا اور اللہ کے گھر سلام کرے گا۔ اللہ کے حکم کو توڑا ہے اور اللہ کے پاس آگیا ہے، اتنا گستاخ ہے۔ آپ بات سمجھ رہے ہیں نا۔ ناجائز مال لے آیا ہے، رشوت کا مال لے آیا ہے اور اللہ کے سامنے حاضر ہو گیا ہے یعنی کہ اللہ کی رحمت کا یا بھروسہ ہے یا پھر جانتا نہیں ہے کہ وہ اللہ ہے کہ ساری غلطیاں کرنے کے بعد اللہ سے چھپنے کا مقام ہے اور یہ ظاہر ہو جاتا ہے کہ میں تیری عبادت کرتا ہوں اور تجھی سے مدد مانگتا ہوں اور سارے واقعات کرتا ہوں۔ اس لئے آپ لوگ توبہ کرو اور اپنی زندگی کا خیال رکھو۔ ان صفات کی قدر کرو، جتنی اللہ نے آپ کو عطا فرمائی ہیں۔

سوال:

اللہ تعالیٰ نے فرمایا ہے کہ فطرت اللہ الہی فطر الناس علیہا۔ اللہ نے انسان کو اس فطرت کے مطابق بنایا جو اس کی اپنی فطرت تھی۔ اس فطرت کے اندر رہ کر عبادت کرنے کا کیا مفہوم ہے؟

جواب:

دیکھو اللہ تعالیٰ کو یکساں زمانے پسند ہوتے تو اسے کون روک سکتا تھا، صرف ایک ہی زمانہ چلا آتا، یکساں زمانہ ہوتا اور یکساں طرز حیات ہوتی تو اسے کیا فرق پڑتا تھا! وہ جو اس نے تمہیں یعنی انسان کو تخلیق کا

مظہر بنایا ہے تم اس کائنات کو دیکھو۔ اللہ کریم فرماتا ہے میں تمہارا اللہ ہوں، میں نے آسمان بنایا تو تم آسمان کو تو دیکھو۔ اس نے دعویٰ سے کہا ہے کہ میں نے آسمان بنایا، میں نے زمین بنائی ہے، سورج چاند ستارے بنائے۔ اب جو کچھ وہ بیان فرما رہا ہے تم اس کا مشاہدہ کرو! حتیٰ کہ مچھر کی مثال بھی دی کہ دیکھو میں نے اس کو کیسے بنایا۔ اب اگر اللہ نے کہا کہ دیکھو میں نے اسے کیسے بنایا تو تم ضرور دیکھو۔ جب آپ اس کے حکم کے مطابق اس کی بنائی ہوئی چیز کو دیکھ لیں تو سمجھو کہ یہ عبادت ہے۔ اللہ فرماتا ہے کہ غور کرو کہ میں نے بچہ کیسے پیدا کیا اور اسے ماں کے پیٹ میں کیسے پالا۔ اگر ہم غور کرتے ہیں کہ اس نے بچہ کیسے پیدا کیا تو یہ عبادت ہے۔ کس وارٹی میں اس نے کائنات کو بنایا، یہ دیکھنا عبادت ہے۔ کس طرح سیارے گردش کرتے ہیں۔ اور کس طرح جمیل و جسیم نجوم فلک اپنے اپنے مدار میں گردش کر رہے ہیں، ان کو دیکھنا عبادت ہے۔ تو اللہ کریم نے جس چیز کے بارے میں کہا ہے، اس کو دیکھنا عبادت ہے۔ سورج کو دیکھنا عبادت ہے، زمین و آسمان کو دیکھنا عبادت، دن اور رات کا فرق دیکھنا، یہ عبادت ہے۔ اگر آپ کو سمجھ آ گیا کہ دن اور رات میں کیا فرق ہے تو پھر آپ کو عبادت کا مفہوم سمجھ آ گیا۔ آپ کی عبادت کے وقت سورج مقرر کرتا ہے، فجر ظہر عصر مغرب عشاء۔ سورج کی گردش سے پرے کا جو مقام ہے وہ اور ہی کہانی ہے۔ وہاں کچھ اور ہی واقعات ہیں۔ تو فطرت کا اس طرح مشاہدہ کرنا اور فطرت سے فاطر کی شان پہچاننا بھی عبادت ہے۔

سوال:

قرآن مجید میں مختلف جگہوں پر اللہ کا بیان پوری طرح سمجھ میں نہیں آتا۔ اس میں کیا حکمت پوشیدہ ہے؟

جواب:

اللہ کریم کا ارشاد ہے کہ میرے سمندر ٹھاٹھیں مارتے ہوئے ہیں اور ان کا آپس میں ملنا مشکل ہے یعنی مرج البحرین يلتقيان بينهما برزخ لا يبغيان۔ یعنی ہمیں بتایا جا رہا ہے کہ ذرا غور کرو کہ سمندر کون کون سے ہیں؟ یہ سب کیا ہے؟ تشبیہ کیا اور تلمیح کیا ہے؟ یہ سب جان کر لطف آجائے گا۔ اللہ کریم نے فرمایا کہ میں تمہیں آزماؤں گا موت سے، خوف سے، حزن سے اور مال کے نقص سے۔ و لنبلونكم بشي من الخوف والجوع ونقص من الاموال والانفس والشمرات۔ (اور ضرور ہم تمہیں آزمائیں گے کچھ ڈر اور بھوک سے اور کچھ مالوں سے اور جانوں اور پھلوں کے نقصان سے) تو اللہ کریم ہمیں فرما رہے ہیں کہ یہ جو ”نقص اموال“ ہے یہ تمہیں نقصان بھی پہنچاتا ہے اور تم پہ اثر کرتا ہے اور میں تمہیں آزماؤں گا۔ ورنہ اس کی اپنی ذات تو نقص اموال سے آزاد ہے۔ یہ باتیں ہمیں ہماری زبان میں اور ہمارے ماحول کے مطابق بیان فرمائی جا رہی ہیں، یہ اللہ کا بڑا احسان ہے۔ وہ کہتا ہے کہ یہ مسلمانوں کے تشخص کے لئے اور ان کی مرکزیت کے لئے خانہ کعبہ بنایا ہے ورنہ میں تو رہتا ہوں تمہارے دل میں یا پھر میں رہتا ہوں لامکاں میں، اول تو میرا مکاں لامکاں ہے دوسرا تیرا قلب و جاں ہے، باقی یہ دیکھو

کہ زمیں پر خانہ کعبہ میرا نشان ہے۔ اس بات کو ذرا پہچانو کہ اللہ کریم کیا فرما رہے ہیں۔ اللہ کریم ساری باتیں آپ کو سمجھا رہے ہیں کہ یہ دیکھو کیا ہے، ان قوموں نے کیا کیا، یہ دریا ہے، پہاڑ ہیں۔ پہاڑوں کا ذکر ہو رہا ہے کہ میں نے پہاڑ بنائے، دریا بنائے، زمینیں بنائیں۔ لوگ پوچھتے ہیں اس خبر کے بارے میں جس کے بارے میں انہیں اختلاف ہے۔ عم یتساءلون عن النبا العظیم ہم فی مختلفون۔ یعنی ”لوگ پوچھتے ہیں اس بڑی خبر کے بارے میں جس کے بارے میں یہ خود اختلاف رکھتے ہیں۔ اور یہ لوگ جان جائیں گے، بہت جلدی جان جائیں گے۔“ آگے پھر اور بات بیان فرمادی کہ کیا تم نے دیکھا نہیں کہ میں نے پہاڑ بنائے۔ پہلی آیت میں خبر کے بارے میں بات ہو رہی تھی کہ لوگ پوچھتے ہیں کہ وہ خبر کب آئے گی جس کے بارے میں انہیں اختلاف ہے یعنی وہ آخری خبر، جس کے بعد اخبار بند ہو جائیں گے، وہ کب آئے گی؟ اللہ کہتا ہے تمہیں معلوم ہو جائے گا، اور ساتھ ہی یہ کہتا ہے کہ کیا تم نے نہیں دیکھا کہ میں نے پہاڑ کیسے بنائے ہیں اور میں نے زمین کیسے بنائی، تمہارے لئے بچھونا بنا دیا! اب اس بات سے پہلی بات کا بظاہر کوئی تعلق نہیں لگتا۔ لوگ تو خبر کے بارے میں پوچھ رہے ہیں جس کے بارے میں انہیں اختلاف ہے یعنی قیامت کے بارے میں، اور جواب یہ دیا کہ جان جاؤ گے اور کیا تم نے دیکھا نہیں پہاڑ کیسے بنائے ہیں اور زمین کیسے بنائی۔ والجبال اوتاد۔ اور پہاڑ کو میخیں بنا دیا۔ وخلقنکم ازواجاً۔ اور تم کو میں نے جوڑا جوڑا پیدا کیا۔ اب اس بات سے اندازہ لگاؤ کہ اس خبر کے سوال کا جواب کیا بنا۔ مفہوم یہ ہے کہ جب میں نے اتنا کچھ کر لیا تو

میرے لئے قیامت کا دن لانا کیا مشکل ہے۔ الم نجعل الارض مهادا
والجبال اوتادا وخلقنکم ازواجاً وجعلنا اللیل لباساً وجعلنا النهار
معاشاً۔ یعنی کیا تم نے نہیں دیکھا کہ زمین کو بچھونا بنایا، پہاڑوں کو میخیں
بنایا اور تمہیں جوڑے پیدا کیا، رات کو لباس اور دن کو معاش کے لئے
بنایا۔ اللہ نے نیند کو تمہارا لباس بنا دیا ہے، معاش کے لئے دن پیدا کر دیا۔
دن کو تم معاشیات کے لئے بھاگتے ہو، تم مجبور ہو، رات کو معاشیات سے
آزاد ہو جاتے ہو، کٹ جاتے ہو، رات آئی تو پھر نیند ہے یعنی کہ اللہ نے
یہ کر دیا کہ رات پہ آ کے بات ختم ہوتی ہے یعنی کہ رات کو ایک طرح
سے قیامت کا منظر کہتے ہیں۔ جس طرح تیرے دن کے ہنگاموں کی
قیامت رات میں آگئی ہے اس طرح تیری زندگی کے ہنگاموں کی قیامت
بھی آ جائے گی۔ رات آنا "فانا" آ جاتی ہے اور انسان سو جاتا ہے۔ زندگی
کے ہنگاموں میں اتنا Involved آدمی جو کہتا ہے کہ میں پانچ منٹ نہیں
دے سکتا، میرا کاروبار ہے، بڑا مشکل وقت ہے، میں بہت Busy ہوں۔
اور جب رات آئی تو سب بکاروبار چھوڑ دیتا ہے۔ گھر آیا اور اپنے آپ کو
بھی چھوڑ دیا اور سو گیا۔ تو انسان ہر روز یہ تماشہ دیکھتا ہے اور پھر ہر روز
پوچھتا ہے کہ کیا ہوا۔ ہر روز ہی دیکھ رہے ہو اور پھر ہر روز ہی پوچھتے ہو
کہ کیا ہوا؟ کس نے تمہیں سلانے کے بعد صبح کے وقت جگایا۔ تمہیں تو
جاگنے کا علم نہیں آتا، تمہیں جگایا یا تو سورج نے، یا اللہ نے۔ تم خود تو
نہیں جاگے۔ تو اللہ تعالیٰ نے فرمایا ہے کہ بات یہ ہے کہ اس زندگی میں
سلانا اور جگانا مجھے آتا ہے، اسی طرح ایک وقت اور آئے گا تب میں سلا
بھی لوں گا اور جگا بھی لوں گا۔ اس لئے جب اس دنیا کے سونے اور

جاگنے میں تمہیں اختلاف نہیں ہے تو اس وقت کے سونے اور جاگنے میں اختلاف کیوں کر رہے ہو، وہ بھی میرا سلانا اور جگانا ہے، میں یوں سلا سکتا ہوں اور یوں جگا دیتا ہوں۔ اس میں تو کوئی اختلاف نہیں۔ اس دنیا میں سارے سو جاتے ہیں، سارے جاگ اٹھتے ہیں۔ اس دنیا میں سارے سو جاؤ گے اور سارے جاگ اٹھو گے۔ اختلاف کس بات کا؟ پہاڑ میں کوئی اختلاف میں نے نہیں بنایا، میدان میں کوئی اختلاف میں نے نہیں بنایا، زمین کو پچھونا بنایا، اس میں کوئی اختلاف نہیں ہے، تمہیں جوڑا جوڑا پیدا کیا، بڑے سے بڑا انسان پہلی خواہش یہ کرے گا کہ بیٹا پیدا ہو۔ بسم اللہ! بیٹا پیدا ہو گیا۔ اب؟ کہتا ہے کسی اور گھر میں بیٹی پیدا ہو کیونکہ بیٹے کی شادی کرنی ہے۔ ہر چیز فطری طور پر ہوتی چلی جا رہی ہے، حوالہ صرف وقت کا ہے، جب وقت بدل جاتا ہے تو تمہارا مزاج بھی بدل جاتا ہے۔ ذرا مزاج بدل جائے تو انسان کہتا ہے میں نے شہر چھوڑ دیا، حالات چھوڑ دیئے، دفتر چھوڑ دیا اور سب واقعات چھوڑ دیئے۔ دن کو کتنی مصروف سڑکیں ہوتی ہیں اور رات کو اتنی ہی ویرانیاں ہوتی ہیں۔ اس لئے اللہ کریم کہتا ہے کہ اب اس بات میں اختلاف نہیں ہے، تم دیکھتے جاؤ کہ کیا ہوتا ہے، جو کام مجھے پہلے مشکل نہیں لگا، میرے لئے دوبارہ کیسے مشکل ہو گا۔ میرے لئے کیا مشکل ہے کہ ایک غیر ٹھوس 'Liquid' یعنی مائع وجود میں ٹھوس ہڈیاں پیدا کر دوں۔ تمہیں اتنی سی بات سمجھ نہیں آئی کہ تمہارے اندر اتنا بڑا انقلاب کیسے آگیا کہ ایک ایک دن بڑھتا جا رہا ہے، دراصل ایک ایک دن گھٹتا جا رہا ہے، تمہاری بینائیاں Range سے باہر ہوتی جا رہی ہیں۔ تمہاری اولادیں تمہارے اختیار سے باہر ہو رہی ہیں۔

میرے لئے قیامت کا دن لانا کیا مشکل ہے۔ الم نجعل الارض مهادا
والجبال اوتادا وخلقنکم ازواجاً وجعلنا اللیل لباساً وجعلنا النهار
معاشاً۔ یعنی کیا تم نے نہیں دیکھا کہ زمین کو پچھونا بنایا، پہاڑوں کو میخیں
بنایا اور تمہیں جوڑے پیدا کیا، رات کو لباس اور دن کو معاش کے لئے
بنایا۔ اللہ نے نیند کو تمہارا لباس بنا دیا ہے، معاش کے لئے دن پیدا کر دیا۔
دن کو تم معاشیات کے لئے بھاگتے ہو، تم مجبور ہو، رات کو معاشیات سے
آزاد ہو جاتے ہو، کٹ جاتے ہو، رات آئی تو پھر نیند ہے یعنی کہ اللہ نے
یہ کر دیا کہ رات پہ آ کے بات ختم ہوتی ہے یعنی کہ رات کو ایک طرح
سے قیامت کا منظر کہتے ہیں۔ جس طرح تیرے دن کے ہنگاموں کی
قیامت رات میں آگئی ہے اس طرح تیری زندگی کے ہنگاموں کی قیامت
بھی آجائے گی۔ رات آنا "فانا" آ جاتی ہے اور انسان سو جاتا ہے۔ زندگی
کے ہنگاموں میں اتنا Involved آدمی جو کہتا ہے کہ میں پانچ منٹ نہیں
دے سکتا، میرا کاروبار ہے، بڑا مشکل وقت ہے، میں بہت Busy ہوں۔
اور جب رات آئی تو سب کاروبار چھوڑ دیتا ہے۔ گھر آیا اور اپنے آپ کو
بھی چھوڑ دیا اور سو گیا۔ تو انسان ہر روز یہ تماشہ دیکھتا ہے اور پھر ہر روز
پوچھتا ہے کہ کیا ہوا۔ ہر روز ہی دیکھ رہے ہو اور پھر ہر روز ہی پوچھتے ہو
کہ کیا ہوا؟ کس نے تمہیں سلانے کے بعد صبح کے وقت جگایا۔ تمہیں تو
جاگنے کا علم نہیں آتا، تمہیں جگایا یا تو سورج نے، یا اللہ نے۔ تم خود تو
نہیں جاگے۔ تو اللہ تعالیٰ نے فرمایا ہے کہ بات یہ ہے کہ اس زندگی میں
سلانا اور جگانا مجھے آتا ہے، اسی طرح ایک وقت اور آئے گا تب میں سلا
بھی لوں گا اور جگا بھی لوں گا۔ اس لئے جب اس دنیا کے سونے اور

جاگنے میں تمہیں اختلاف نہیں ہے تو اس وقت کے سونے اور جاگنے میں اختلاف کیوں کر رہے ہو، وہ بھی میرا سلانا اور جگانا ہے، میں یوں سلا سکتا ہوں اور یوں جگا دیتا ہوں۔ اس میں تو کوئی اختلاف نہیں۔ اس دنیا میں سارے سو جاتے ہیں، سارے جاگ اٹھتے ہیں۔ اس دنیا میں سارے سو جاؤ گے اور سارے جاگ اٹھو گے۔ اختلاف کس بات کا؟ پہاڑ میں کوئی اختلاف میں نے نہیں بنایا، میدان میں کوئی اختلاف میں نے نہیں بنایا، زمین کو پچھونا بنایا، اس میں کوئی اختلاف نہیں ہے، تمہیں جوڑا جوڑا پیدا کیا، بڑے سے بڑا انسان پہلی خواہش یہ کرے گا کہ بیٹا پیدا ہو۔ بسم اللہ! بیٹا پیدا ہو گیا۔ اب؟ کہتا ہے کسی اور گھر میں بیٹی پیدا ہو کیونکہ بیٹے کی شادی کرنی ہے۔ ہر چیز فطری طور پر ہوتی چلی جا رہی ہے، حوالہ صرف وقت کا ہے، جب وقت بدل جاتا ہے تو تمہارا مزاج بھی بدل جاتا ہے۔ ذرا مزاج بدل جائے تو انسان کہتا ہے میں نے شہر چھوڑ دیا، حالات چھوڑ دیئے، دفتر چھوڑ دیا اور سب واقعات چھوڑ دیئے۔ دن کو کتنی مصروف سڑکیں ہوتی ہیں اور رات کو اتنی ہی ویرانیاں ہوتی ہیں۔ اس لئے اللہ کریم کہتا ہے کہ اب اس بات میں اختلاف نہیں ہے، تم دیکھتے جاؤ کہ کیا ہوتا ہے، جو کام مجھے پہلے مشکل نہیں لگا، میرے لئے دوبارہ کیسے مشکل ہو گا۔ میرے لئے کیا مشکل ہے کہ ایک غیر ٹھوس، Liquid یعنی مائع وجود میں ٹھوس ہڈیاں پیدا کر دوں۔ تمہیں اتنی سی بات سمجھ نہیں آئی کہ تمہارے اندر اتنا بڑا انقلاب کیسے آ گیا کہ ایک ایک دن بڑھتا جا رہا ہے، دراصل ایک ایک دن گھٹتا جا رہا ہے، تمہاری بینائیاں Range سے باہر ہوتی جا رہی ہیں۔ تمہاری اولادیں تمہارے اختیار سے باہر ہو رہی ہیں۔

تمہارا حاصل تمہارے اختیار سے باہر ہو رہا ہے۔ انسان کہتا ہے فلاں کام میں نے کیا تھا، بڑے لطف کا زمانہ تھا، اس سے بڑا سکون آتا تھا، اب سکون نہیں آتا ہے، تو تم نے یہ کیا کام کیا! جس میں پہلے سکون تھا اب اس میں سکون نہیں ہے۔ تمہارے خیال کا سفر آسمانوں تک جاتا ہے اور تو خود چارپائی کے ایک کنارے پر پڑا ہوا رات گزار دیتا ہے۔ یہ کل کائنات ہے تمہاری! تو پھیلتا ہے تو پھیلتا ہی چلا جاتا ہے، بات کرتا ہے تو بات ہی کرتا چلا جا رہا ہے۔ جب سو جاتا ہے تو سب گواہیاں ختم ہو جاتی ہیں اور سب سفر ختم ہو جاتے ہیں۔ اس لئے اللہ کہتا ہے کہ اس بات پہ غور کرو کہ میں نے کیا بنایا ہے۔ میرا مطلب یہ ہے کہ اللہ کریم انسانوں سے انسانوں کی بات کرتا ہے، اگر وہ اپنی خدائی زبان بولے تو تمہیں خدائی زبان کیسے سمجھ آئے۔ پہاڑ نے پہاڑ سے کیا کہا، اللہ بہتر جانے۔ دریا نے دریا سے کیا کہا، اللہ بہتر جانے، یہ دریا جو ہے سمندر کے پاس پہاڑ کا کیا پیغام لے کے جا رہا ہے، اللہ بہتر جانے۔ ساگر جوش میں آیا، اس نے بادل بھیجے اور پھر پہاڑ سے اس کا پیغام لے کے سمندر کی طرف چل پڑے۔ ان سب کے الگ پیغامات ہیں۔ اس لئے ان باتوں کو پہچانو، خالق ایک ہے اور وہ اللہ ہے اور پہاڑ، دریا، میدان، سمندر اور بادل، اتنی وراثی پیدا کرنے والا اللہ اور وراثی کو پسند کرنے والا اللہ۔ شاہیں، گدھ، الو، فاختہ۔ شیر اور ریچھ سے لے کر گیدڑ تک سارے جانور پیدا کرنے والا یعنی اتنی وراثی پیدا کرنے والا انسانوں میں یکسانیت پسند کر سکتا ہے؟ اس لئے وہ عبادت جو یکساں ہے وہ ایک خاص وقت کی بات ہے کہ عبادت کر لو اور پھر بعد میں اپنی اپنی وراثی کا تحفظ کر لو۔ وہ جو عبادت

ہے وہ تمہارا ذاتی تشخص ہے۔ اب وراثی کا تحفظ، اپنی شخصیت کا تحفظ کرنا بھی عبادت ہے۔ میرا مطلب ہے کہ یہ عبادت ہے کہ نصیحت کرنے والا نصیحت نہ چھوڑے، ماننے والا مانتا ہے کہ نہیں مانتا، تو تو اپنی بات کرا آپ کو اللہ نے علم دیا ہے، آپ علم پھیلاؤ۔ وہ شخص جو آنکھوں والا ہے، جب وہ دیکھتا ہے کہ اندھا کنوئیں کی طرف جا رہا ہے تو اس وقت اگر وہ نہ بولے گا تو عبادت سے محروم ہو جائے گا۔ تو آنکھوں کی عبادت یہ ہے کہ اندھے کو کنوئیں سے بچایا جائے۔ اس لئے آپ اپنی صفات کو اگر انسانوں کے حوالے سے ان کی خدمت میں لگا دو گے تو یہ کیا ہو گا؟ عبادت! کچھ لوگ زمانے کو اپنے لئے استعمال کرتے ہیں اور کچھ لوگ خود کو زمانے کے لئے استعمال کرتے ہیں اور جو زمانے کو اپنے لئے استعمال کرتے ہیں وہ عبادت کرتے ہیں اور جو زمانے کو اپنے لئے استعمال کرتا ہے وہ بغاوت میں ہیں۔ کچھ لوگ اللہ سے مانگتے ہیں اور کچھ لوگ اپنے آپ کو اس کے سامنے پیش کر دیتے ہیں، اس لئے یہ زمانہ جو ہے اس نے ایسے رہنا ہے، اس میں تم نے کچھ حاصل نہیں کرنا۔ میں بار بار تمہیں مثال دیتا ہوں ایک بڑھیا کی، کہ بڑھیا بیٹھی رو رہی تھی کہ وہ آدمی میری گٹھری لے گیا، اس نے کہا پھر روتی کیوں ہے؟ کہتی ہے روتی اس بات پہ ہوں کہ اس نے گٹھری مجھ سے اٹھائی اور آگے جا کے پھینک دی اور خود غائب ہو گیا۔ جب پھینکنی ہی تھی تو چھینی کیوں! یہ دنیا ظالم ہے۔ جو کچھ آپ نے حاصل کیا، یہ چھوڑنا ہے۔ کوئی چیز ساتھ نہیں لے کے جا سکتے، آپ کے رشتے دار ہاتھوں کی انگوٹھی بھی اتار لیتے ہیں، مرنے والے کا نام بھی چھین لیتے ہیں۔ آپ نام رکھیں گے کہ فلاں فلاں شخص

ہے اور لوگ کہیں گے یہ اس کا نام ”میت“ ہے۔ کوئی بھی نہیں کہتا کہ ابا جی جا رہے ہیں، کہتا ہے یہ میت ہے۔ نام بھی چھین لیتے ہیں یعنی کہ پہلے اس کا سرمایہ چھین لیا جاتا ہے، اس کی جوانی والی شکل چھین لی جاتی ہے، ماحول کے ساتھ ہی رنگ بدل گیا، شکل بدل گئی، ماحول بدل گیا، ساتھی بدل گئے، لواحقین بدل گئے، وابستگیاں بدل گئیں اور لوگ بڑے بیتاب ہوا کرتے تھے اس کے آنے کے لئے اور اب بڑے بیتاب ہیں اس کو لے جانے میں کہ میت کو دیر ہو رہی ہے اور جدائی نہ برداشت کرنے والے پیارے اس کو اللہ کے سپرد کر کے آجاتے ہیں۔ بس یہ ہے قصہ انسان کا۔ اب عبادت یہ ہے کہ وقت کو پہچانو۔ عبادت کو لے جانے سے پہلے استغفار پڑھو، یہ عبادت ہے۔ جو فرائض ضروری ہیں ان کا پورا کرنا عبادت ہے تو اصل عبادت یہ ہے کہ انسان اس فطرت کو پہچانے۔

اب آپ اور سوال کر سکتے ہو۔۔۔۔۔ بولو! اور سوال پوچھو!

سوال:

سراپنی ذات کو سمجھنے کے لئے کائنات کو سمجھنا کیوں ضروری ہے؟

جواب:

کائنات کے بارے میں اللہ کا ارشاد ہے کہ یسبح لله ما فی السموات والارض۔ زمین اور آسمان میں جو کچھ بھی ہے اللہ کی تسبیح بیان کرتی ہے۔ اب اس کی باریکی نہیں بلکہ ظاہر دیکھو۔ ہر چیز اللہ کی تسبیح بیان کر رہی ہے۔ مثلاً ”شاہین اپنی صفت Preserve کرتا ہے، اسی

طرح آشیانہ بنائے گا، اسی طرح پرواز کرے گا، اسی طرح شکار کرے گا۔ ہوں یعنی کہ میں ابھی خود پسند ہوں، ابھی رنگوں کے اوپر میری جلوہ گری ہے۔ اس لئے آپ جب باطن میں دیکھو گے اپنے آپ کی شکل، تو انہی چیزوں میں سے ایک نظر آئے گی، بگلے کا ایک الگ مقام ہے، وہ منافق ہے، لگتا ہے عبادت کر رہا ہے لیکن مقصد مچھلی پکڑنا ہے۔ اس لئے غور کرو کہ انسان کے باطن کی آگہی ان جانوروں کی شکل میں ہوتی ہے اور انسان کو پتہ چلتا ہے کہ تیرا باطن ابھی یہاں تک آیا ہے۔ اسی طرح گائے، فیض عام ہے، معصوم ہے، بھولی بھالی ہے۔ ہندوؤں نے اس لئے اس کو اپنی ممتا کا Symbol بنایا، کیونکہ یہ پالتی جا رہی ہے، نیل دیتی ہے، کھیتوں میں ہل چلاتی ہے، دودھ دیتی ہے، اس کا دودھ ماں کے دودھ کے برابر ہے۔ تو یہ ساری کائنات انسان کا مظہر ہے۔ یہ جو زمین کی سطح پر موجود دوسرے واقعات ہیں یہ بھی انسان کی صفات ہیں۔ مثلاً کوئی شخص یہ کہے کہ وہ پہاڑ ہے، تو کیا ہے؟ اٹل ارادہ۔ کوئی شخص دریا کی طرح ہے، اس میں دریا کی روانی ہے، آب رواں کی طرح ہے اور میٹھے پانی کی طرح ہے اور کوئی سمندر کی طرح کڑوا لیکن گہرا ہے۔ مثلاً مجذوب سمندر کی طرح کڑوا ہے لیکن گہرا ہے۔ صحرا کا ذکر آئے تو یہ مکمل طور پر شاعروں کا لفظ ہے، ”دشت جنوں“، ”دشت فکر“، ”یادوں کا صحرا“ اور ”صحرا کی پیاس“۔۔۔ یہ سارے شاعروں کے واقعات ہیں۔ مطلب یہ کہ اس کائنات کے حوالے سے ہر آدمی کے لئے پہچان کا کوئی نہ کوئی ذریعہ ہے، مثلاً ”سورج ہے، چاند ہے، ستارے ہیں اور پھر ان کے حوالے سے حضرت یوسف علیہ السلام کا وہ خواب جس میں انہوں نے

غور کیا تو مجھے پتہ چل گیا کہ میرا نفس کیا ہے؟ مجھے یہ پتہ چلا کہ میں مور شاہین جو ہے مر جائے گا لیکن مردار نہیں کھائے گا، شیر مر جائے گا، گھاس نہیں کھائے گا یعنی کہ ان فطرتوں کو اور ان صلاحیتوں کو ان کے مقام پر Preserve کرنا، یہ ان کی عبادت ہے۔ انسان اپنی عبادت ترک کر گیا، انسان انسانیت سے نیچے جائے گا تو گیدڑ بن جائے گا اور کبھی ریچھ بن جائے گا اور یہ بات بڑے راز کی ہے کہ انسان ہر جانور بن جاتا ہے۔ آپ کسی جانور کا نام لے لو مثلاً "سانپ تو سانپ جیسا انسان بھی ہے۔ گیدڑ جیسا ڈرپوک انسان ہوتا ہے، لومڑی کی طرح مکار، شہر جیسا بہادر اور "اسد اللہ" یعنی اللہ کا شیر۔ ہر جانور میں انسانی شعور کی صفت ہوگی اور پرندے میں انسانی شعور کی صفت رکھی ہوئی ہے۔ وہ گدھ ہے، مردار کھاتا ہے، اونچا اڑتا ہے۔ گدھ انسانی مزاج کا نام ہے۔ شاہین ایک انسانی مزاج کا نام ہے کہ شاہین چیونٹی سے کہتا ہے کہ:

تو رزق اپنا ڈھونڈتی ہے خاک راہ میں
میں افلاک کو بھی نہیں لاتا نگاہ میں

چیونٹی نے پوچھا شاہین سے کہ کیا بات ہے، تیرا مقام کیوں بلند ہے تو شاہین نے کہا کہ تو اپنا رزق خاک راہ میں ڈھونڈتی ہے اور میں آسمانوں کو نگاہ میں نہیں لاتا، بلند نگاہ ہوں، لہذا بلند مقام ہوں۔ یہ ساری صفات ہیں۔ کوئی بھی پرندہ آپ لے لو، یہ سارے انسانی شعور کے درجات ہیں، Illustrations ہیں۔ آپ ان کو دیکھ کر اپنا مقام متعین کرو۔ ایک بہت بڑے بزرگ نے لکھا اپنی کتاب میں کہ جب میں نے

عبادت میں بہت غور کیا، Concentration کی اور اپنے نفس پہ بڑا
 دیکھا کہ ایک سورج، چاند اور گیارہ ستارے انہیں سجدہ کر رہے ہیں۔ وہ
 خواب جو انسانوں کے حوالے سے تھا وہ اجرام فلکی کے حوالے سے آیا۔
 ثابت کیا ہوا؟ کہ یہ سارے کے سارے جو ہیں، انسان کی اصل صفات
 کے مظاہر ہیں۔ انسان اور کائنات میں ایک رابطہ ہے۔ کائنات کو سمجھنے
 کے لئے اپنے آپ کو سمجھنا ضروری ہے۔ جس نے اپنے آپ کو پہچان لیا
 اس کے لئے کائنات ایک کھلا مشاہدہ ہے۔ بس یہ کائنات ایک راز ہے۔
 دعا کرو کہ کوئی آپ کے لئے اس حجاب کو اٹھائے تاکہ ساری چیزیں اور
 اٹھارہ ہزار عالم آپ کو اپنے آپ میں نظر آئیں۔ حضرت سلطان باہو
 رحمۃ اللہ علیہ نے فرمایا ہے کہ تمہارے اپنے اندر اٹھارہ ہزار عالم
 ہیں۔

وما علینا الا البلاغ المبین۔



۵

۱- میں یہ جاننا چاہتا ہوں کہ عید میلاد النبی صلی اللہ علیہ وآلہ وسلم جو آج کل ہم مناتے ہیں اس کی ابتداء کب سے ہوئی اور کیا اس طرح سے منانا صحیح ہے؟

سوال:

سر! میں یہ جاننا چاہتا ہوں کہ عید میلاد النبیؐ جو آج کل ہم مناتے ہیں اس کی ابتدا کب سے ہوئی اور کیا اس طرح سے منانا صحیح ہے؟

جواب:

یہ سوال بہت اچھا ہے اور اس کے پیچھے جو فکر ہے وہ قابل غور ہے۔ پہلے تو آپ یہ دیکھو کہ آپ یہ کہہ رہے ہو کہ آج کے دن حضور پاکؐ کی ولادت ہوئی۔ یعنی آپؐ آج کے دن آئے۔ لیکن حضور پاکؐ آج کے دن تو نہیں آئے۔ آج جو دن ہے وہ ۱۹۸۷ء کے نومبر کے مہینے کا دن ہے۔ حضور پاکؐ کی ولادت کا دن تو ایک تھا۔ مسلمانوں کے لئے یہ غور کا مقام ہے کہ جب ایک مبارک دن آیا تو اس دن کو کسی اور دن میں متواتر دیکھنے کی جو خواہش ہے وہ عقیدت میں تو اضافہ کرتی ہے لیکن صداقت میں اضافہ نہیں کرتی۔ آپؐ کی عقیدت بالکل ٹھیک ہے۔ آج کا یہ جو دن ہے اس کے بارے میں ہم کہتے ہیں کہ آج کے دن آنحضورؐ

تشریف لائے تو یہ دن آج کا دن تو نہیں ہے نا۔ آپؐ تو کچھ عرصہ پہلے
 ربیع الاول ہی کے مہینے میں تشریف لائے۔ آپؐ کی ولادت اسی دن کا
 واقعہ ہے لیکن وہ آج سے پہلے کا واقعہ ہے۔ تاریخ میں کوئی بھی دن، کوئی
 بھی ساعت دوبارہ نہیں آتی۔ اس بات کا ضرور لحاظ رہے۔ تو آپؐ یہ جو
 آج عید میلاد النبیؐ منا رہے ہیں وہ یاد کے طور پر منا رہے ہیں۔ یہ دن
 آج کا نہیں ہے۔ اب اس بات پر ذرا غور کریں۔ جب اس پر غور کریں
 گے تو پتہ چلے گا کہ ہم اس دن کو یاد کے طور پر مناتے رہے اور تقریب
 کے طور پر منا رہے ہیں۔ بزرگان دین کے زمانے میں اسے تقریب کے
 طور پر نہیں منایا گیا۔ یہ کوئی Recent History ہے۔ یہ واقعہ قریب
 کے دور میں یعنی ماضی قریب میں ہوا ہے یعنی ماضی قریب میں اس دن کو
 اس طرح منایا گیا ہے۔ پہلے بھی میلاد ہوتے تھے یعنی حضور پاکؐ کو یاد
 کرنا، نعت پڑھنا اور حضور پاکؐ کی سیرت پر ایک دن مقرر کرنا۔ میں اس
 جلوس کی بات کر رہا ہوں اور ان واقعات کی بات کر رہا ہوں جن کا انداز
 حضور پاکؐ کی پسند کے علاوہ ہے۔ اس جلوس کو حق نہیں پہنچتا کہ حضور
 پاکؐ کے نام پر نکالا جائے کیونکہ اس کا انداز آپؐ کی پسند کے علاوہ ہے۔
 اور اگر ہمیں خوشی کا کوئی موقع ملے تو نور کو واپڈا کی روشنی سمجھتے
 ہیں۔ نور تو نور ہے، اس کا روشنی سے تعلق نہیں ہے۔ یہ روشنیاں
 تمہارے زمانے کی ہیں۔ بعض اوقات کسی کو کوئی خواب آیا، خیال آیا،
 عرفان ہو گیا یا مکاشفہ ہوا۔ اس سے اگر پوچھیں کہ آپؐ کو کیا محسوس ہوا
 تھا؟ کسے گا میں ایک محفل میں گیا۔ ”وہاں کیا تھا؟“؟ ”نور ہی نور تھا۔“
 ”کیسے؟“۔ ”بڑے بڑے نورانی بلب لگے ہوئے تھے۔“ اب یہ جھوٹ

بول رہا ہے۔ کیونکہ نور کا تعلق بلب سے تو نہیں۔ اس زمانے میں اس زمانے کی بات کو بیان کرنا اور اپنے عقیدے کے مطابق بیان کرنا، یہاں سے آدمی غلطی کر جاتا ہے۔

ایک بات یاد رکھیں کہ مشاہدہ عین حق ہوتا ہے۔ جس بزرگ سے اگر کبھی کسی کی ملاقات ہوئی، وہ جس زمانے میں ملاقات ہوئی، خواب میں یا عرفان میں، یا مشاہدے میں تو وہ ملاقات عین صحیح اسی زمانے کے ماحول میں ہوگی۔ یا آپ کے زمانے میں اگر وہ زندہ جاوید ہے تو آپ کے زمانے میں وہ آپ جیسی کوئی بات بتا کر چلا جائے گا۔ اس لئے آپ کا یہ سوال کہ میلاد کب سے منایا جا رہا ہے تو یہ حال ہی میں واقعہ ہوا ہے۔ میلاد منانا اچھی بات ہے لیکن بات غور طلب ہے۔ میلاد منانے کا طریقہ یہ ہے کہ تم درود شریف پڑھو، باوضو بیٹھے جھو، حضورؐ کے نام پر لوگوں پر رحمتیں کرو اور دشمنوں کو معافی دو اور دوستوں سے معافی مانگو! کہنے کا مطلب یہ ہے کہ صرف جلوس نکال لینا میلاد نہیں ہے۔ یہ صرف تقریب کے طور پر ہے۔ چونکہ ہم مسلمان ہیں اور ہم مقدس دنوں کے حساب سے چلتے ہیں، تو حضور پاکؐ کی یاد کوئی جیسے بھی منا رہا ہے وہ ٹھیک ہے لیکن حضور پاکؐ کی یاد منانا اور آپؐ کی زندگی کے مطابق نہ چلنا، میرے خیال میں یہ درست نہیں ہے۔ جب یاد مناتے ہو تو آپؐ کی تقلید بھی ہونی چاہئے۔ آپؐ کی تقلید بھی ہو اور ان کا بیان بھی ہو اور یہ صحیح کہا گیا ہے کہ ذکر حبیبؐ کم نہیں وصل حبیبؐ سے۔ یہ بالکل ٹھیک ہے۔ اگر ذکر حبیب ﷺ وصل حبیبؐ نہ دے، اگر ذکر حبیبؐ وصل حبیبؐ نہ بنے تو اس پر دوبارہ غور کرو کہ کیا ذکر کر رہے ہو۔ کہیں

ایسا نہ ہو کہ دوبارہ ذکر پر غور کرنا پڑ جائے۔ مقصد یہ ہے کہ حضور پاکؐ کے نام پر دو علیحدہ بیانات ہو رہے ہیں۔ یہ غور طلب بات ہے۔ اصل بات کیا ہے؟ اس کو ذرا دیکھنا پڑے گا۔ تو ”یا رسول اللہ“ کہنے اور ”یا رسول اللہ“ نہ کہنے پر تمہارے ملک میں بڑا جھگڑا ہو چکا ہے۔ اس پر ذرا غور کرنا چاہئے۔ تو دیکھنا یہ ہے کہ عشق اور محبت کیا پیدا کر رہے ہیں۔ حضور پاکؐ کے معاملے میں یہ غور طلب بات ہے۔ لوگ کہتے ہیں کہ آپؐ سے محبت جو ہے یعنی حضور پاکؐ سے جو محبت ہے وہ اسلام سے محبت ہے۔ لیکن اسلام سے محبت اور حضورؐ سے محبت برابر نہیں ہو سکتی۔ محبت میں ذات کا ہونا ضروری ہے۔ تقلید کے لئے مذہب کا یا قانون کا ہونا ضروری ہے۔ اسلام کی اطاعت ہو سکتی ہے۔ محبت ذات سے ہوگی۔ اب بات سمجھ آگئی آپؐ کو؛ اطاعت کس کی ہوگی؟ ڈسپلن کی، قانون کی اور بیان شدہ شریعت کی۔ محبت صرف ذات سے ہوگی۔ تو محبت کا تقاضا کیا ہے؟ محبت کا تقاضا یہ ہے کہ جہاں سے منع کیا گیا ہے وہاں منع ہو جاؤ اور جہاں چلنے کا حکم دیا گیا ہے وہاں چل پڑو اور رمل اور عمل سے منع کیا گیا ہے۔ رمل اور عمل بند کر دو۔ وہ آپؐ کرتے نہیں ہیں بلکہ قرآن سے فالیں نکال لیتے ہیں۔ آپؐ رملیات کرتے رہتے ہو، عملیات کرتے رہتے ہو، مقصد یہ ہے کہ جس بات سے آپؐ کو حضور پاکؐ نے منع کیا ہے آپ اس بات سے منع نہیں ہوئے۔ آپؐ کو منع کیا گیا کہ مزار پرستی نہ کرو لیکن آپؐ نہیں باز آ سکتے۔ آپؐ مجبور ہیں کہتے ہیں محبت زیادہ ہو گئی ہے۔ اس لئے اب ہم مزار پرستی سے پرے نہیں رہتے۔ آپؐ کو منع کیا گیا بہت ساری باتوں سے اور آپ ان باتوں سے

منع نہیں ہوتے اور آپ لوگ اس نام کا اور ذات کا سہارا لے کر، آپ کی ذات کے کسی بتائے ہوئے اصول کے علاوہ عمل کر جاتے ہیں۔ اسی لئے یہ غور رہے کہ میلاد النبی اصل میں یہ ہے کہ آپ کے فرمان پہ عمل کیا جائے۔ یہ جلوس کا نام نہیں ہے، روشنی کا نام نہیں ہے، اور بلب لگانے کا نام نہیں ہے۔ اصل میلاد حضور پاک سے محبت کے نام پر ملت اسلامیہ یا امت محمدی کی طرف رجوع کرنا اور اس میں ایک اجتماع پیدا کرنا ہے۔

ہمارے ہاں جتنے بھی سلاسل آئے ہیں ان میں حضور پاک کی محبت کے مختلف طبقے آئے ہیں اور مختلف انداز آئے ہیں۔ کوئی حضور پاک کی محبت میں قوالی کر رہا ہے اور کوئی درود شریف پڑھ رہا ہے۔ کوئی تنہا پڑھ رہا ہے اور کوئی انجمن میں بیٹھا ہے۔ یہ سارے اپنی جگہ ٹھیک ہیں لیکن میں نے آپ کو پہلے بھی بتایا تھا کہ اس سے ملت منتشر ہوگی۔ حضور پاک کی یاد کا کوئی ایسا فارمولا نکالو کہ جس سے ملت ایک ہو جائے۔ یہ تو کوئی بات نہیں کہ آپ اکیلے ہی فلاح پا جاؤ۔ اگر آپ کا بھائی دوزخ میں گیا تو کیا یہ آپ کے لئے اچھی خبر ہوگی۔ دعا یہ کرو کہ تم جنت میں اپنے بھائی سمیت جاؤ۔ کون سا بھائی؟ وہ جو گمراہ ہو گیا ہے۔ اس لئے جنت میں جانے والے لوگ وہ ہوں گے جو دوسرے کی فلاح چاہیں گے۔ حضور پاک کی یہ بات دیکھو کہ آپ نے کسی کے لئے بد دعا کرنے کے موقع پر بھی بد دعا نہیں فرمائی حالانکہ موقع تھا کہ جو شخص، جو ملت، جو طبقہ یا جو سوسائٹی اس وقت آپ کے ساتھ بے انتہا زیادتی کر رہی تھی اور اللہ کی طرف سے آپ کو اجازت تھی کہ آپ کہیں تو اس بستی کو

غرق کر دیا جائے۔ تو آپ نے کیا فرمایا؟

یہ سن کر رحمت اللعالمین نے ہنس کے فرمایا کہ میں اس دہر میں قہر و غضب بن کر نہیں آیا آپ نے فرمایا کہ اس بستی کو تباہ نہ کیا جائے کیونکہ اگر یہ لوگ مسلمان نہیں ہوئے تو ان کی اولادیں ضرور مسلمان ہو جائیں گی۔ اور پھر ایسا ہی ہوا کہ ان لوگوں کی اولادیں مسلمان ہو گئیں۔ مطلب یہ ہے کہ آپ نے کبھی بھی کسی بھی مقام پر اپنا ذاتی انتقام نہیں لیا۔ اے مسلمانان عالم! آپ سوچو! کیا آپ کے دلوں میں کوئی انتقام کا جذبہ ہے اور اگر آپ کے دلوں میں انتقام کے جذبات ہیں تو دن منانے سے بات نہیں بنے گی۔ دل کو صاف کرنے سے بات بنے گی۔ کیا آپ کے دل سے انتقام نکل گیا ہے؟ کیا آپ کے دل میں سے دنیا میں ٹھہرنے کا لالچ نکل گیا ہے اور کیا آپ کی زندگی حضور پاکؐ کی زندگی کے قریب رہنا چاہتی ہے اور فرض کرو کہ آپ کو Option مل جائے اور یہ اختیار مل جائے کہ دونوں میں سے ایک چیز چن لو، ایک طرف پیسہ ہے اور ایک طرف غریبی ہے اور غریبی کے ساتھ حضور پاکؐ کی محبت ہے تو آج کے زمانے میں بہت کم لوگ ایسے ہیں جو غریبی اور حضور پاکؐ کی محبت کو اکٹھا قبول کریں گے اور عام طور پر:

درد غموت کدے میں پلتا ہے

حضور پاکؐ کی محبت کے چراغ جہاں بھی جلے ہیں وہاں درد اور غموت بھی ضرور ملتے ہیں۔ تو حضور پاکؐ کی محبت میں آپ زندگی کی تھوڑی سی ابتلاء بھی قبول کر لیا کرو۔ اگر آپ کے اندر جائز، ناجائز، خفیہ

اور غیر خفیہ دولت کو حاصل کرنے کا جذبہ بند ہو جائے تو حضور پاکؐ کی محبت بڑھ جاتی ہے۔ آپ اپنے بھائیوں کے لئے دعا کرو تو حضور پاکؐ کی محبت بڑھ جاتی ہے۔

جس شخص نے رشتہ داروں اور قرابت داروں سے قطع تعلق کر لیا تو حضور پاکؐ کے مزاج میں وہ پسندیدہ شخص نہیں ہے۔ صلہ رحمی اور قطع رحمی کا پورا مضمون آپؐ نے فرما دیا ہے۔ حضور پاکؐ نے واضح طور پر فرما دیا ہے کہ کس کس طرح آپؐ نے لوگوں کو Deal کرنا ہے۔

تو حضور پاکؐ کی محبت یہ ہے کہ اللہ کی اطاعت کی جائے اور اللہ کی محبت یہ ہے کہ حضور پاکؐ کی اطاعت کی جائے اور ان سے محبت کی جائے۔ تو اس راستے پر چلنے سے یہ بات سمجھ آتی ہے کہ عید میلاد النبیؐ کی جو تقریب ہم منا رہے ہیں یہ ابھی تھوڑا عرصہ پہلے کی بات ہے۔ اس کے پیچھے سند نہیں ہے۔ جس طرح داتا صاحبؒ کے بارے میں یہ سند نہیں ہے کہ داتا صاحبؒ کسی مزار پر آئے تھے بلکہ مزار پر نہیں آئے تھے لیکن ہم ان کے مزار پر جاتے ہیں تو داتا صاحبؒ جب تشریف لائے تو وہ کسی آستانے پر نہیں آئے تھے بلکہ کوئی واقعہ کرنے آئے تھے۔ خواجہ غریب نوازؒ اجمیر شریف میں کسی آستانے پر نہیں گئے۔ اب یہ دو معتبر ہستیاں ہیں جو بغیر کسی آستانے کے کسی کام پر گئے۔ اب یہ بھی غور طلب بات ہے کہ داتا صاحبؒ اور خواجہ صاحبؒ دو معتبر ہستیاں ہیں جو حضورؐ کی محبت میں سرشار تھے۔ یہ کسی آستانے پر نہیں بلکہ کسی کام پر گئے یعنی کسی اسلامی کام پر گئے۔ جس شخص نے حضور پاکؐ کی امت کی فلاح کی دعا کی وہ حضور پاکؐ کو قبول ہوا، مقبول ہوا، یعنی وہ شخص جو یہ

کہتا ہے کہ ”یا رب العالمین! اس امت پر رحم فرما“۔ تو امت کون ہے؟ جب آپ کہتے ہیں اس امت پر رحم فرما تو اس میں آپ کا وہ مخالف بھی شامل ہو گیا جو کلمہ پڑھ رہا ہے لیکن آپ کو نہیں مانتا یعنی ایسا بندہ جو اسلام کو اچھا سمجھتا ہے اور تمہیں اچھا نہیں سمجھتا۔ اب غور کرو اس بندے کا تمہارے ساتھ کیا تعلق بنتا ہے۔ یہ شخص اسلام کو تو اچھا سمجھتا ہے لیکن تمہیں اچھا نہیں سمجھتا۔ تمہارا مخالف ہے اور اسلام کے حق میں اچھا ہے۔ اب تم اس آدمی کے حق میں دعا نہیں کر سکتے، حالانکہ اس کے لئے دعا کا حکم ہے۔ کون آدمی؟ جو اسلام کو اچھا سمجھے اور تمہیں اچھا نہ سمجھے اور تم اپنے ناپسند کرنے والے کے لئے کبھی دعا نہیں کر سکتے۔ یہ حضور پاکؐ کی محبت کا بڑا ضروری حصہ ہے۔ کون سا حصہ ضروری ہے؟ وہ آدمی جو تمہیں ذاتی طور پر پسند نہ کرتا ہو اور اسلام کو پسند کرتا ہو، اس کے لئے دعا کرو۔ اب یہ کب ہو گا کہ تم اس کے لئے دعا کرو۔ یہ تب ہو گا جب تم اس کو ناپسند نہ کرو گے۔ تو حضور پاکؐ کی محبت میں یہ بہت ضروری ہے۔

اب یہ فارمولا بن گیا کہ اپنی پسند اور ناپسند کو بغیر حضور پاکؐ کی سند کے استعمال نہ کرو۔ جب تک وہ سند نہ ملے کسی کو ناپسند نہ کرنا۔ اگر وہ حضور پاکؐ کا پسندیدہ آدمی ہوا اور تم نے ناپسند کیا تو تم کبھی حضور پاکؐ کے قریب نہیں جا سکتے۔ مثال کے طور پر حضور پاکؐ کے زمانے میں یہ بڑا Test ہوا کہ ایک سیاہ فام غلام حضور پاکؐ نے مسلمانوں کی سوسائٹی میں نازل فرما دیا۔ اب وہ عرب سوسائٹی بڑی نستعلیق سوسائٹی تھی۔ وہ لوگ رنگ کا خیال کرنے والے اور مرتبے کا خیال کرنے والے

اور زبان کا خیال کرنے والے اور ادھر ایک غلام کو اتنی بڑی فوقیت مل گئی۔ اب ان کو یہ بتانا تھا کہ یہاں فوقیت حضور پاکؐ سے تقرب کی ہے اور خون کی نہیں ہے۔ فوقیت یہاں خدمت کی ہے نسل کی نہیں۔ فوقیت حضور پاکؐ کے مزاج کی ہے، تمہارے مزاج کی نہیں۔ اس لئے جب حضور پاکؐ کے مزاج کی فوقیت مان لو گے تو پھر آپ کا اپنا مزاج ختم ہو جائے گا۔ اپنے مزاج کو ان کے تابع کر دینے والا حضور پاکؐ سے محبت کر سکتا ہے۔ ورنہ ان کی محبت کا دم نہ بھرنا۔ اگر آپ کو کبھی دین اور دنیا کو Select کرنے کا Choice مل جائے تو دنیا کو ترک کر دینا۔ ایک دفعہ ایسا ہوا کہ حضور پاکؐ ایک جگہ تشریف لے گئے۔ ایک صحابی رضی اللہ عنہ مکان بنا رہے تھے۔ مکان کا گنبد ذرا پختہ اور بلند ہو گیا۔ حضور پاکؐ وہاں سے خاموش ہو کر چلے گئے۔ شام کو وہ صحابی رضی اللہ عنہ گئے، سلام کیا، آپ نے جواب نہیں دیا۔ پھر سلام کیا، جواب نہیں دیا آپ نے۔ تو صحابی رضی اللہ عنہ کو سمجھ آگئی کہ بات کیا ہے؟ باہر جا کر صحابہ کرام سے پوچھا کیا بات ہے؟ آج حضور پاکؐ نے میرے سلام کا جواب نہیں دیا۔ کیا مجھ سے کوئی خطا ہوئی ہے۔ انہوں نے کہا خطا تو کوئی نہیں ہوئی، تمہارے مکان کے پاس سے گذرے تھے اور اسے حضور پاکؐ نے دیکھ کر کچھ ناپسند فرمایا۔ وہ صحابی رضی اللہ عنہ گئے اور انہوں نے وہ مکان گرا دیا۔ پھر واپس آ کر سلام کیا۔ حضور پاکؐ نے جواب دیا۔ آپ نے فرمایا ”تم یہاں رہنا چاہتے ہو جبکہ ہم یہاں سے نکلنا چاہتے ہیں۔“

تو بات اتنی ساری ہے کہ یہاں رہنے کا مقام ہی نہیں ہے تو وہ شخص جو حضور پاکؐ کی محبت کا دم بھرتا ہے اس کو سمجھ لینا چاہئے کہ

حضور پاکؐ کی محبت جو ہے وہ اس دنیا سے فارغ ہونا ہے۔ اگر محبت مانگتے ہو تو ایک ایک کر کے اپنے ہاتھ کے سارے جذباتی کبوتر اڑا دو اور ایک ایک کر کے ہر شے کو چھوڑ دو۔ پھر اللہ جانے، اللہ کے کام جانیں:

چھڑا کے دامن بتوں سے اپنا

غبار، راہ حجاز ہو جا

یعنی یہاں سے ساری وابستگی چھوڑ کر آپ حضور پاکؐ کے بتائے ہوئے راستے پر چل پڑو تو یہ ہے حضور پاکؐ کی محبت۔ حضور پاکؐ کی محبت ان لوگوں سے پوچھو جن لوگوں نے ساری عمر خربوزہ نہیں کھلایا۔ ایک بزرگ خربوزہ ہاتھ میں لئے بیٹھے تھے مگر کھاتے نہیں تھے۔ کسی نے پوچھا کہ خربوزہ نہیں کھاتے۔ فرمایا کہ مجھے پتہ نہیں چل رہا کہ حضور پاکؐ خربوزہ کس طریقے سے کاٹتے تھے، جب تک مجھے سند نہ ملے میں کس طرح کھاؤں اور پھر ساری عمر خربوزہ نہ کھلایا۔ یعنی کہ حضور پاکؐ کی ایک عادت کو ساری عمر کا سفر نامہ بنا لیا کہ اس کے مطابق سفر کرنا ہے۔ جہاں جہاں سے حضور پاکؐ گزرے ہیں ان لوگوں کو وہاں سے گزرنے کی خواہش اور تمنا رہی ہے۔ ان لوگوں کو پتہ تھا کہ حضور پاکؐ کی محبت کیا ہے؟ آپ لوگ خود دیکھیں کہ اس محبت کا اعجاز کیا ہے۔ آپس میں لڑنے والے اور سالہا سال لڑنے والے اور نسل در نسل لڑنے والے آخر کار ایک محفل میں آ کر بیٹھ گئے یہ حضور پاکؐ کا اعجاز تھا۔ آپ نے متفرق قبائل کو جمع کر دیا۔ تو متفرق کو اجتماع میں لانا یہ حضور پاکؐ کا اعجاز ہے اور اب آپ لوگ پھر ایک قسم کی تفریق میں آ گئے ہیں۔ اب آپ خود دیکھیں ہمارے اسلام میں کیا ہے؟ جمعیت نمبر ۱، جمعیت نمبر ۲، اول

مسلم لیگ، دوم مسلم لیگ، سوم مسلم لیگ۔ اسلام کے نام پر بننے والی بے شمار جماعتیں۔ اور جماعت اسلامی بھی ایک جماعت ہے کہ اس کے بعد کسی کو اسلامی کہلانے کا حق نہیں ہے، جماعت اسلامی کا ایک گروہ بن گیا۔ اب تم لوگ کون ہو؟ اس کے علاوہ ہی ہو گے اور تمام مشائخ کرام اور ان کے تمام واقعات دیکھو۔ حقیقت یہ ہے کہ یہ ایک حضور پاکؐ کا دیا ہوا دین، ان کا پسندیدہ دین ہے اور اس کے ضابطے، حدود اور خطوط مقرر ہو چکے ہیں۔ اب اس حویلی کے اندر اپنے الگ الگ کمرے الاٹ کرانے سے کیا آپ حضور پاکؐ کو خوش کر رہے ہیں؟ آپ جب کہتے ہیں کہ یہ لوگ اور وہ لوگ، یہ کتاب اور وہ کتاب، تو کیا اس سے حضور پاکؐ کو خوشی ہو رہی ہے۔ یہ ساری کتابیں حضور پاکؐ کے بعد کی لکھی ہوئی ہیں۔ حضور پاکؐ کے زمانے کی کتاب صرف قرآن پاک ہے۔ قرآن کی تفسیر بھی بعد کی بات ہے۔ اگر تفسیر چھوڑ دو اور صرف قرآن کو پڑھو تو انشاء اللہ سب آپ کو سمجھ آ جائے گا۔ حضور پاکؐ کی سیرت پڑھا کرو اور محبت کا اعجاز یہ ہے کہ محبت سیرت آشنا کر دے گی۔ محبت کتاب سے نہیں بلکہ عطا سے ملتی ہے۔ یہ بات یاد رکھنے کی ہے۔ محبت کا اعجاز یہ ہے کہ محبت مزاج آشنا کر دے گی۔ مزاج کتاب سے نہیں ملے گا بلکہ توجہ سے ملے گا، آپؐ کی مہربانی سے ملے گا اور یہ مہربانی آج بھی ہے اور جیسا کہ میں نے پہلے بتایا تھا کہ آنحضرتؐ کی جو حدیث کتابوں میں ہے وہ بھی حدیث ہے اور آج بھی حدیث جاری ہے۔ جن جن لوگوں سے حضور پاکؐ جو کچھ فرما رہے ہیں اور آج کل فرما رہے ہیں، وہ بھی حدیث ہے۔ آپؐ کی یاد اور آپؐ کی سیرت اور آپؐ کے وصال کے بعد کی سیرت جو

ہے یہ آج بھی جاری ہے۔ تبھی تو آپ قیامت تک کے لئے ہیں بلکہ قیامت سے بھی بعد کے لئے۔ اور ہمیشہ ہمیشہ کے لئے آپ کا سایہ موجود رہے گا۔ اس بات کو ذہن میں رکھو۔ میں نے پہلے بھی آپ کو بتایا تھا کہ اگر حضور پاکؐ ایک دور سے شروع ہوتے ہیں اور ایک دور پر ان کا وصال ہو جاتا ہے تو گذرے ہوئے دور پر اتنی بڑی عمارت بنانا آپ کے بس کی بات نہیں۔ آپ کا دور ساتھ ساتھ چل رہا ہے اور پھر درمیان میں ایک پردہ بھی ہے۔ یہ پردہ کیا ہے؟ اس کو اس طرح سمجھیں کہ آپ سمندر کے کنارے بیٹھے ہیں اور سمندر ہمیشہ ہمیشہ کے لئے ایک ابدی زندگی ہے۔ وہ جو پہلے گیا یا بعد میں گیا وہ برابر ہے، سمندر تو وہی ہے۔ جب زمان و مکاں سے آگے آگئے تو وہاں پر تو وقت بھی نہیں ہے، وہاں کوئی سیکنڈ نہیں ہے، وہاں کوئی منٹ نہیں ہے۔ وہاں کے لمحات ہی اور ہیں۔ اس لئے یہ جو فاصلے ہیں ہماری نگاہ میں، یہ فاصلے ہمارا پردہ ہی ہیں، آج ہم ہیں اور پھر ایک دن ہو گا کہ ہم نہیں ہوں گے۔ اب آپ کے لئے نیا مسئلہ یہ ہو گیا کہ اس ہونے اور نہ ہونے کے باوجود آپ حضور پاکؐ کی محبت میں رہو۔ اس طرح آپ حضور پاکؐ کے قریب آ سکتے ہو۔ ہونے اور نہ ہونے کا مطلب کیا ہے؟ یعنی وصال کے وقت بھی، موت کے وقت بھی اور غم کے وقت بھی جس شخص کی محبت میں فرق نہ آیا وہی شخص حضور پاکؐ کی محبت کے قریب ہو گا اور جس شخص میں خوشی، غمی اور موت کے وقت فرق آ جائے وہ اس محبت کے قریب نہیں آ سکتا۔ اور اگلی بات یہ بتا رہا ہوں کہ کبھی حضور پاکؐ سے آپ کی ملاقات ہو جائے اور اللہ کرے ضرور ہو جائے تو وہ شخص جو حضور پاکؐ

سے کسی دنیاوی آرزو کا سوال کرے اس کو محبت نہیں ہوگی۔ مقصد یہ کہ وہ جدا ہونے والا آدمی ہو گا، کوئی نقلی آدمی ہو گا کہ وہ آپ سے روشنی لے کر جانا چاہتا ہے۔ تو حضور پاک کی محفل سے کسی کام کی غرض سے اٹھ کر جانے والا اس محفل کا آدمی نہیں رہے گا۔

حضور پاک سے محبت کرنے والا کون ہے؟ جس کو آپ کا عشق نصیب ہو جائے وہ باقی عشقوں کو بھول جاتا ہے اور وہ باقی فرائض بھی بھول جاتا ہے ایسے شخص کے فرائض بدل جاتے ہیں، اس کا عنوان بدل جاتا ہے اور اس کے واقعات بدل جاتے ہیں۔ اس لئے اس بات کا ضرور خیال رہے کہ حضور پاک کی زندگی کیا ہے۔ حضور پاک سے محبت کرتے کرتے ایک وقت ایسا آ جاتا ہے کہ یہ محبت آپ کو جلوہ گر نظر آتی ہے۔ ایسا ہو سکتا ہے۔

خواب کو رفعت ملے، بے بال و پر کو پر ملے
نعت پیغمبر سے جب عرفان پیغمبر ملے
اس نظر میں فاصلے صدیوں کے بھی حائل نہیں
اپنے درویشوں سے وہ ہر دور میں آ کر ملے

یہ جلسہ و جلوس سب اس لئے ہے کہ آپ کو ابھی عرفان اور ادراک نہیں ہو رہا۔ عجیب بے ترتیبی ہے، بیل گاڑیاں، بلہ گلہ، بھاگم دوڑ، ہے جمالو..... میرا تو شہر ہی چھوڑ جانے کو دل کرتا ہے۔ میں چونکہ سخت بات نہیں کہتا بلکہ نرم بات کرتا ہوں حقیقت یہ کہ یہ سب کچھ سارا تمہارا اپنا ہی بنایا ہوا ہے اور اس میں حضور پاک کے مزاج کی بات نہیں ہے، جو کچھ آپ کر رہے ہو اور جس طرح آپ کرنا چاہتے ہو۔

اب تو اس میں حکمران بھی شامل ہو۔ نے لگے ہیں۔ اگر حکمران سچا نہ ہو تو اسے حضور پاکؐ کا نام لینا ہی نہیں چاہئے کیونکہ پہلی بات جو اس دین کے اندر حضور پاکؐ نے فرمائی ہے وہ صداقت اور امانت ہے۔ بادشاہ میں یہ بات ہونی چاہئے کہ جس کی امانت ہو اس کو واپس کرے۔ عوام کی جو چیز ہے وہ عوام کو واپس ہونی چاہئے۔ صداقت کا معنی یہ ہے کہ اس سٹیج پر کوئی Statement کوئی بیان غلط نہ ہو۔ اخباری بیان بھی غلط نہ ہو۔ تو یہ دو باتیں ہیں صداقت اور امانت جو اس دین کے آغاز سے بھی پہلے موجود تھیں اور یہ دو باتیں حضور پاکؐ کے نبوت کے اعلان سے پہلے ہی مشہور تھیں کہ آپ صادق ہیں، صادق الودعہ ہیں اور امین ہیں اور آپؐ نے کافروں کو یہ بات تسلیم کرائی کہ اگر میں یہ کہوں کہ پہاڑ کے پیچھے سے دشمن آ رہا ہے تو کیا تم مان لو گے؟ سب نے کہا جی ہاں۔ ”اگر“ کا جو لفظ ہے اس پر غور کریں۔ بڑے خوبصورت انداز سے آپؐ نے بات فرمائی۔ ”اگر میں یہ کہوں کہ دشمن آ رہا ہے“ جو کہ تمہیں معلوم ہے کہ نہیں آ رہا ہے تو تم کیا کہو گے؟ کافروں نے کہا ہم آپؐ کی بات مان لیں گے۔ مطلب یہ کہ آپؐ نے صداقت کا اتنا اعتماد پیدا کر لیا کہ اگر غیر صادق بات کریں تب بھی صداقت ہے۔ تو صادق کی بات ہی صداقت ہوتی ہے۔ حضور پاکؐ نے یہ ثابت کر دکھایا۔ کیا بات ثابت کی؟ کہ صادق کی بات صداقت ہے۔ جو آپؐ فرمائیں وہ صداقت ہے دنیا کی جو صداقتیں ہیں ہم ان کو Verify کرتے ہیں اور تجزیہ کرتے ہیں۔ مثلاً ”کوئی یہ کہے کہ آپ کے گھر کے باہر ایک آدمی آیا ہوا ہے“ اگر آپ کو کوئی شک ہے تو باہر جا کر دیکھ لو، اگر کوئی شخص نہیں آیا ہو گا تو وہ کہنے

والا سچا نہیں ہو گا۔ اور آیا ہو گا تو کہنے والا سچا ہو گا۔ یہ تو وہ بات ہوئی جس کا ہم تجزیہ کر سکتے ہیں اور جس کا ہم جائزہ لے سکتے ہیں اور جس کا ہم ثبوت مہیا کر سکتے ہیں۔ ایسی باتوں میں تو آپ صداقت پر غور کر سکتے ہو۔ لیکن جب یہ کہا جائے کہ کیا اللہ ہے؟ تو اس کا کیا ثبوت! یہاں پر پیغمبرؐ کی ذات پر اعتماد کے بغیر چارہ نہیں۔ اگر کوئی پوچھے کہ اللہ کا ثبوت کیا ہے؟ تو پیغمبرؐ فرماتے ہیں کہ اللہ ہے چونکہ یہ بات میں کہہ رہا ہوں اس سے بڑا ثبوت اور کیا ہو سکتا ہے کہ اللہ ہے اور بس اللہ ہے۔ لہذا نہ ثابت ہو سکنے والی بات بھی اعتماد شخصیت کے ذریعے ثابت ہو سکتی ہے۔ تو آپؐ کی ذات اتنی معتبر ہے کہ آپؐ کا فرمایا ہوا مستند ہے۔ آج تک کسی کا اللہ کو ثبوت نہیں ملا اور آج تک لوگ مانتے چلے آ رہے ہیں کہ اللہ ہے۔ یہ اس لئے کہ فرمانے والا سچا ہے۔ تو حضور پاکؐ کے قول کی خوبی یہ ہے کہ آپؐ نے فرمایا اللہ ہے اور اللہ کا ثبوت نہیں ہے، اللہ کے واقعات نہیں ہیں اور اللہ ہمارا تجربہ نہیں ہے اور اللہ ہم نے دیکھا نہیں ہے۔ اب ایک دفعہ حضور پاکؐ نے فرمایا کہ اللہ ہے تو بس ٹھیک ہے، اللہ ہو گا۔ پھر وہ فرماتے ہیں کہ اس کو سجدہ کرو، تو یہ بھی ٹھیک ہے اور اللہ حضور پاکؐ پر درود پڑھتا ہے، یہ بھی ٹھیک ہے۔ آپؐ غور کریں کہ اللہ تعالیٰ نے اتنی دنیا پیدا فرمائی ہے اور صرف ایک ذات پر درود بھیجتا جا رہا ہے، تو حضور پاکؐ کی بات اس حد تک صداقت ہے کہ وہ جو کہیں وہ سچ ہے۔ تو یہ بات حضور پاکؐ کی ذات پر اعتماد کے بغیر ممکن نہیں۔

پھر جب معراج شریف کا واقعہ ہوا اور حضرت ابوبکر رضی اللہ عنہما

سے کہا گیا کہ تمہارے نبی ﷺ یہ بات کہہ رہے ہیں۔ تو انہوں نے کہا جب آپؐ فرما رہے ہیں تو ٹھیک ہے، ایسا ہی ہو گا اور یہی ایک راز ہے کہ جو بات حضور پاکؐ فرما رہے ہیں وہ ایسا ہی ہو گا۔ تو بہت سی باتیں ہیں جن کا ثبوت مہیا کرنا مشکل ہے۔ مثلاً "مرنے کے بعد ایک زندگی ملے گی۔ اس کا ثبوت کسی کے پاس نہیں۔ کبھی کوئی مرا ہوا بندہ آپ کے پاس نہیں آیا ہو گا کہ وہاں یہ یہ ہو رہا ہے۔ لیکن مرنے کے بعد کی زندگی ایمان ہے۔ ایسا ایمان جس کا کوئی ثبوت نہیں ہے۔ اللہ اور اس پر اعتماد تو ہے لیکن جس کا ثبوت نہیں ہے۔ ایسے فرشتے جن کا ثبوت نہیں ہے۔ ایسے جبرائیل جن کا ثبوت نہیں ہے۔ یہ سب ایمان ہی ایمان ہے، ایمان ہی ایمان ہے۔ یہ ایمان حضور پاکؐ کی صداقت والی شخصیت پر اعتماد کی وجہ سے ملا اور یہ حضور پاکؐ کا اعجاز ہے۔ آپؐ کا سب سے بڑا اعجاز یہ ہے کہ حضور پاکؐ نے خدا کو ایسا منوایا کہ جیسے ہم دیکھ رہے ہیں حالانکہ ہم نے دیکھا نہیں ہے۔

تو آپؐ کی ذات پر اس طرح کا اعتماد ہونا چاہئے اور صرف جلوس نکالنے سے بات نہیں بنتی۔ اس جلوس میں مجھے ایک اچھی بات نظر آتی ہے کہ عید میلاد النبی ﷺ کا جلوس ہو اور داتا صاحبؒ پر جا کر ختم ہو۔ اس بات سے داتا صاحبؒ کا حضور پاکؐ سے کوئی رشتہ ضرور ثابت ہوتا ہے۔ ورنہ اس مقام پر جانے کا کیا سبب ہے تو غالباً یہ ایک ہی واقعہ ہے کہ داتا صاحبؒ مظہر نور خدا ہیں۔ پھر اس میں ایک اور بات دیکھو کہ جب جاننے والے منانے کا کوئی پروگرام نہیں بنا رہے تو نہ جاننے والے کچھ نہ کچھ تو کریں گے۔ نہ جاننے والے ہلہ گلہ چاہتے ہیں، رونق چاہتے

ہیں۔ اس لئے جاننے والوں کو چاہئے کہ کوئی نہ کوئی فنکشن جو حضور پاکؐ کے نام کا ہو اور اسے بڑے مقدس انداز میں ضرور کیا کریں تاکہ لوگوں کے اندر شعور پیدا ہو ورنہ لوگ تو یہی کچھ کرتے رہیں گے، بیل گاڑی، زندہ باد، مردہ باد اور ڈھول ڈھمکے کرتے رہیں گے۔ اس سے بچنا چاہئے۔ اب تو بزرگوں کے عرس پر بھی ایسا ہوتا ہے مثلاً "دھمال ہے، دھمال" اسلام کے شعائر اللہ میں سے تو نہیں ہے۔ مادھو لال حسینؒ کے دربار آپ کبھی گئے ہوں تو عجیب و غریب منظر ہوتا ہے، یہ اسلام کی بات نہیں ہے۔ اسلام کے اندر تو یہ واقعہ ہے کہ جب حضور پاکؐ کی یاد منانی ہو تو ہمیشہ یاد رہنی چاہئے، ہمیشہ ہی مناؤ اور اس طریقے سے مناؤ کہ اس کے اندر سنجیدگی پیدا ہو اور تقدیس پیدا ہو اور ادب پیدا ہو تاکہ بچوں کے اندر اور نئی نسل کے اندر روشنی پیدا ہو، یہ نہ ہو کہ آپ اسے بے ترتیب کر

دو۔

اس جلوس سے حکومت والوں نے بھی فائدہ اٹھایا۔ اس سے حکومت کچھ دیر پیا ہو جاتی ہے لوگ سمجھتے ہیں کہ حکمران نیک لوگ ہیں، حضور پاکؐ کے جلوس میں شامل ہوئے ہیں، لوگ جھنڈیاں لے کر دیتے ہیں، ایسا شخص مہنگا بیچتا ہے اور بھائیوں کو نقصان پہنچاتا ہے، گھٹیا مال فروخت کرتا ہے اور مال میں ملاوٹ کرتا ہے، لیکن جھنڈیوں کے پیسے ضرور دیتا ہے کہ میلاد النبیؐ پہ لگا دو۔ ایسے آدمی کو اتنا کہو کہ غور کرے کہ وہ حضور پاکؐ کی امت کے ساتھ کیا کر رہا ہے۔

ایک شخص نے دوسرے سے کہا کہ دیکھ بھئی تیرے کارخانے کی بنی ہوئی چائے ہم نے پی ہے لیکن اس میں کوئی ذائقہ نہیں نکلا۔ کہتا ہے

گلہ نہ کیا کر، تیرے کارخانے کی بنی ہوئی ہلدی میں بھی تو کھا رہا ہوں بالکل زہر ہے۔ کھانا آپ نے دو وقت کا ہی کھانا ہے پھر رخصت ہو جانا ہے۔ کوئی آدمی آج تک ایسا نہیں ملا جو چار وقت کھانا کھا سکے۔ آپ کے معدے تو ویسے ہی خراب ہیں، آپ خوراک کی بجائے دوائی کھاتے رہتے ہو۔

ضرورت کے بعد آنے والا پیسہ صرف نظر آتا ہے محسوس نہیں ہوتا، ضرورت تک پیسہ پیسہ ہے لیکن ضرورت کے بعد آنے والا پیسہ بیکار سی چیز ہے، آتا ہے جاتا ہے۔ ایک آدمی نے مجھ سے کہا کہ میرا کاروبار نہیں چلتا تھا ہمارے پیر صاحب نے دعا کی اور کہا پھل فروٹ بیچو۔ میں نے فروٹ کی دوکان کھول لی۔ پہلے خربوزے بیچے، پھر دوسری چیزیں۔ اب اللہ کے فضل سے مہری اپنی دکان ہے اور روزانہ ہزار روپے کی آمدن ہو جاتی ہے، Sale بڑھتی ہے، آمدن بڑھتی ہے، رونق لگی ہے۔ اب وہ کرتا یہ تھا کہ بیس روپے والی چیز پچاس روپے میں بیچتا تھا۔ اب اپنے بھائی سے زیادہ منافع اپنے پیر صاحب کا نام لگا کر لے لیتا تھا۔ اس میں نہ تو پیر خوش ہوتا ہے اور نہ حضور پاکؐ خوش ہوں گے۔

کہیں تم حضور پاکؐ کے نام پر حضور پاکؐ کے بتائے ہوئے راستے کے عباوہ نہ چل پڑنا۔ اس بات کا بڑا اندیشہ ہے، اس کا خیال کرنا۔ کہیں ایسا نہ ہو کہ یاد مناتے ہوئے آپ بہک جاؤ اور پھر کہیں ایسا نہ ہو کہ ہمیشہ کے لئے آپ پر یادیں منانے کی پابندی لگ جائے۔ آج جس طرح ہوتا ہے داتا صاحبؒ کے عرس پر کہ عرس منانے والے کسی آدمی نے ”کشف المحجوب“ نہیں پڑھی۔ منانے والے بھائی گیٹ تک جلیبی کھا کے

آگے اور کہتے ہیں سبحان اللہ! داتا صاحب کا عرس ہے، سبحان اللہ کیا جلیبی ہے۔ اب آپ ہی بتاؤ جلیبی سے کیا تعلق داتا صاحب کا۔ پھر کہتا ہے کہ چلو رونق میلہ بھی دیکھیں۔ اب اس نے رونق میلے کا نام داتا صاحب رکھ دیا ہے۔ اگر آپ کو حضور پاک کے یاد حضور پاک کی قریب نہیں لے کے جا رہی تو پھر آپ کو احتیاط کرنی چاہئے اور غور کرنا چاہئے۔ آج کے دن کوئی شخص یہ وعدہ کر لے کہ میں حضور پاک کی خوشنودی کے لئے ہمیشہ باوجود رہوں گا۔ سبحان اللہ! پھر آج کا دن اس کے لئے مبارک ہو گیا۔ کوئی شخص یہ کہے کہ میں آج نصف شب کو حضور پاک کے نام کے دو رکعت نفل ضرور پڑھوں گا اور میں فلاں وقت درود شریف ضرور پڑھوں گا اور یہ کہ آپ نے فرمایا ہے تو میں تقلید کرتا ہوں اور میں بھائی کو معاف کرتا ہوں اور یہ کہے کہ ایک آدمی کو میں نے تکلیف دی تھی اور آج کی وجہ سے میں اس سے معافی مانگ لیتا ہوں۔ ایسی صورت میں آج کا دن مبارک ہے۔

آپ غصہ بھی کرتے ہو، لالچ بھی کرتے ہو، نفرتیں بھی کرتے ہو، مال جمع بھی کرتے ہو، اس کی گنتی بھی کرتے ہو، دنیا کی آرزو کے پیچھے بھاگے دوڑے پھرتے ہو اور پھر حضور پاک کی محبت کا نام بھی لیتے ہو، یہ سب اتنا مگنیکل نہیں ہے یعنی یہ محبت مشین کی طرح نہیں ہے۔ آپ کا دل کہے اور آپ کی روح کہے کہ ”الصلوہ والسلام علیک یا رسول اللہ“۔ یہ درود شریف پڑھا جائے، غور سے پڑھا جائے، آنسوؤں سے پڑھا جائے، میں نے پہلے بھی بتایا تھا روزانہ پڑھا جائے۔

اب میں آپ کو حضور پاک ﷺ کے میلاد کی نظم سناتا

ہوں:

مبارک اہل ایمان کو کہ ختم المرسلین آئے
مبارک صد مبارک بنائی دینِ مبین آئے
مبارک ہو کہ دنیا میں شہِ دنیا و دین آئے
چراغِ طور آئے، زینتِ عرش بریں آئے

کہ حسنِ ذات دینے کے لئے ذوقِ یقین آئے
مبارک ہر جہاں کو رحمتہ للعالمین آئے

یہ روزِ کن سے بھی پہلے زمانے کی کہانی ہے!
دو عالم میں محمدؐ کا نہ تھا ثانی، نہ ثانی ہے!
فنا زیرِ قدم، ان کی بقا پر حکمرانی ہے
محمدؐ کے غلاموں تک کی ہستی جاودانی ہے

سرِ پاپا عشقِ حق بن کر حسینوں کے حسین آئے
مبارک ہر جہاں کو رحمتہ للعالمین آئے

وہی خم و طحا ہیں مدثر ہیں منزل ہیں
وہ کرمتا بنی آدم کی تفسیر مکمل ہیں
امام الانبیاء ہیں، نور ہیں، انسانِ کامل ہیں
”خدا خود میرے مجلس ہے محمدؐ شمعِ محفل ہیں“

دلوں کو نور دینے کے لئے نورِ مبین آئے
مبارک ہر جہاں کو رحمتہ للعالمین آئے

دمِ عیسیٰ، یدِ بیضا، سے آگے ہے مقام ان کا
 کلام اللہ کی تفسیر ہے گویا کلام ان کا
 حیات جاوداں دیتا ہے دنیا کو پیام ان کا
 خدا ہی جانتا ہے کس قدر پیارا ہے نام ان کا
 گنہگارو نہ گھبراؤ شفیع المذنبین آئے
 مبارک ہر جہاں کو رحمتہ للعالمین آئے

در و دیوار طیبہ کے خوشی سے جگمگاتے ہیں
 فضائیں رقص کرتی ہیں پرندے چھماتے ہیں
 ملائک حور و غلاماں راہ میں آنکھیں بچھاتے ہیں
 کہ سلطانِ زمانہ دہر میں تشریف لاتے ہیں
 جبین آسمان جھکتی ہوئی سوئے زمیں آئے
 مبارک ہر جہاں کو رحمتہ للعالمین آئے

دو عالم کے دلوں کو نور دیتا ہے جہاں ان کا
 یہ جاں ان کی یہ دل ان کا صفت ان کی کمال ان کا
 یہ دن ان کا چراغ ان کے فراق ان کا وصال ان کا
 غلام کمترین و اصف علی کو ہے خیال ان کا
 محمدؐ کی غلامی میں قلوب العاشقیں آئے
 مبارک ہر جہاں کو رحمتہ للعالمین آئے

بات اتنی ساری ہے کہ آپ سب درود شریف پڑھو اور ہر

آدمی حضور پاک ﷺ سے دعا کرے کہ یا رسول اللہ ﷺ

امت پر رحم فرمائیں۔ اب وقت ایسا آگیا ہے کہ انتشار ہو گیا ہے، آدمی

آدمی سے الگ ہو گیا ہے، فرقہ، فرقے سے الگ ہو گیا ہے، ایک دوسرے سے طبقے الگ الگ ہو گئے ہیں، کہیں ایسا نہ ہو کہ ملت مٹ جائے۔

دعا یہ کرو کہ یا رب العالمین! یا رسول اللہ! امت کو اکٹھا فرمائیں، ملت کو اکٹھا فرمائیں، ان کو پھر عہد رفتہ کی طرف رجوع عطا فرمایا جائے۔ جس طرح آپ ﷺ پہلے رحمت اللعالمین بن کے تشریف لائے ہیں اسی طرح آج آپ ﷺ کی یاد رحمتہ اللعالمین کرے۔ تاکہ ہمارے اندر سارے انتشار دور ہو جائیں۔ یہ دعا کیا کرو حضور پاک ﷺ کی سب سے بڑی شان یہ ہے کہ آپ ﷺ غریبوں میں غریب ہیں اور بادشاہوں میں بادشاہ۔ آپ جس انداز سے Approach کرو گے آپ کو حضور پاک ﷺ کی شان ملے گی۔ محبت سے کرو، دل سے سے دنیاوی آرزو نکال دو، پھر اللہ تعالیٰ اور اللہ کے حبیب ﷺ آپ رحم فرمائیں گے۔

سب سے بڑی دعا یہ ہے کہ یا اللہ ہمیں اپنے محبوب ﷺ کی محبت فرما۔ یا رب العالمین رحم فرما! یا اللہ تعالیٰ اس امت پر، ملت پر رحم فرما۔ حضور پاک ﷺ کی محبت کے چراغ روشن ہوں۔ واقعی چراغوں میں حضور پاک ﷺ کی محبت روشن ہو۔ یا اللہ ہم خالی تقریب منانے والی قوم نہ بن جائیں، خالی جلوس نکالنے والی قوم نہ بن

اسلام کا بول بالا ہو۔ آمین۔

صلی اللہ تعالیٰ علیٰ خیر خلقہ و نور عرشہ سیدنا و مولانا
حبیبنا و شفیعنا محمد و آلہ و اصحابہ اجمعین برحمتک یا ارحم
الرحمین۔





۱۔ صوفیاء میں ایک بڑا مشہور نظریہ "وحدت الوجود" ہے۔ یہ سمجھ میں نہیں آتا؟

۲۔ وحدت الوجود کے ضمن میں حضور پاک صلی اللہ علیہ وآلہ وسلم کے مقامات پر مختلف بیان ہیں اور خود فرمایا گیا ہے کہ انا بشر مثلکم۔ اس بارے میں وضاحت فرمادیں۔

۳۔ اصل علم کیا ہے؟

۴۔ واردات کا علم کیسے آتا ہے؟

سوال:

صوفیاء میں ایک بڑا مشہور نظریہ ”وحدت الوجود“ ہے۔ یہ سمجھ میں نہیں آتا۔ اس بارے میں وضاحت فرمادیں۔

جواب:

وحدت الوجود کا علم آپ کے ایمان کے لئے فرض نہیں۔ وحدت الوجود کا جو علم ہے اور علم کے طور پر رائج ہے اس پر آپ کا ایمان ہے یا نہیں؟ انسان کہاں تک مجبور ہے اور کہاں تک آزاد ہے یعنی تقدیر کہاں تک ہے اور تدبیر کہاں تک ہے؟ اس بارے میں آپ کا کیا خیال ہے؟ اللہ کہتا ہے کہ بات یہ ہے اور انسان دیکھتا ہے کہ بات کچھ اور ہے۔ اللہ کہتا ہے کہ میں زمین و آسمان کا مالک ہوں جب کہ مکان کی رجسٹری آپ کے پاس ہے اور پھر رجسٹری یہاں رہ جاتی ہے اور آپ نے رجسٹرڈ ہو جانا ہے۔ زمین کو اپنے نام انتقال کرواتے کرواتے آپ انتقال کر جاؤ گے اور زمین یہیں رہ جائے گی۔ آپ مالک مکان ہو، اور اللہ ملکیت

کا مالک ہے اور آپ کی زندگی سے زیادہ ٹھہرنے والا ہے۔ اب آپ خود سوچو مالک بڑا ہو گا یا ملکیت بڑی ہوگی۔

اللہ کہتا ہے کہ میں اس کائنات سے پہلے بھی تھا اور اس کے ختم ہونے کے بعد بھی رہوں گا۔ اس کے مالک ہونے کا ثبوت یہ ہے کہ آپ کے پیدا ہونے سے پہلے بھی موجود تھا۔ جس اللہ کی عبادت آپ کے دادا جان نے کی، آپ کے پوتے بھی اسی کی عبادت کریں گے۔ اللہ کی بات سمجھنی ہے تو ادب سے سمجھو، پھر بات سمجھ آئے گی۔ یا پھر بے باک ہو کے سامنے آؤ۔

ایک آدمی نے کہا میں خدا ہوں۔ دوسرے نے کہا تم بے وقوف ہو جو اپنے آپ کو خدا کہتے ہو۔ اس نے کہا میں واقعی خدا ہوں، سارے کام میں نے کیے ہیں۔ اس نے کہا ثبوت دو، کہنے لگا اس خدا نے کون سا ثبوت دیا ہے۔ ہو سکتا ہے کہ تم عام آدمی کی بات نہ مانو لیکن اللہ تعالیٰ جو کچھ کہہ چکا ہے اسے وہ پہلے منوا چکا ہے۔ اب اس سے آگے کی بات کرو۔ یاد رکھنا تسلیم اللہ کی کہی ہوئی بات کا نام ہے۔ جس علم کو کسی پیغمبر نے اپنی سنت بنا لیا اس پر تنقید کرنے سے ایمان ختم ہو جائے گا۔ بات صرف یہ نہیں کہ وہ پیغمبر ہیں بلکہ ہم سے ہر چیز میں زیادہ ہیں، علم میں زیادہ، دانائی میں زیادہ اور مرتبت میں تو ہیں ہی زیادہ۔

جب آپ کا کوئی استاد کہہ دے کہ یہ بات ہے، اور شاگرد نئی بات کہہ دے اور استاد کو سمجھانے لگ جائے تو آپ کہیں گے کہ شاگرد پاگل ہو گیا ہے۔

خدا تعالیٰ آپ کی دریافت نہیں ہے، آپ کی Discovery نہیں

ہے۔ اللہ تعالیٰ پیغمبر کی دریافت، اور اس کی ذمہ داری ہے۔ پیغمبر کے بارے میں، اللہ کے بارے میں، اللہ کے ارشادات کے بارے میں جو کچھ بیان آپ تک آیا اس میں اللہ کے حبیب کی سند شامل ہے۔ اگر اللہ کے حبیب نہ فرماتے تو آپ کو یقین نہ آتا کہ اللہ نے یہ کتاب بھیجی ہے۔ یہ آپ پر بھی نازل ہو سکتی تھی مگر آپ پر اس لئے نازل نہیں ہوئی کہ آپ سند نہیں ہیں، حالانکہ آپ جب پڑھتے ہیں تو اس وقت یہ آپ پر ہی نازل ہوتی ہے۔ لیکن آپ سند نہیں۔ جب آپ قرآن کی بات کسی اور کو سناتے ہو تو وہ شخص سوچتا ہے کہ یہ آدمی معانی غلط کر گیا ہو گا، اپنی طرف سے زیر زیر لگا گیا ہو گا۔ قرآن آپ کے پاس آگیا ہے، محفوظ حالت میں آگیا ہے، اللہ تعالیٰ کی طرف سے آگیا ہے، اللہ تعالیٰ کے بارے میں آگیا ہے، اس میں اللہ تعالیٰ کے احکام بیان ہو گئے، اللہ تعالیٰ کے خواص بیان ہو گئے، اس میں اللہ کے محبوب کی سند شامل ہے۔

اب اللہ کے بارے میں جو کچھ واضح ہونا تھا وہ پوری طرح واضح ہو گیا۔ اب اللہ کے ساتھ زیادہ بے تکلفی نہ دکھانا۔ اللہ نے کہا میں رزق دیتا ہوں۔ ماننے والا مانتا ہے کہ اللہ رزق دیتا ہے، تحقیق کرنے والا جانتا ہے کہ رزق دفتر سے ملتا ہے، مہینے کی پہلی تاریخ کو تنخواہ ملتی ہے، کام کرتے ہیں، پیسے ملتے ہیں۔ کام نہ کریں، پیسے نہیں ملیں گے۔ اب آپ کا ایمان کیسے محفوظ ہو؟ اللہ نے کہا میں رزق دیتا ہوں تو یہ اللہ ہی ہے جو رزق دے رہا ہے، دھرتی سے جو لائے ہو اللہ دے رہا ہے، دفتر سے جو لائے ہو، اللہ دے رہا ہے، اللہ جو بھی ذریعہ بنا دے، دیتا وہ آپ اللہ ہی ہے۔ اللہ کے بیان کے مطابق اگر تمہیں مشاہدہ ہو جائے تو یہ

تمہاری خوش قسمتی ہے اور اگر مشاہدہ نہ ہو تو بھی آپ کے ایمان میں کمی نہیں آنی چاہئے۔ اللہ کے ہونے کا ثبوت کوئی نہیں ہے، اس کا ثبوت صرف یہ ہے کہ انسانی زندگی میں سب سے بڑے انسان نے جب کہہ دیا کہ اللہ ہے تو ہم مانتے ہیں کہ اللہ ہے۔ اس لئے ثبوت دینے والی کوئی بات نہیں۔

بعض لوگوں کو ثبوت ضروری لگتا ہے۔ جو بندہ اللہ کا ثبوت تلاش کرتا ہے، کافر ہو کر مرے گا۔ جتنا وقت تو اللہ کو ثابت کرنے میں ضائع کرے گا، اتنی دیر میں دوسرا آدمی اللہ کے خلاف ثبوت دے دے گا۔ اللہ کو مان لو اور بے دلیل مان لو۔

ایک بزرگ کی شیطان سے بحث ہو گئی۔ شیطان نے پوچھا تیرا اللہ کہاں ہے۔ بولے اللہ میرے پاس ہے۔ شیطان بولا تیرے پاس تو میں بھی کھڑا ہوں۔ پھر بولے اللہ زندگی دیتا ہے۔ شیطان نے کہا یہ جنازے؟ بولے اللہ صحت دیتا ہے۔ شیطان نے کہا پھر ہسپتال کیوں بیماروں سے بھرے پڑے ہیں۔ غرض یہ کہ بزرگ نے جو کچھ کہا کہ اللہ کرتا ہے، شیطان نے ثابت کر دیا کہ اس کے برعکس بھی اللہ کرتا ہے۔ بہت پریشانی کا عالم تھا۔ اب وہ کیسے ثابت کریں۔ لمبی چوڑی دلیلیں پیش کیں مگر سب کو شیطان نے توڑ کے رکھ دیا۔ ان بزرگ کے مرشد زندہ تھے، اس وقت وہ حاضر ہوئے انہوں نے کہا کہ شیطان سے کہو کہ میں نے خدا کو بے دلیل مانا ہے۔ انہوں نے شیطان سے کہا کہ میں نے اللہ کو دلیل کے بغیر مانا۔ شیطان نے کہا تیرا مرشد کامل تجھے بچا گیا ورنہ تو اللہ کو دلیل سے ڈھونڈتا ہے اور میں اس کو دلیل سے توڑتا ہوں۔

اس لئے آپ اللہ کو دلیل سے نہ ڈھونڈنا، آپ اس کو ایمان سے ڈھونڈنا۔ ایمان والے کے لئے دلیل کی ضرورت نہیں ہے۔ ایمان، ایمان ہی ہے۔ اس لئے لوگ جو کہتے ہیں انہیں کہنے دو۔ آپ یہ کہو کہ میں نے ”وحدت الوجود“ کو مانا۔ ویسے میں نے اس بارے میں آپ کو روکا تھا۔ اپنی کتاب میں میں نے ایک جگہ لکھا ہے کہ ”وحدت الوجود“ علم نہیں ہے، یہ مشاہدہ ہے۔ اگر آپ Pantheism کو مشاہدہ نہیں مانو گے تو یہ آپ کا علم نہیں بنے گا۔ آپ نے اسے یقین کے ساتھ ماننا ہے، ثبوت کے ساتھ نہیں۔ اب آپ ایمان کے ساتھ کہو کہ میں نے اللہ کو مانا دلیل کے بغیر اور اللہ کے حبیب کو مانا دلیل کے بغیر۔ مشاہدہ اس کے بعد آئے گا۔ آپ کا ایمان اب مضبوط ہو گیا۔ ثبوت دینے کی ضرورت کوئی نہیں اور ثبوت دینے کی کوشش بھی نہ کرنا، آپ یقین میں رہنا ”وحدت الوجود“ کو ماننے سے پہلے ایک بات ضروری ہے کہ آپ ”غیر اللہ“ کو پہچان لو۔ غیر کسے کہتے ہیں؟ جب کہ کائنات میں اللہ کا غیر کوئی نہیں ہے۔ اللہ نے جس کو اپنا غیر کہہ دیا وہ اللہ کا غیر ہے۔ اللہ جس کو اپنا کہے وہی اللہ کا اپنا ہے۔ ورنہ وہ کہاں تم کہاں اللہ کے اپنے کام ہیں چاہے پابندی ہو یا مجبوری ہو۔ خوش قسمت انسان وہ ہے جو اپنے حاصل کئے ہوئے انعامات کو اللہ کا احسان کہے اور اللہ کی دی ہوئی محرومیوں کو اپنی خامی کہے، مثلاً ”محرومی قدرت کی طرف سے آرہی ہے اور اس بات کا صاف پتہ چل رہا ہے یعنی اچانک کوئی حادثہ ہو جائے یا کوئی واقعہ ہو جائے، یا بیٹا پیدا نہیں ہو رہا اور صرف بیٹیاں ہی پیدا ہو رہی ہیں۔ اس کو اپنی طرف منسوب کرو اور جو آپ نے حاصل کر لیا، اپنے حاصل کئے

ہوئے انعام کو اللہ کا احسان مانو۔ خوش قسمت انسان وہ ہے جو اس زندگی کو خوبیوں، خامیوں، محرومیوں اور اتفاقات سمیت اسے اللہ کا احسان ثابت کر کے اس دنیا سے کامیابی کے ساتھ نکل جائے۔ خوش قسمت انسان کے لئے محرومیت بھی عطا ہو سکتی ہے، فراوانی بھی وہ اللہ ہی دیتا ہے۔ ہم غریب لوگ تو اس سے دعا مانگتے رہتے ہیں، اور پتہ نہیں ہوتا کہ کیا دعا مانگنی ہے۔ ایک آدمی دعا مانگ رہا تھا۔ پاس سے فرشتہ گزرا۔ اس نے پوچھا کیا مانگ رہا ہے، کہا میں دعا مانگ رہا ہوں، اس نے کہا دعا مجھے بتا دے میں اللہ کو پہنچا دوں گا۔ اس نے ایک ایک کر کے دعائیں گنوانا شروع کر دیں۔ جبریل علیہ السلام نے کہا کہ میں سمجھ گیا ہوں بات کیا ہے، میں اللہ سے کہہ دوں گا تیرا بندہ کہہ رہا تھا اپنے علاوہ مجھے سب کچھ دے دے۔ یہ ہے تمہاری دعا۔ اس کے علاوہ تم کچھ مانگ نہیں سکتے۔

اللہ، اللہ ہے۔ اللہ دولت دے گا۔ اللہ مرتبہ دے گا لیکن یہ عین ممکن ہے کہ دولت والے کا نام فرعون ہو، بات ایمان کی ہے۔ اگر ایمان ہو تو گھر سے بے گھر ہونے والا شخص پیغمبر بھی ہو سکتا ہے۔ یہ سب اللہ کے کام ہیں۔ آپ یہ نہیں کہہ سکتے کہ کسی کے ساتھ اللہ ناراض ہے اور اس وجہ سے وہ شخص غریب ہے۔ عین ممکن ہے کہ اللہ تعالیٰ امیر کے ساتھ ناراض ہو۔ دولت مندوں کو ہم نے اکثر عذاب میں مبتلا دیکھا ہے۔ یہ نہیں ہو سکتا کہ صرف غریب پر ناراض ہو۔ غریب گلہ کرے تو عین ممکن ہے اس کی غریبی کافر ہو جائے۔ بات اب واضح ہے، نہ غریبی کوئی شے ہے اور نہ امیری کوئی شے ہے۔ اگر ایمان قائم ہو تو غریبی بھی اچھی چیز ہے اور امیری بھی اچھی چیز ہے۔ اگر ایمان قائم نہ ہو تو غریبی

بھی عذاب ہے اور امیری بھی عذاب ہے۔ مقصد یہ ہے کہ آپ نے یہ دیکھنا ہے کہ آپ نے اپنی زندگی میں ایمان کو کس طرح لاگو کیا ہے۔ عین ممکن ہے اللہ گرمیوں میں گرم ریت کی عزت افزائی کر دے اور دریا کو شرمندہ کر دے۔ یعنی یہ کربلا ہے جو فتح کر رہے ہیں وہ فاتحین ہیں لیکن اللہ ان کو ہمیشہ کے لئے شرمندگی دے دیتا ہے۔ اور جو بظاہر شکست میں ہیں ان کے لئے ہمیشہ کی سرفرازی ہے۔ یہ اللہ کے کام ہیں کہ ریت کو عزت دے اور فرات کو پشیمانی دے۔ ایسا ہو سکتا ہے، وہ اللہ جو ہوا، وہ مالک اللہ ہے، کمال کا اللہ ہے۔ ذرا اس کی بات دیکھو۔ کہتا ہے میں نے تمہیں سب کچھ دے دیا، پیسے بھی میں دیتا ہوں، اچھا ذرا ہمیں قرض حسنہ تو دو۔ دانا آدمی یہاں پاگل ہو جائے گا۔ وہ کہے گا یا اللہ اگر آپ پیسے دینے والے ہیں تو پھر پیسے مانگنے والے آپ کیوں ہیں۔ یہی پراز ہے۔

ہیں خالق کو نین تیرے کام نرالے
دیتا ہے کبھی اور کبھی مانگ رہا ہے

جب اللہ مانگے تو اس

کی راہ میں پیسہ دینا آپ کی عبادت ہے۔ اگر آپ کو پیسہ دے تو لینا آپ کی عبادت ہے۔ اس لئے اللہ کے بارے میں حتمی بات کہنا بہت مشکل ہے۔ مثلاً "آپ یہ دیکھو کہ رحمان اس کا نام ہے، اس کی ایک صفت رحمان ہے لیکن یہ "قہار" بھی تو اسی کا نام ہے۔ ایک ہی ذات کی دو صفات رحمان اور قہار، دونوں حق ہیں۔ قہار بھی اسی ذات کی صفت ہے

اور وہ اتنا رحم والا ہے کہ ستم کرے تب بھی کرم ہے۔ اب جو کافر ہے اس پر کرم بھی ستم ہے۔ بے پناہ دولت ملی ہے لیکن وہ فرعون بن گیا ہے۔ اور مومن جو ہے وہ ہزار مشکلات سے گزرا، آزمائش سے گزرا، اس پر کرم ہی کرم ہے۔ بات ساری تعلق کی ہے۔ تعلق ہی کرم ہے۔ تعلق اگر قائم ہے تو ستم بھی کرم ہے۔ تعلق نہ ہو تو ہر عطا تمہیں خطا کی طرف لے جائے گی۔ اگر آپ اپنے حاصل کو اپنے قبضے میں رکھتے ہیں تو خدا کو آپ سمجھ نہیں سکتے۔ اللہ نے ٹھیک کہا ہے کہ پیسہ گننے والا حقیقت آشنا نہیں ہو سکتا۔ اللہ کا گلہ کس لئے کر رہے ہو؟ جو کچھ اس نے بنایا ٹھیک ہی بنایا ہے۔ انسانوں کا گلہ کیوں کر رہے ہو؟ انسانوں کا آپ کے ساتھ عمل جو بھی ہے، اگر تم اللہ کی طرف جا رہے ہو تو یہ اللہ کی طرف سے ہو گا۔ اب آپ دیکھو کہ اگر آپ کو عقل کے ذریعے کوئی خزانہ مل جائے تو یہ اللہ کی طرف سے ہو گا کیونکہ عقل اس نے دی ہے۔ مثلاً "آپ مزدوری سے کچھ کما کر لے آئے ہو" اب مزدوری کی قوت دینے والا اللہ ہے لیکن آپ کے اندر بھوک اور کھانے کی لذت اس کی طرف سے ہے۔ جو بھوک کا حال ہے اس سے پوچھو جس کے پاس کھانا ہے لیکن بھوک نہیں۔ تیرے کھانے کو بھوک اور لذت میں Convert کرنے کا حق اللہ کے پاس ہے۔ تمہیں آنکھوں کا نور عطا کیا گیا ہے، اس نور سے نظر آنے والے جو نظارے اللہ عطا کئے ہیں، اس کا شکر ادا کرو۔ تمہیں دیکھنے والا بنایا، تمہارے دیکھنے کے لئے تمہارے خوب صورت بچے بنائے، ان بچوں سے پیار پیدا کیا، نظارے بنائے بلکہ ہر چیز بنائی اور تمہیں دیکھنے کے لئے مہلت عطا کی۔ پھر اس کے بعد نظارہ

چھن جائے گا۔ اس سے پہلے کہ ہر چیز چھن جائے کیا تم چھوڑنے کے لئے تیار ہو؟ بات اتنی ساری ہے، اگر تم چھوڑنے کے لئے تیار ہو جاؤ تو بات سمجھ آجائے گی۔ یہاں پر تمہاری کوئی ملکیت نہیں ہے۔ یہ شہر تلاش کا شہر ہے، تلاش بہت بڑی جگہ ہے۔ اگر آپ سود و زیاں کے چکر سے نکل جائیں تو پھر سود و زیاں کیا ہے، نفع نقصان کیا ہے۔ اگر کوئی شخص اللہ کی یا حق کی تلاش کر رہا ہے تو اس کا نفع نقصان کا چکر بند ہونا چاہئے۔ اللہ کو تلاش کرنے والے نفع کے چکر سے آزاد ہوتے ہیں۔ ہمیں تو سجدے سے کام ہونا چاہئے، حاصل اور نا حاصل کی بات نہیں ہے۔ جو آدمی سود و زیاں کے چکر سے نکل جائے وہ اللہ کے قریب جا سکتا ہے۔ انسان اگر اپنے حال کو اللہ کی عطا مان لے تو پھر اللہ کا قرب حاصل کر سکتا ہے۔ اگر اس بات کا پتہ نہ چلے تو کسی تیسرے شخص کو درمیان میں رکھ لو اور اس سے پوچھو کہ کیا میں ٹھیک چل رہا ہوں؟ اس طرح انسان سوچ سے بچ جاتا ہے کیونکہ بعض اوقات خود سمجھنے سے بات سمجھ نہیں آتی۔ ایک بات یاد رکھو، اگر کبھی چار بھائی آپس میں بیٹھے ہوں تو آپ ضرور سوچا کرو کہ ہم میں سے ایک نے جنازہ بننا ہے اور باقی تین نے وہ جنازہ اٹھانا ہے۔ ہم میں سے کوئی ایک بھائی پہلے جا سکتا ہے۔ جانے والا جو بھی جائے گا وہ دوسروں کو غم دے کے جائے گا، اس کو جانے کا غم ہو گا، اور جو رہ جائیں گے ان کو رہ جانے کا غم ہو گا۔ چار میں سے ایک نے جانا ہے اور تین نے اس کو اٹھانا ہے۔ ہماری محفلیں، ہماری دوستیاں، ہمارے احباب، یہ سارے کے سارے، یہ ہمارے، جو خوشیوں میں شامل ہیں انہیں نے غم بننا ہے۔ یہ جو خوش چہرے ہوتے

ہیں انہوں نے ایک دن غم زدہ بننا ہے۔ یہ سب چہرے 'morning One fine غم زدہ ہوں گے۔ پھر وہ کہیں گے یا اللہ یہ کیا ہو گیا؟ جو ہونا ہے وہ ضرور ہو جاتا ہے۔ اب اس علم کی گنجائش رکھو، اس کو سمجھو، پھر سارا علم آپ کو آجائے گا۔ ہیرا پھیری کا علم بند کرو۔ اب وحدت الوجود کی بات بتاتا ہوں آپ کو۔ یہ بہت لمبا علم ہے اس کو سیکھنے کے لئے ضروری ہے کہ جو شخص ابلیس کے عمل کو پہچان لے اور ابلیس کی آگاہی حاصل کر لے، وہ "وحدت الوجود" کا جلوہ دیکھ سکتا ہے۔ میں اس کی نشانی بتاتا ہوں آپ کو۔ ایک ایسا مشاہدہ ہو سکتا ہے کہ انسان پر ایک ایسا وقت آئے، چاہے وہ ایک منٹ کے لئے آئے، کہ وہ جس طرف دیکھے اسے ایک ہی چہرہ نظر آئے۔ یہ وقت چند لمحات کا ہو سکتا ہے۔ وہ شخص "وحدت الوجود" کا فلسفہ بیان کر سکتا ہے۔ جس پر یہ کیفیت نہ آئی ہو وہ "وحدت الوجود" کی بات نہ کرے۔ بات سمجھ آئی! اپنے جلوے کا آپ شیدائی، آپ ہی حکم دے، آپ ہی عطا کرے، سر دلبراں بھی خود، آپ خود دلبر بنائے، خود دلبری پیدا کرے، خود محبت عطا کرے، خود محبوب عطا کرے، خود حسن پیدا کرے، خود محب پیدا کرے، اور پھر خود ہی جلوہ دیکھے اپنی آنکھوں سے۔

تمہاری آنکھ سے دیکھا تمہیں تو اٹھ گیا پردہ
ہماری آنکھ کو جلوہ ترا حائل نظر آیا

وہ ہماری آنکھ ہو نہیں سکتا، یہ الگ راز ہے۔ اس راز کو سر دلبراں کہتے ہیں۔ اگر اس وقت اور اس لمحے میں یہ کیفیت مل جائے تو ٹھیک ہے

ورنہ یہ علم گمراہ کر دے گا۔

یار کو ہم نے جا بجا دیکھا
 کہیں ظاہر کہیں چھپا دیکھا
 کہیں بولا بلیا وہ کہہ کے است
 کہیں رندوں کا پیشوا دیکھا
 کہیں ہے بادشاہ تخت نشین
 کہیں کاسہ لئے گدا دیکھا

یہ سارا واقعہ سوچنا نہیں ہے، اگر ہونا ہو تو پھر ہو جاتا ہے

معمور ہو رہا ہے عالم میں نور تیرا
 از ماہ تا یہ ماہی سب ہے ظہور تیرا
 وحدت کے ہیں یہ جلوے نقش و نگار کثرت
 گر سر معرفت کو پاوے شعور تیرا

ایک چیز میں دوسری چیز کے ہونے کو ”ہمہ اوست“ کہتے ہیں۔

شنیدم بہ صنم خانہ از زبان صنم
 صنم پرست و صنم ہم صنم شکن ہمہ اوست

اگر آپ کو یقین ہو جائے کہ یہ جو پتھر آپ کے سر پر لگا ہے اس
 میں کسی ہاتھ کا قصور نہیں، یہ کہیں دور سے آیا ہے، اس میں بندے کا
 قصور نہیں، کسی کا گلہ نہ کرنا۔ پھر آپ کو وحدت الوجود سمجھ آ جائے گا۔

دن کو اسی سے روشنی شب کو اسی سے چاندنی
حق تو یہ ہے کہ روئے یار شمس بھی ہے قمر بھی ہے

سوال:

وحدت الوجود کے ضمن میں حضور پاک ﷺ کے مقامات پر
مختلف بیان موجود ہیں مگر خود فرمایا گیا ہے کہ انا بشر مثلکم اس بارے
میں وضاحت فرمادیں۔

جواب:

گستاخ آدمی حقیقت کو کبھی نہیں پاتا۔ حضور پاکؐ کا مقام انتہائی
اوب کا مقام ہے۔ یہ عام بات ہے کہ اپنے باپ سے زیادہ اوب اپنے دادا
کا کرنا چاہئے۔ اصول کی بات ہے نال۔ اپنے باپ کے باپ کا اوب کرنا
چاہئے اور اپنے ایمان سے زیادہ ایمان دینے والے کا اوب کرنا چاہئے۔
اپنے سجدوں سے زیادہ اوب اپنے مسجود کا کرو۔ جو اللہ اپنے فرشتوں
سمیت اپنے محبوبؐ پر درود بھیج رہا ہے اس ذات مبارکؐ کی شان کو
دیکھو۔ وہ انسان تو ہیں مگر اتنے بھی نہیں کہ جتنا تم سمجھ رہے ہو۔ ہیں تو
انسان مگر یوں بھی نہیں۔ یہ بات کہ میں تمہاری طرح کا انسان ہوں کہنے
کی کب ضرورت پڑی؟ جب لوگوں نے کہا ہم سمجھ گئے، آپؐ ہی آپ
ہو۔ فرمایا میں آپؐ ہی آپؐ نہیں بلکہ انا بشر مثلکم مگر تم یہ دیکھو کہ
بات اس سے آگے ہے۔

مشکم ہی سہی انسان مگر آج کی رات
عرش پر کرنے گیا ہے وہ بسر آج کی رات

میرا مطلب ہے عرش پر جس کی رات بسر ہو رہی ہو وہ ”مشکم“ تو ہے
لیکن اتنا بھی نہیں جتنا تم سمجھ رہے ہو۔ یہ ایک واقعہ ہے، میں ادب کی
بات کر رہا ہوں، اس ذات پاک کا ادب کرنا بہت لازم ہے۔ اللہ تعالیٰ فرما
رہا ہے کہ آپ کی آواز سے کوئی آواز بلند نہ ہو۔ یہ بات کہنے کی
ضرورت کیا ہے؟ آواز کا بلند ہونا ادب کی کمی ہے۔ یہاں تک کہ آپ
کے سامنے اونچی آواز نہ کرو۔ یہ اتنا بڑا راز ہے۔

کس طرح پردہ اٹھائے آدمی اس راز سے
بے خبر جبریل تک ہے آپ کی پرواز سے
آپ کی ذات گرامی ہر بلندی سے بلند
پست ہر آواز کا قد آپ کی آواز سے

یہ راز کون بتائے، ہر آواز کا قد آپ کی آواز سے پست ہے۔ یہ
ایک راز ہے۔ حضور پاک ﷺ کا ادب آپ لوگوں کا دین ہے۔
میرا دین کیا ہے؟ حضور پاک ﷺ کی ذات کا ادب۔ مجھے اور کچھ
پتہ نہیں۔ فرشتے کچھ پوچھیں تو کہنا مجھے کچھ پتہ نہیں، میں تو صرف اس
ذات کا ادب کرتا ہوں، کس کی اطاعت کرتے ہو؟ کہو مجھے پتہ ہی نہیں،
میں اس ذات پاک سے محبت کرتا ہوں۔ مجھے اس کے علاوہ کچھ پتہ ہی
نہیں کہ میں اس ذات پاک کا غلام ہوں۔ میں آپ کو اصل دین کی بات

بتا رہا ہوں۔ بہت زیادہ لمبی چوڑی نمازوں پر بھروسہ نہ کرنا کیونکہ نجانے کس وقت کون سی نماز لوٹا دی جائے اور کون سے اعمال ضائع کر دئے جائیں۔ مگر ہر دم ادب میں اور محبت میں رہو۔ ہمہ حال درود شریف پڑھتے رہو۔ یہ بات سمجھنے والی ہے۔ اللہ کی بات کو غور سے سمجھا کرو۔ اللہ کی ہستی اور اس کی ذات کی وضاحت نہیں کرنی چاہئے۔ بس اس ذات پاک کے ادب میں رہو۔ ادب کی تعریف یہی ہے کہ درود شریف پڑھتے جاؤ۔ بحث کی کوئی بات نہیں ہے۔ حضور پاک کا مقام ایسا مقام ہے کہ

ادب گاہ ہست زیر آسمان از عرش نازک تر
نفس گم کردہ می آید جنید و بایزید اینجا

ادب اور محبت میں یہ ہوتا ہے کہ :

ہر چہرے میں آتی ہے نظریار کی صورت
احباب کی صورت ہو کہ اغیار کی صورت

جس سے Love ہو اس کی صورت ہر چہرے میں نظر آتی ہے۔ مقام ایسا ہوتا ہے کہ وہ صورت ہر چہرے میں جلوہ گر ہوتی ہے۔ یہ ہے "وحدت الوجود" کا مقام۔ اگر یہ صورت حال نہ ہو اور صرف علم ہو تو یہ مقام خطرناک ہے، وحدت الوجود ہو یا وحدت الشہود۔۔۔۔۔ کوئی اور بات کرو۔ ایسا سوال کرو جس کا تعلق آپ کی ذات کے ساتھ ہو اور واقعی اس کا حل آپ کو نہ ملا ہو۔ زندگی میں ایسے بے شمار واقعات آتے ہیں

کہ باطن کے حوالے سے کوئی سوال حل نہیں ہوتا۔ جب زندگی میں ہی ایسے سوال کا حل کوئی شخص پیش کر دے "چاہے ایک لفظ میں کر دے" تو ایسے لمحات بڑے خوشگوار ہوتے ہیں۔ جو کچھ آپ کو علم آتا ہے اپنی جگہ بجا اپنے استعمال میں رکھو جب کبھی اس علم کے اندر واقعی کمی محسوس ہو، کمی کی تعریف یہ ہے کہ ایسی کمی یا ضرورت جس کی قیمت پوری زندگی بھی ہو تو منظور ہو تمہیں۔ کوئی ایسا سوال اٹک جائے تو اس کا جواب دینے کے لئے سب لوگ مل کر دعا کر سکتے ہیں۔ آئندہ بھی آپ آئیں، خوشی کی بات ہے۔ کوئی ایسا سوال ہو جو آپ کے خیال کے سفر کے درمیان اچانک پیش آئے اور آسودگی نہ پائے۔ ورنہ وہ سوال جو کتاب میں ملتا ہے اس کا جواب بھی کتاب میں ملتا ہے اور جس کے جواب میں کتابیں لکھی گئی ہیں وہ ہم پڑھ چکے ہیں۔ ہم ان سوالوں پر Concentration کر رہے ہیں جن کا جواب واقعی کتابوں سے اخذ کرنے کا موقع نہیں مل سکتا۔ یہ وہ سوال ہیں، زندگی میں ہماری صداقت کے سوال ہیں، ہماری مجبوریوں کے سوال ہیں اور ان سوالوں کو ہم بڑی احتیاط سے Deal کرتے ہیں۔ ہمارے پاس ایک خاص وقت بلکہ محدود وقت ہے، ان سوالوں کے علاوہ علمی سطح پر بھی بہت سا علم ہے مگر ہمارے ہاں ایک خاص انداز کی بات ہے اور یہ ایک خاص انداز کے مطابق ہو رہی ہے۔

آپ کوئی اور سوال کرو — بولو — موقع ہے پوچھ لو۔

سوال:

”رب زدنی علما“ رسول پاک کو خدا تعالیٰ نے کیوں

سکھایا؟ اور یہ کہ اصل علم کیا ہے؟

جواب:

یہ ایک راز کی بات تھی کہ اے اللہ میرے علم کو بڑھا۔ اگر اللہ آپ کو وہ اصل علم عطا کر دے تو آپ اپنی ساری پراپرٹی کو قربان کرنا شروع کر دو گے۔ یہ علم پڑھنے کے لئے آپ دعا کرتے جاؤ۔ ہو سکتا ہے آپ کا علم کسی عمل کی صورت اختیار کر لے۔ یہ ممکن ہے کہ علم عمل بن جائے ممکن ہے کہ علم معلومات بن جائے۔ اور ممکن ہے کہ علم تعلیم بن جائے۔ ہمارے پاس علم کی بے شمار تعریفیں ہیں۔ معلوم ہو بھی ہم علم کہتے ہیں حالانکہ معلوم کی نفی کو بھی علم کہتے ہیں۔ ایسے علم بھی ہیں کہ کوئی شخص نگاہ ملا کر چلا گیا اور ہمارا علم بدل گیا۔ ہم یہ بھی جانتے ہیں کہ ہمارے علم کی حد یادداشت تک ہے اور یادداشت تجربہ ہے۔ ہمارا علم لا دینیت سے باہر بھی آتا ہے۔ ہمارا علم ضرورت بھی ہے۔ اللہ علم بڑھائے تو یقین حاصل ہو جاتا ہے اور یقین کو اگر مشاہدہ مل جائے تو یہ ”عین الیقین“ ہو جاتا ہے۔ ایسا ہو سکتا ہے۔ آپ کو اگر زندگی میں یقین مل جائے تو آپ کی زندگی کا حاصل Reliable بن جاتا ہے۔ اس یقین کے حاصل نہ ہونے تک زندگی کے وہ عام مشاغل بھی جاری رکھو گے جو عام طور پر ترک ہو جانے چاہئیں، ختم ہو جانے چاہئیں، جب تک اس حوالے سے انقلاب نہ آئے تو کوئی آپ کو کس طرح بات سمجھائے، آپ کا علم واردات کیسے بنے۔ آپ میرے ملنے کے لئے آتے ہو، اب یہ ہو گا کہ میرے ملنے سے آپ کی زندگی بدل جائے گی یا میرے ملنے کے بعد آپ کی زندگی میں تبدیلی نہیں آئے گی۔ اگر تبدیلی نہیں آئی تو یہ ملاقات

جھوٹ ہے اور اگر آپ کی زندگی میں تبدیلی آئی ہے تو یہ واردات ہے۔

سوال:

سر! واردات کا علم کیسے آتا ہے اور دوسرا سوال یہ ہے کہ ادب

کیا ہے؟

جواب:

انسان جو بھی چیز ہے، ایک وجود کا نام ہے اور اس کا نام کوئی رکھ لو مثلاً "عبدالمجید۔ جہاں تک انسانی وجود کا تعلق ہے وہ اپنے آپ کو انسان کہہ رہا ہے۔ ایک غم خدا نخواستہ آگیا، اس کا نام ہم نے غم زدہ رکھ لیا۔ آپ انسان ہو اور انسان کو پتہ نہیں چلتا کہ دکھ کہاں سے آگیا۔ دکھ تین طرح سے ہو سکتا ہے۔ کسی چیز کے چھن جانے کا یا کسی کے نہ ہونے کا یا کسی کے چلے جانے کا۔ یعنی دکھ یہ ہے کہ کوئی آگیا، کوئی چلا گیا یا کوئی نہ آیا۔ ان تین صورتوں میں سے کوئی بھی ایک صورت ہو تو انسان غمگین ہو جاتا ہے۔ بعض اوقات آپ دیکھو گے کہ کسی وقت آپ کے ذہن کی کوئی گتھی کھل گئی اور آپ دانا ہو گئے، آپ Wise ہو گئے ورنہ آپ Otherwise تھے۔ ایسا ہوتا ہے کہ یکا یک دانائی کھل گئی اور کیمیاگری آگئی۔ اب جس آدمی میں دانائی آگئی وہ Consciously اپنی زندگی بدلتا جاتا ہے۔ اگر کہیں سے خدا نخواستہ غم آ جائے تو کہیں گے میں غمگین ہوں، غم میں ہوں، اس لئے کھانا نہیں کھاتا۔ یہ وہی انسان ہے جو پہلے کھانا کھاتا تھا۔ آج بھی وہی انسان ہے لیکن اب غم میں مبتلا ہے اس لئے کھانے کے پروگرام بدل گئے۔

تھی وہ اک شخص کے تصور سے
اب وہ رعنائی خیال کہاں

اب وہ کہاں کھانا کھائے کیونکہ غم آگیا ہے۔ کھانے کا خیال بدل گیا۔
صحت بھی بدل گئی۔ ایک واقعہ سے ساری زندگی بدل گئی۔ ایسے ہی
اچانک کسی دوسرے واقعہ کے بعد اب وہ چھوٹی چھوٹی باتیں Wisely
بولے گا۔ اب وہ شخص اور طرح سے سوچے گا۔ اس کے اندر اور طرح
سے فکر پیدا ہو جائے گی۔ وہ عبادت بھی اور طرح سے کرے گا۔

مجھے آہ و فغانِ نیم شب کا پھر پیام آیا
سنبھل اے دل کہ پھر شاید کوئی مشکل مقام آیا

اور یہ کہ

خرد کی گتھیاں سلجھا چکا ہوں
مرے مولا مجھے صاحب جنوں کر

اور پھر بات کچھ اور بن جائے گی۔ وہ سوچتا رہ جائے گا کہ

سبزہ و گل کہاں سے آیا ہے
ابر کیا چیز ہے ہوا کیا ہے

اور وہ یہ کہے گا کہ یا اللہ!

پالتا ہے بیج کو مٹی کی تاریکی میں کون
کون دریاؤں کی موجوں سے اٹھاتا ہے سحاب

موتیوں سے کس نے بھردی خوشہ گندم کی جیب
موسموں کو کس نے سکھلائی ہے خونے انقلاب

اب اس شخص کو پتہ چل گیا کہ یہ تو اور طرح کی زندگی ہے۔ کچھ،
ایسے ہی یہ زندگی ہے۔ اب وہ شخص Wise ہو گیا۔ سوچنے لگ گیا کہ
اصل کیا ہے؟ یہ کیا ہے؟ وہ کیا ہے؟ اب وہ کھانا پینا بھی بھول گیا جو
انسانی فرائض تھے بھولتا جا رہا ہے۔ صرف ذہن کا کوئی پرزہ Develop
ہوا اور اس کی ساری زندگی بدل گئی۔ اب اس کے دس کے اندر ایک لہر
اٹھی ہے، اسے آپ محبت کی لہر کہتے ہیں۔ محبت کی لہر جب اٹھے تو اندر
کی ساری زندگی بدل جاتی ہے۔ محبوب کے جمال کا پر تو جتنا ہوتا ہے
انسان اتنا سہم جاتا ہے، اس کو ادب کہتے ہیں۔ آپ کے سہم جانے کا نام
ادب ہے۔ رعبِ جلالِ محبوب اور رعبِ جمالِ محبوب سے انسان سہم
جاتا ہے، ادب میں آ جاتا ہے۔ محبوب کا ملنا کتنی خوشی کی بات ہے مگر پھر
اندیشہ رہتا ہے کہ کہیں محبوب ناراض نہ ہو جائے۔ محبوب نازک مزاج
شہنشاہ ہوتا ہے۔ بادشاہوں کے مزاج بڑے نازک ہوتے ہیں۔ وہ شخص
اپنے محبوب کو بادشاہ سمجھتا ہے۔ اس کو ادب کہتے ہیں۔ ادب کا یہ قرینہ
کسی نے خود نہیں سیکھا بلکہ یہ خود بخود Develop ہوتا جاتا ہے اور اپنی
بے مائیگی، کم مائیگی اور بے چارگی کا احساس ہو جاتا ہے۔ یعنی کہ چاہنے
والوں کا ہمہ حال ایک ہی موسم ہوتا ہے، ہمہ حال مل کے رونا اور ہمہ
حال رو کر ملنا۔ ان کی قسمت میں رونا لکھا گیا۔ وہ کہتا ہے آنسو بھی تم
سے چھین لئے جائیں گے۔ بس بات ختم ہو گئی کہ اس کی متاع حیات
بھی چھین گئی۔ یعنی آنسو بھی چھین لئے۔ اب اس نے اور کیا کرنا ہے۔

مجھ سے مجھ کو جدا کیا تو نے
 میرا بن کر یہ کیا کیا تو نے
 میرے آنسو بھی مجھ سے چھین لئے
 کس قدر غم عطا کیا تو نے

ایسی صورت میں اب خود بخود پیدا ہو جاتا ہے۔ اب اطاعت میں ڈھل جائے تو یہ شریعت بن جاتا ہے۔ اب والا شخص اگر صرف اب کرتا جائے اور دور سے اب کرتا جائے، اطاعت میں بھی نہ ہو، پھر بھی وہ کچھ نہ کچھ بن کے رہتا ہے۔ وہ ایک اور طرح کا مضمون بن جاتا ہے جس کو کوئی بیان نہیں کر پاتا۔ ایسے لوگ ہوتے ہیں جو صرف محبت میں چل رہے ہوں۔ اور محبت کے ساتھ اطاعت میں نہیں آتے تو محبت ان کا حجاب بن جاتی ہے۔ اب وہ صرف حجاب سے محبت کرتے ہیں۔ اطاعت کا مضمون ان کو سمجھ نہیں آتا۔ اطاعت میں محبت ہو جائے تو یہ تو مومن کا مقام ہے۔ مومن کا کیا مقام ہے؟ اطاعت میں محبت۔ خالی محبت بھی تجسس کا مقام ہے۔ خالی اطاعت جو ہے اس کے بارے میں بھی سوچا جا سکتا ہے لیکن اطاعت میں محبت سب سے اچھی چیز ہے۔ اطاعت بھی ہو اور محبت بھی ہو، یہ اب کا قرینہ ہے۔ یہ قرینہ آپ کا دل آپ کو سکھاتا ہے، محبوب نہیں سکھاتا۔ یہ خود بخود ہی آپ میں پیدا ہو جائے گا۔ مثلاً

آپ بیٹھے ہوں گے، آپ سے بڑا کوئی شخص آئے گا تو آپ خود بخود ہی اس کے اب میں کھڑے ہو جائیں گے۔ کسی کے اب میں سر پہ ٹوپی پہن لی جاتی ہے۔ یہ واقعہ خود بخود ہوتا ہے۔ محبت ان کی طرف سے

نشانی ہے، 'محبت ان کی مہربانی ہے' محبت یہ ہے کہ عبادت کے وقت رقت
 طاری ہو جائے، محبت کرنے والوں کی آنکھ ہمیشہ تر رہتی ہے۔ ہوس والی
 آنکھ اور ہے، ڈری ہوئی آنکھ اور ہے، تر آنکھ اور ہے اور شرم و حیا سے
 محروم آنکھ اور طرح کی ہے۔ یہ محبت اور ادب کی باتیں ہیں۔
 یہ ادب محبت سکھاتی ہے، تر آنکھ سکھاتی ہے، تنہائی سکھاتی ہے،
 اور اطاعت محبوب سکھاتی ہے۔ جب عشق کا اثر ہو جائے پھر اطاعت
 کا مضمون شروع ہو جاتا ہے۔۔۔۔۔ اب آخر میں دعا کرو۔۔۔۔۔

صلی اللہ تعالیٰ علی خیر خلقہ و نور عرشہ حبیبنا و شفیعنا
 محمد و آلہ و اصحابہ اجمعین آمین برحمتک یا ارحم الراحمین





- ۱۔ براہ مہربانی ذکر کے بارے میں وضاحت فرمادیں؟
- ۲۔ آپ نے فرمایا ہے کہ ذکر کے بعد دعا نہیں کرنی چاہئے جب کہ دعائے مانگنے کی تاکید بھی کی گئی ہے۔
- ۳۔ موت کا وقت مقرر ہے لیکن ہم دعا کرتے ہیں کہ اللہ اسے زندگی عطا فرماتا ہے تو کیا وہ اسے زندگی بڑھ جاتی ہے؟
- ۴۔ حکم یہ ہے کہ ذکر میں گم ہو جائیں لیکن اس زمانے میں ہم یہ کیسے کر سکتے ہیں؟
- ۵۔ کیا فقیر بننے کی خواہش کا اظہار کرنا چاہئے یا کوشش کرنی چاہئے؟

سوال:

برائے مہربانی ذکر کے بارے میں وضاحت فرمادیں۔

جواب:

ذکر سے مراد ایک تو یہ ہے کہ آپ اللہ کا نام وردِ زبان کرنا شروع کر دیں اور پھر وہ متواتر ہو جائے، اس طرح آپ کے اندر ذکر جاری ہو جائے گا۔ یہ جو لفظ ”اللہ“ ہے یہ ذات نہیں بلکہ نام ہے۔ لفظ ”اللہ“ لکھا ہوا ہو یا بولا ہوا، یہ اس ذات کا نام ہے، اللہ خود نہیں ہے۔ اب بعض اوقات ایسا ہوتا ہے کہ مسلمان اللہ کے نام سے محبت شروع کر دیتے ہیں۔ اگر نام سے محبت ہو اور ذات کی پہچان نہ ہو تو بات سمجھ نہیں آ سکتی۔ اس لئے اکثر ذاکر اسم کا ذکر کرتے رہتے ہیں۔ اس میں برکت ضرور ہے مگر غور والی بات یہ ہے کہ ذات کا اپنا منشاء کیا ہے، پہلے اس بات کا پتہ ہونا چاہئے۔ ذکر کے وقت، پکار کے وقت، شوق میں یا ابتلاء میں ”اللہ“ ایک ندا ہے، فریاد ہے۔ اب شوق میں اور ابتلاء میں پکارنے

میں فرق ہے۔ ذکر کرنے والے کو اس فرق کا پتہ ہونا چاہئے کیونکہ اگر ایک بچے کے ہاتھ میں تلوار ہو یا پستول ہو تو یا تو کسی کو مار دے گا یا خود کشی کر لے گا۔ ذکر اتنی بڑی طاقت ہے کہ ذکر کرنے والے کا خیال خود ہی تقدیر ساز بن جاتا ہے کیونکہ ذکر سے انسان اس مقام پر پہنچ جاتا ہے جہاں ذاکر کے ارادے اور مذکور کے ارادے میں فرق نہیں رہتا۔ اگر انسان اپنی تکلیف، خواہش یا ضرورت کے مداوا کے لئے ذکر استعمال کر لے تو یہ بڑے ہی غور والی بات ہے۔ اس لئے اکثر ذاکرین سے ذکر کی دولت علیحدہ رہتی ہے، ذکر شروع کر لیتے ہیں اور پھر جب ذکر بند ہو جاتا ہے تو انہیں سمجھ نہیں آتی کہ ایسا کیوں ہو گیا۔ پہلے ذکر کے آداب سیکھ لینے چاہئیں اگر آپ کے اندر اپنی ضروریات، اپنی پسند، اپنی ناپسند، اپنا غصہ، اپنی آرزو، عزت اور بے ہمتی کا خیال موجود ہے تو ذکر جاری نہیں ہو گا۔ اگر آپ اپنے آپ کو اس اسم ”اللہ“ کے حوالے کر رہے ہیں تو پھر اللہ کا منشاء پہچاننا ضروری ہے۔ آپ کی خواہشات اور مقدر کے فیصلے میں بڑا فرق رہتا ہے۔ زندگی میں دعاؤں، تقاضوں اور نجات کی آرزو رہتی ہے اور پھر ایک مقام ایسا آتا ہے کہ انسان کہتا ہے ”چل تیری مرضی تو جہاں چاہے پھینک“۔ یعنی کہ اپنے آپ کو Willingly اللہ کے Handover کر دینے کو ذکر کہتے ہیں۔ ذکر کا منشاء یہ ہے کہ آپ اس کے اندر محویت اختیار کر لیں۔ پھر یہ آپ کے اندر اصلاح نفس پیدا کرے گا، آپ کو محویت عطا ہوگی اور پھر آپ ذکر کرتے جائیں گے۔ ”لا الہ الا اللہ“ بھی ذکر ہے، ”الا اللہ“ بھی ذکر ہے، ”اللہ ہو“ بھی ذکر ہے۔ جب آپ ذکر کرتے ہیں تو ایک ایسا مقام بھی آ جاتا ہے جہاں ذکر

کرنے والا یعنی ”ذاکر“ اور جس کا ذکر ہو رہا ہو ”مذکور“ دونوں ایک مقام پر اکٹھے ہو جاتے ہیں یعنی ذکر، ذاکر اور مذکور ایک نقطے پر اکٹھے ہو جاتے ہیں۔ یہ نقطہ ”کن فیکون“ کا مقام ہے۔ حالانکہ یہ مقام اللہ کا مقام ہے مگر اللہ نے خود فرمایا ہے ومارمیت اذرمیت ولکن اللہ رمی کہ اے رسول جو کنکریاں آپ نے ماریں وہ آپ نے نہیں بلکہ اللہ نے ماری تھیں۔ اور یہ کہ وما ینطق عن الہوی ان ہو الا وحی یوحی کہ بنی صلی اللہ علیہ وسلم اپنی مرضی سے نہیں بولتے بلکہ اللہ کہلواتا ہے وحی آتی ہے۔ جب کسی صاحب ذکر پر کوئی مقام آتا ہے تو یہ اس کی اپنی مرضی نہیں ہوتی بلکہ اللہ کی مرضی ہوتی ہے۔ اب آپ امام عالی مقام علیہ السلام کو دیکھیں کہ وہ انتہائی سلطان الذاکرین ہیں۔ جب آپ نے کربلا میں اپنی اولاد پر، قبیلے پر، اور اپنے آپ پر ابتلاء کا وقت دیکھا تو As a man یہ دعا کا وقت تھا مگر As a Zakir اور مقام تھا یعنی کہ پاسبان ذکر ہونے کی حیثیت سے آپ نے وہی کام کرنا تھا جو منشاء ایزدی ہے۔ حالانکہ امام پاک علیہ السلام کے لئے ضروری تھا کہ آپ دعا فرماتے کہ اس ابتلاء سے اللہ بچائے مگر انہوں نے یہ دعا نہیں مانگی بلکہ یہ دعا مانگی کہ اے اللہ اس آزمائش میں پورا اتار۔ اس وقت آپ نے آزمائش کو دور کرنے کی دعا نہیں مانگی۔ تو گویا صاحب ذکر خود ہی صاحب تقدیر ہوتے ہیں وہ تقدیر کے مقابلے میں کوئی تدبیر کرنا مناسب نہیں سمجھتے بلکہ ایسا سوچنے کے قابل ہی نہیں رہتے۔ تو ذکر کا مطلب ہے اپنے آپ کو تقدیر کے حوالے کر دینا یا قادر کے حوالے کر دینا۔ کیونکہ ذکر ”قادر“ کا ہو رہا ہے، اللہ کے نام کا ہو رہا ہے، ذکر کے ذریعے قادر کے قرب کی تمنا

کی جا رہی ہے۔ اس طرح انسان تقدیر کو تسلیم کرنے کے مقام پر آجاتا ہے۔ اگر انسان تقدیر کا ساتھی ہو جائے تو پھر اس کو ذکر ملنا چاہئے۔ اگر کسی کا کوئی عزیز بیمار ہو اور وہ اس لئے ذکر کرے تو یہ کیسا ذکر ہو گا۔ کوئی شخص کرامت حاصل کرنے کے لئے ذکر کر رہا ہے تو یہ ذکر کا حجاب ہے۔ ذکر میں داخل ہونے سے پہلے آپ فیصلہ کرو کہ میں کوئی ذاتی آرزو نہیں رکھوں گا۔ بعض اوقات اولاد کی ضرورتیں ذکر میں رکاوٹ بنتی ہیں۔ اس لئے ذکر کرنے کا آسان طریقہ یہ ہے کہ آپ اپنی توجہ سے ذکر شروع کر دیں، اس میں جب بھی تیزی آئے گی، جذب شروع ہو جائے گا اور آپ اپنی زندگی سے غفلت اختیار کر جائیں گے۔ اس لئے جس نے ابھی کام کرنے ہیں وہ ذکر نہ کرے۔ یہ کہنا بڑا مشکل ہے کہ یا اللہ جو تیرا منشاء ہے وہ ہمارا بھی منشاء ہے۔ اس مقام پر پیغمبر بھی بعض اوقات سوال کرتے تھے کہ ہم بچے کو مار تو دیں لیکن یہ تو بتائیں کہ کس لئے؟ حالانکہ ان سے کہا گیا ہے کہ سب کچھ دیکھتے جاؤ مگر سوال نہ کرنا۔ قرآن مجید میں ایک جگہ آتا ہے کہ اقیموالصنۃ للذکری میرے ذکر کے لئے نماز کو قائم کرو۔ یہ بھی ایک ذکر ہے۔ ”اللہ“ ”اللہ ہو“ ”لا الہ الا اللہ“ یا پھر ”اللہ اللہ“ بھی ذکر ہے۔ اس طرح ذکر جاری ہو جاتا ہے، دل بول اٹھتا ہے۔ جب ذکر سے محویت حاصل ہو جائے اور آپ مقام ذکر پر فائز ہو جائیں تو پھر اپنی خواہش بیان نہ کرنا۔ ذاکرین تقدیر کے Instruments ہیں، یہ اپنی خواہش نہیں رکھتے۔ اپنی تجویز نہیں رکھتے کیونکہ وہ تو تقدیر کے ایجنٹ ہیں۔ ذاکر کو اگر کہا جائے کہ دس منٹ کے لئے یہ خدائی تمہیں دی جاتی ہے تو وہ دس منٹ کے بعد جوں کی

توں واپس کر دے، نہ اس میں کوئی Change کرنی ہے، نہ آرزو داخل کرنی ہے، نہ اس میں سے کچھ نکالنا ہے۔ اچھا ذاکر وہ ہے جس کو اگر قوت مل جائے تو وہ اسے استعمال نہ کرے۔

ایک درویش اپنے مرشد کے پاس گیا اور کہا کہ آپ مجھے اسم اعظم کا ذکر دے دیں۔ مرشد نے فرمایا کہ آج سیر کرو، مشاہدہ کر لو، کل اسم اعظم کا ذکر بتا دیں گے۔ درویش چلتے پھرتے جنگل میں پہنچا، کیا دیکھتا ہے کہ ایک بوڑھا لکڑہارا لکڑیاں لا رہا ہے اور اسے شہر کا کوٹوال ملا۔ کوٹوال نے کہا لکڑی مجھے دے دے۔ لکڑہارے نے کہا مجھے روپیہ دے دے، میں نے محنت کی ہے۔ اس نے کہا میں کوٹوال ہوں، بوڑھے نے کہا میں غریب ہوں۔ کوٹوال نے لکڑہارے سے لکڑی بھی لے لی اور اسے مارا بھی اور پیسے بھی نہ دیئے۔ وہ درویش سیدھا اپنے مرشد کے پاس چلا گیا اور واقعہ بیان کیا۔ انہوں نے پوچھا اگر تیرے پاس اسم اعظم ہوتا تو تو کیا کرتا۔ اس نے کہا اور تو کچھ نہیں، میں اس بوڑھے پر ظلم نہ ہونے دیتا۔ انہوں نے کہا تم ٹھیک کہتے ہو، میں بھی یہی کہتا ہوں لیکن تمہیں ایک بات بتاؤں کہ وہ بوڑھا میرا مرشد ہے اور اسی نے اسم اعظم کا ذکر مجھے دیا ہے۔

تو بات اتنی ساری ہے کہ جن لوگوں کے پاس ظرف ہو وہ اس سمندر کا پانی پیئیں۔ ورنہ ذکر سے نقصان بھی ہو سکتا ہے۔ اب نماز جو ہے اس کو قائم کرنے کا حکم ہے۔ دو قسم کے آدمی ہوتے ہیں، ایک وہ جو کاروبار سے اٹھ کر نماز کی طرف جائیں اور جس کی نماز قائم ہو گئی وہ نماز سے اٹھ کر کاروبار میں جاتا ہے اس لئے کہ وہ ہے ہی نماز، بس کچھ دیر

کے لئے کاروبار کے لئے جاتا ہے۔ تو نماز قائم کرنا بھی ایک طرح کا ذکر ہے۔

اللہ کا فرمان ہے کہ میری کائنات کو غور سے دیکھو، نگاہ کو اوپر اٹھاؤ اور زمین سے آسمان تک دیکھو، پھر تمہاری بینائی واپس لوٹ آئے گی کیونکہ اتنی بلندی تم کیسے دیکھ سکتے ہو۔ پھر اللہ نے فرمایا کہ تم حیران رہ جاؤ گے، اب بتاؤ تجھے میری کائنات میں کوئی نقص نظر آیا۔ جب آپ کائنات کی Perfection دریافت کرنے کے لئے متوجہ ہو جاؤ تو یہ مقام ذکر ہے۔ اس سے آگے بھی ایک مقام فرمایا کہ افلا یتفکرون یعنی تم فکر کیوں نہیں کرتے۔ فکر کے معنی غور و فہم کرو کہ تم کہاں سے آئے ہو، کون ہے جس نے تمہیں اس گمنام اور نہ سمجھ آنے والے سفر پر بھیجا ہے۔ آپ اپنی مرضی سے تو نہیں آئے۔ اپنی مرضی سے تو آپ نے اپنے Parents نہیں چنے۔ اپنی مرضی سے اپنی تاریخ پیدائش نہیں چنی۔ اپنی مرضی سے نام نہیں رکھا۔ اپنی مرضی سے اپنا انداز اختیار نہیں کیا۔ اپنی مرضی سے وجود کی تشکیل نہیں کی آپ نے۔ اس سفر پر روانہ کرنے والا کون ہے؟ جو روانہ کرنے والا ہے، وہی اس سفر کو Abruptly ختم کر سکتا ہے۔ وہ خدا ہے جس نے مجھے اس اجنبی دنیا میں ایک عجیب سفر پر روانہ فرمایا ہے اور وہی اس سفر کو کسی بھی لمحے بغیر وجہ بتائے ختم کر سکتا ہے، روک سکتا ہے۔ ”اے میرے اللہ میں غور کرنا چاہتا ہوں کہ میرا مقصد کیا ہے، اس میں میری مدد فرما، مجھے آگاہ کیا جائے کہ میری تخلیق کا مدعا کیا ہے“ اور پھر آپ کو تخلیق کا مدعا نظر آنے لگے گا، عبادت کے حوالے سے اور Contemporary Life

کے حوالے سے Development of the Universe اللہ کا کام ہے، اب آپ اس میں کیا Part play کرتے ہو، Positive یا Negative۔ یہ بڑے غور کا مقام ہے کہ آپ خالق کی منشاء کے مطابق چلتے ہو، اس میں معاون ہو یا رکاوٹ ہو۔ اللہ کریم کا ذکر جو ہے وہ دعا کرتا ہے کہ اگر ہم اس طرف ہیں تو ہمیں گناہ والی دنیا سے نکال کر نیک دنیا میں داخل کر کیوں کہ اس طرح ہم Process of life میں رکاوٹ بن رہے ہیں، اس پر ہم عذاب بنے ہوئے ہیں اور اس کے اندر ہم ظلم کر رہے ہیں۔ ہمیں Process of life کا معاون بنا۔ ہمیں رکاوٹ بننے سے روک اور یہاں سے نکال کر معاونت کے Department میں بھیج دے جہاں ہم Sinner کی بجائے Saint ہو جائیں۔ اللہ نے خود فرمایا ہے کہ کہ میں ظلمات سے نکال کر نور میں داخل کرتا ہوں۔ تو نور کے معنی ہیں تعاون، اللہ کے سائے میں چلنا، --- تو جو شخص اپنے آپ کو اپنی زندگی کا مالک سمجھتا ہے تو وہ ظلمات میں ہے۔ یہ تو مالک ہے جو پروگرام کو حتمی شکل دے رہا ہے۔ جب انسان کی ابتداء مجبور ہے اور یوم وصال بھی مجبور ہے تو درمیان میں اس نے کیا آزاد ہونا ہے۔ ایک شخص کو اگر یہ کہیں کہ تم آزاد ہو، باہر گھومو پھرو لیکن چھ بجے واپس آ جانا تو اب اس نے کیا آزاد ہونا ہے۔ یہ کیسی آزادی ہے جس کے دونوں سرے پابند ہیں۔ تو پیدائش اور موت کے درمیان جو محدود عرصہ ہے اس میں ہم نے کیا آزادی حاصل کرنی ہے۔ اس بات کو پہچانا ذکرین کا کام ہے۔ اس Process کو پہچانا ذکر ہے جو انسان کے لئے سب سے اعلیٰ مقام ہے۔

اگر اتفاق سے تمہارے والدین میں سے کوئی ایک بھی زندہ ہو تو سمجھو کہ ذکر مکمل ہو گیا۔ خدمت کر کے خوش کرو اور اس طرح اللہ کی خوشنودی حاصل کرو۔ ہم اس وقت حضور پاک ﷺ کے زمانے میں نہیں ہیں، صحابہ کرام رضی اللہ عنہم کے زمانے میں بھی نہیں، بہت بڑے اولیائے کرام کے زمانے میں بھی نہیں ہیں، ہم اس کمزور زمانے میں ہیں کہ جب کوئی ایسا آدمی بھی نہیں جو بہت بڑا روحانیت کا حامل ہو۔ یہ ہمارا زمانہ سادگی کا زمانہ ہے۔ اس زمانے میں یہ کرو کہ سجدوں کی فراوانی کرو۔ نماز کے سجدے تو ہو گئے، ویسے بھی سجدے کرو۔ ماں باپ کی خدمت کرو، درود شریف کثرت سے پڑھو، اپنے فرائض کو اللہ کا حکم سمجھ کر پورا کرو، زندگی سے گلہ نکال دو۔ اگر غریب کر دیا ہے تو غریب ہو جا، دولت دے دی ہے تو تم دولت سے بچ نہیں سکتے، وہ حسن دے دے تو حسن مجبور ہے، عقل دے دے تو عقل مجبور ہے، اگر عقل لے لے تو پھر اس پر قادر ہے۔ تمہاری کوئی بھی خوبی تمہاری اپنی تخلیق نہیں ہے۔ جس طرح تمہارا چہرہ اللہ نے تخلیق فرمایا، تمہاری بینائی تخلیق فرمائی، تمہاری صفات بھی اس نے تخلیق فرمائیں۔ ان صفات کو پہچانا دراصل اللہ تعالیٰ کو پہچانا ہے۔ اللہ تعالیٰ پر ایک لمحے کا غور کئی سال کی عبادت سے بہتر ہے۔ غور کرنا بھی ذکر ہے۔ وگرنہ ایسے ذاکر بھی ہم نے دیکھے ہیں کہ جن کا ذکر جاری ہے اور کوئی غلط کام بھی کر رہے ہیں۔ سائل ہے، مانگ رہا ہے، جھوٹ بول رہا ہے اور ذکر اپنی جگہ پر جاری ہے۔ اب ذکر اس کے صحیح ہونے کی دلیل نہیں ہے۔ یوں تو ساری کائنات ذکر کر رہی ہے۔ چرند پرند سب ذکر کر رہے ہیں، سب اللہ کی یاد

میں مصروف ہیں یسبح لله ما فی السموات والارض اس لئے آپ کا ذکر اس وقت تک قبول نہیں ہوتا جب تک کہ آنکھوں سے آنسو بہہ کر رخساروں تک نہ آئیں۔ پھر دعاؤں کا طویل سلسلہ نہیں ہونا چاہئے۔ اللہ کا شکر ادا کرو کہ اس نے تمہیں ذکر عطا فرمایا اور تمہیں اپنا بنایا۔ جس کا نام ہے وہی ذکر عطا کرتا ہے۔ آنکھ کا ذکر یہ ہے کہ وہ اللہ کی یاد میں جاری رہے۔ زبان کا ذکر ہے محو ثنائے کبریاء رہنا۔ جس طرح اللہ کی طرف رجوع کرنا ذکر ہے اسی طرح دنیا میں بے ضرر ہو کر رہنا ذکر ہے۔ قرآن مجید کی تلاوت کرنا ذکر ہے، قرآن کو صرف دیکھتے رہنا بھی ذکر ہے۔ اللہ اسم ہے، ذات اس سے آگے ہے، اسم کو ذات سے نسبت ہے۔ پہلے اسم آتا ہے پھر ذات آتی ہے۔ وہاں اسم نہیں ہوتا صرف ذات ہی ذات ہوتی ہے۔

جلوہ ذات سے آگے ہے فقط ذات ہی ذات

جن لوگوں کو وہ ذکر عطا ہوا کہ وہ جلوے سے بھی آگے نکل گئے، ان کے لئے بڑی مبارکیں ہیں۔ آپ بھی دعا کریں کہ آپ کا ذکر صرف جلوے میں نہ رہ جائے۔ جلوہ تو ایک طرح کا حجاب ہے آپ جلوے سے نکل کر ذات میں گم ہو جائیں۔

غم زوہ کائنات میں تھا
گم ہوں میں تیری ذات میں تھا

جب محویت مل جائے تو کسی قسم کی دعا کی ضرورت نہیں کیونکہ آپ اب اس طرف سے آرہے ہیں جس طرف سے قبولیت آرہی ہے۔

جن کا نام مشکل کشا ہے انہوں نے اپنی مشکل کشائی نہیں کی۔ وہ خود تقدیر ہیں اور کاتب تقدیر ہیں۔ ایک دفعہ ایک بزرگ بیمار ہوئے۔ ایک بیمار مرید نے ان سے اپنے لئے دعا کرائی تو وہ ٹھیک ہو گیا۔ تب اس نے درخواست کی کہ آپ اپنے لئے دعا کیوں نہیں کرتے؟ آپ بھی تو بیمار ہیں۔ انہوں نے فرمایا ہم نے دعا کی تھی تو جواب ملا کہ پہلے یہ فیصلہ کر لو کہ یہ جسم تمہارا ہے یا ہمارا۔

تو ذکر یہ ہے کہ زمان و مکان سے بے نیاز ہو کر خالق کون و مکان کے تقرب کے خیال میں اس طرح گم ہو جائے کہ اپنی بھی خبر نہ رہے اور تیری بھی خبر نہ رہے۔ ہماری طرف سے آپ کو ذکر کی اجازت ہے۔ صبح شام کیا کریں۔ پہلے توجہ دیں، کوشش کریں تو پھر یہ خود بخود کھل جائے گا۔ ذکر کے بعد کبھی کسی کے لئے غصہ نہیں کرنا اور کسی کے لئے بد دعا نہیں کرنا کیونکہ پھر اس کی باز پرس ہو جاتی ہے۔ ذکر کے بعد نہ بہن کے لئے دعا کرنی ہے، نہ بیوی کے لئے اور نہ موسم کے لئے۔ بس ذکر کا معنی یہ سمجھو کہ تقرب حق کی ایک گھڑی یا لمحہ۔ یہ دیکھو کہ یہ ہوتا کیا ہے۔ کار سازی نہیں کرنی چاہئے، کار ساز کے تقرب میں رہنا چاہئے۔ اسکے عمل کو دیکھو کہ کس طرح ہو رہا ہے۔ نماز والا ذکر بہت اچھا ذکر ہے، اگر اللہ نے پیسہ دیا ہے تو اسے اس کی راہ میں خرچ کرنا بھی ذکر ہے۔

صبح شام ذکر کرنے سے ذاکرین کے دل نرم ہو جاتے ہیں۔ ان کے دل سے ہرقت فریاد نکلتی ہے جس طرح مثنوی مولانا رومؒ میں ہے کہ جدائی کا نغمہ بنسری کس طرح سنا رہی ہے۔ پھر انسان محسوس کرتا ہے کہ

میں کسی اور ویس کا ہوں اور پردیس میں پھر رہا ہوں۔ پھر جب ذکر میں رقت ہوتی ہے تو اللہ تعالیٰ کا قرب حاصل ہو جاتا ہے۔ آپ لوگ خوب ذکر کریں۔ چلتے چلتے سانس کے ساتھ کریں یا آواز کے ساتھ کریں، شروع میں بغیر آواز کے Silently بھی ہے۔ حیرت کی حالت میں خاموش ہو جانا بھی بہت بڑا ذکر ہے۔ اپنے خلاف اللہ کا فیصلہ سن کر خاموش ہو جانا بھی بہت بڑا ذکر ہے۔

سوال :

آپ نے فرمایا کہ ذکر کے بعد دعا نہیں کرنی چاہئے جب کہ دعا مانگنے کی تاکید بھی کی گئی ہے، اس بارے میں وضاحت فرمادیں۔

جواب :

میں نے یہ کہا ہے کہ جب مقام ذکر پہ صاحب ذکر کا ذکر جاری ہو جائے تو وہ اس حالت میں پہنچ جاتا ہے جیسے زرہ صحرا میں اور قطرہ سمندر میں۔ اس حالت میں دعا کی ضرورت نہیں رہتی۔ یہ ذکر کے لئے وہ مقام ہے جہاں اس پر حاصل حرام اور آتش حلال ہو جاتی ہے۔ اس دنیا کے نعمت خانہ میں سب امانت ہے، نہ ہم نے اٹھانا ہے اور نہ تو نے اٹھانے دینا ہے۔ عافیت اسی میں ہے کہ ہم یہاں سے نکل جائیں۔ ورنہ تو دنیا دار سب کرتا رہتا ہے، ذکر بھی کرتا ہے، بچے بھی ہو گئے، شادی بھی ہو گئی اور پھر اتنے بڑے فنکشن کے بعد One fine morning آپ جا رہے ہوتے ہیں تو پھر اس وقت ٹھہر کے دکھاؤ۔ ایسا نہیں ہو سکتا کیونکہ ٹائم ختم ہو گیا۔۔۔۔۔ تو ذکر جو ہے وہ پہلے ہی سمجھ جاتا ہے کہ یہ جادو

نگری ہے، یہاں سے اٹھانا کچھ نہیں ہے، تو وہ سوتا بھی کم ہے، کھاتا بھی کم ہے، خواہش بھی کم رکھتا ہے۔ یہ ان لوگوں کی بات ہے جن کے دل میں اللہ کی محبت شدید ہو گئی۔ وہ کہتے ہیں ہم یہاں سے کچھ بھی حاصل نہیں کرتے۔ اللہ نے کہا پھر کیا کیا چاہئے تو کہتے ہیں بس تو نے پوچھ لیا، یہی کافی ہے ہمارے لئے۔۔۔۔۔ عام دنیا دار کے لئے ضروری ہے کہ کچھ محنت سے حاصل کرو، کچھ دعا سے حاصل کرو، کچھ مانگ لو۔ ذکر والا کل جس حال میں تھا آج بھی اسی حال میں ہے، وہ حال کے ساتھ ہمہ حال ہے، کل جس مقام پہ تھا آج بھی اسی مقام پر ہے۔ اس کے لئے نہ کوئی آغاز ہے، نہ انجام ہے، نہ کوئی ازل رہ جاتا ہے، نہ کوئی ابد رہ جاتا ہے۔ یہ ذکر والوں کی بات ہے، عام آدمی کی بات نہیں۔ عام آدمی کیوں ”کن فیکون“ کا راز دریافت کرنے چلا ہے؟ عام آدمی تو کمائی کرے، خرچ کرے اور یہ سفر آسانی سے گزارے۔ ذاکرین کی بات اور ہے۔ محبت کرنے والا انسان اس وقت بہت خوش ہوتا ہے جب محبوب اس کی کوئی چیز قبول کر لے۔ دنیا دار حیران رہ جاتا ہے کہ تو چیز اس کو دے کے آیا ہے اور وہ کہتا ہے شکر کرو کہ اس نے قبول کر لی۔ وہ اسے کہتا ہے کہ تمہیں بل کا خیال کرنا چاہئے تھا، بڑی مہنگی چیز تھی مگر محبت کرنے والا کہتا ہے شکر کرو اس نے قبول کر لی۔ تو یہ جو بات ہے یہ عام آدمی کو سمجھ نہیں آتی کہ عشق کے اندر حاصل کیا ہوتا ہے۔ اسی طرح اللہ سے محبت کرنے والے کی بات ہے کہ اگر اللہ اس کی جان قبول کر لے تو سجدہ شکر کرتے ہیں۔ عام آدمی کے لئے جان بچانے کا حکم ہے کہ جان بچا، عافیت میں چل، سائے میں بیٹھ، نماز کے وقت اگر بھوک لگی ہے تو پہلے کھانا کھا

لے، پھر نماز پڑھ لینا، اگر کسی مکان میں آگ لگی ہے تو پہلے آگ بجھالو، پھر نماز پڑھ لینا۔ عام آدمی کے لئے آسانی رکھی گئی ہے۔ ذاکر کے لئے نماز ہے، اگر جنگل کا جنگل آگ میں ہے تو جل جائے، وہ کہتا ہے اللہ آپ ہی ختم کر رہا ہے۔ ذاکر کو کہا جائے کہ شہر برباد ہو رہا ہے تو وہ کہتا ہے ہو جائے، اس سے کیا فرق پڑتا ہے، جس کا شہر ہے وہ جانے اور شہر والے جانیں، ہمارا کیا تعلق ہے، اس میں ہمارا دخل ہی کوئی نہیں۔ ذاکر نے اپنے آپ سے اپنا آپ ہی نکال دیا ہے۔ یہ ان لوگوں کی بات ہے، باقی سب کے لئے نہیں۔

تو دعا کا مقام تو ہے۔ اگر یہ کہہ دیا جائے کہ مقام ہی کوئی نہیں ہے تو یہ زیادتی کی بات ہے۔ اگر یہ کہہ دیا جائے کہ کوئی مقام ہے تو اس مقام کے لئے اور اس کے اظہار کے لئے اور اس کی Compensation کے لئے اللہ نے ایک دن مقرر کر رکھا ہے۔ اس دن سے پہلے وہ دن نہیں ہونا چاہئے۔ ایک محشر کا مقام ہے، انصاف کا دن ہے۔

- When your labours will be compensated

وہ ایک وقت ہے جب تمہاری قربانیوں کا انعام ملے گا، جب تمہاری محنتوں کا ریاض ملے گا اور جب تمہاری دعاؤں کا پتہ چلے گا کہ کیا کیا ہوتا رہا ہے۔ وہ ایسا دن ہے جب ظالم کو اپنا ظلم ایک خوفناک شکل میں نظر آئے گا۔ وہ انعام یا انصاف کا دن ہو گا۔ اس دن سے پہلے وہ دن نہیں ہونا چاہئے۔

کوئی بھی شخص کوئی قربانی نہیں دے سکتا جب تک کہ اللہ خود

ہمت نہ دے، طاقت نہ دے۔ انسان تو ایک پل میں پلٹ جاتا ہے، ایک دم زمین پر گر جاتا ہے۔ اور جب وہ Wisdom یا شعور عطا فرما دے تو پھر سارا کچھ انسان کا ہو جاتا ہے۔ یہ اللہ تعالیٰ کے اپنے کام ہیں کہ جو چاہے انسان کے حوالے کر دے۔ کہتے ہیں ایک عورت حضرت موسیٰ علیہ السلام کے پاس بیٹا پیدا ہونے کی دعا کروانے آئی۔ آپ نے فرمایا کہ بیٹا تو نہیں ہو سکتا۔ وہ کسی اور کے پاس چلی گئی اور دعا کرائی تو بیٹا ہو گیا۔ وہ پھر موسیٰ علیہ السلام کے پاس آئی اور کہا کہ آپ نے تو کہا تھا کہ بیٹا نہیں ہے یہ کیسے ہو گیا؟ انہوں نے اللہ سے پوچھا۔ اللہ نے کہا کہ اس کے لئے فلاں آدمی نے دعا کی تھی، تو اس آدمی کو پہچان۔ شہر میں چکر لگاؤ اور کہو کہ اللہ تعالیٰ نے ایک پاؤ انسان گوشت مانگا ہے۔ سارے شہر میں پھرتے رہے، لوگوں نے کہا اللہ کیسے مانگ سکتا ہے۔ اس آدمی کے پاس پہنچے تو اس نے فوراً "ہی گوشت کٹ کے دے دیا۔ تب اللہ نے کہا کہ یہ آدمی اگر کہے کہ بیٹا دے دے تو میں بیٹا دیتا ہی جاؤں گا۔ تو مطلب یہ ہے کہ جس آدمی کے اندر قربانی کا ابتا جوش ہو، اتنی فراوانی ہو، اس آدمی کی بات رد نہیں کی جاسکتی۔ یہ شوق کا مقام ہے۔

ایک تعلق ہوتا ہے عبد کا معبود کے ساتھ۔ ایک تعلق ہے خالق کا مخلوق کے ساتھ۔ اور ایک تعلق یہ ہے کہ بندہ ہے، عبادت گزار ہو گیا اور اللہ کا طالب ہو گیا۔ ایسا مقام ہوتا تو بات سمجھ میں آسکتی ہے۔

سرمد سگ تو بندہ تو طالب تو

کہ سرمد آپ کے دیدار کا طالب ہے اور آپ اگر اللہ کے پاس

جائیں اور وہ آگے سے کہے دیدار کی بجائے یہ چیک لے جاؤ تو آپ
چیک لے کے واپس آ جاؤ گے۔

سوال:

بیماری صحت اللہ کے اختیار میں ہے۔ اگر ہم بیمار پڑ جائیں تو علاج
کرانا سنت ہے۔ موت کا وقت مقرر ہے لیکن ہم دعا کرتے ہیں یا اللہ
اسے زندگی عطا فرما۔ تو کیا اللہ اس کی زندگی بڑھا دیتے ہیں یا دعا سے اس
کی زندگی بڑھ جاتی ہے؟

جواب:

اگر زندگی ختم ہو جائے تو کوئی دعا نہیں مانگتا۔ دعا صرف لاعلمی سے
مانگی جاتی ہے۔ اگر طالب علم کو وقت سے پہلے علم ہو جائے کہ وہ فیل ہو
رہا ہے تو وہ کالج جانا بند کر دے گا۔ جب تک لاعلمی ہے تب تک دعا
ہے۔ اگر مقدر کا علم ہو جائے تو دعا نہیں ہے۔ جس کو یقین ہو جائے کہ
موت کا ایک دن معین ہے نہ تو کوئی حادثہ اسے کچھ کر سکتا ہے نہ کوئی
حفاظت اسے ٹال سکتی ہے۔ تو آدمی اس کے لئے دعا نہیں کرے گا۔ تو جو
لوگ جانتے نہیں وہ کہتے ہیں دعا کرو اس سے زندگی بڑھ جائے گی۔ دو
سال اور بڑھ جائیں گے۔ پھر دعا مانگیں گے اللہ تعالیٰ مہربانی کرے گا۔
ایک وقت آتا ہے جب دعا کارگر نہیں ہوتی۔ جب دعا کارگر نہ ہو تو وہ
مقام تقدیر کہلاتا ہے۔ اس مقام سے آگے آپ نہیں جاسکتے۔ کوئی دعا
آپ کو اس سے آگے نہیں لے جاسکتی۔ اسے کہتے ہیں Final day۔
اگر مقدر میں کچھ سال باقی ہیں تو پھر دعا کرنے والا بابا پیدا ہو جائے گا۔

اب بابا دیکھ لیتا ہے کہ اس کی زندگی کے باقی دو سال ہیں، تو وہ دعا مانگتا ہے، تو وہ دعا مانگتے ہیں اور بیمار ٹھیک ہو جاتا ہے۔

جس آدمی کو یہ یقین ہو جائے کہ موت کا دن مقرر ہو گیا ہے، جس کو یہ یقین ہو جائے کہ میرا رزق اللہ کی طرف سے مقرر ہے اور عزت ذلت بھی اللہ کی طرف سے ہے، تو پھر دعا کا کیا مقام رہ جاتا ہے۔ پھر بھی دعا کا مقام ہے۔ دعا مانگتے چلے جاؤ، دعا ایک ایسا عمل ہے جو آپ کو بارگاہ الہی میں لے جاتا ہے۔ دعا وہاں جانے کا ایک ذریعہ ہے، سجدہ اللہ تعالیٰ کے تقرب کا آخری اور واحد گڑ ہے۔ اللہ تعالیٰ نے خود فرمایا ہے کہ سجدہ کرو اور میرے قریب ہو جاؤ۔ آپ اللہ سے دعا کرتے رہو اور جو چیزیں مانگنے والی نہیں ہیں وہ بھی مانگتے رہو، تو دعا نا منظور بھی ہو سکتی ہے۔ مانگنا آپ کا کام ہے، آگے سے جواب دینا اللہ کا کام ہے۔ اتنی گفتگو جو ہے آپ کے لئے بڑا انعام ہے۔ آپ بس مانگتے چلے جاؤ ”ہم انسان ہیں مانگتے ہی رہیں گے۔ اللہ کچھ دے دے تو ہم لے لیں گے اور کچھ نہ دے تو اس کا متبادل مانگ لیں۔“ دعا کی فضیلت پر اللہ تعالیٰ کا ارشاد ہے

ادعونی استجب لکم

واذا سالک عبادی عنی فانی قریب اجیب دعوه الدع اذا دعان

اور حضور پاک ﷺ کا ارشاد ہے کہ:

جو دعا قبول ہو جائے اس کا شکر ادا کرو جو قبول نہ ہو اس پر غور

کرو۔ وہ تو مالک ہے۔ ماننے پر آجائے تو گناہگار کی بھی سن لے اور گناہ

گاروں کو اپنے حبیب پاک کے ساتھ ملا دے۔

سوال:

حکم یہ ہے کہ ذکر اتنا کریں کہ اس میں گم ہو جائیں۔ اس بارے میں وضاحت فرمادیں کہ اس زمانے میں ہم یہ کیسے کر سکتے ہیں؟

جواب:

اگر اس طرح کا ذکر نہ ہو سکے تو درود شریف بھی ذکر ہے۔ سب سے ضروری ذکر نماز ہے۔ سجدہ بھی ذکر ہے۔ اللہ کی کائنات میں تفکر کرنا بھی ذکر ہے۔ ماں باپ کی خدمت کرنا بھی ذکر ہے زندگی سے گلہ شکوہ نکال دینا بھی ذکر ہے۔ اگر آپ کے اندر اللہ کا عشق پیدا ہو جائے تو آپ کے اندر ذکر پیدا ہو جاتا ہے

منم محو خیال او نمی دانم کجا رفتم
شدم غرق وصال او نمی دانم کجا رفتم

تو انسان اللہ کے خیال میں غرق ہو جاتا ہے کوئی اس سے پوچھتا ہے تمہارا نام کیا ہے تو وہ کہتا ہے کس کا نام؟ تو یہ واقعہ ہو سکتا ہے۔ ذکر کا ایک مقام یہ بھی ہے کہ جہاں اللہ کے علاوہ کوئی شے رہتی ہی نہیں، اسے ”ہو“ کا ویرانہ کہتے ہیں۔ ہر طرح ”ہو“ ہو جاتی ہے۔ اب حضرت سلطان باہو رحمۃ اللہ علیہ نے جو ذکر کیا وہ سلطان الاذکار ہے۔ آپ اللہ تعالیٰ کی تجسیم یا مثال نہیں دے سکتے لیکن انہوں نے اللہ تعالیٰ کی خوب صورتی کو چنبیلی کی خوب صورتی سے تشبیہ دی۔ ہم یہ نہیں کہہ سکتے کیونکہ بوٹی مخلوق ہے اور وہ خالق۔ آپ کسی چیز کو اللہ نہ کہنا کیونکہ یہ شرک اور گناہ ہے جب تک آپ اس کو اس حالت میں نہ دیکھیں۔ کوئی

شے سے باہر نہیں اور وہ کسی شے کے اندر نہیں۔ وہ کہاں ہے اور کیا ہے اس کا اندازہ کون لگائے۔ پھر ایک مقام آتا ہے ہمہ اوست کا۔

یار کو ہم نے جا بجا دیکھا
 کہیں ظاہر کہیں چھپا دیکھا
 کہیں بولا بلی وہ کہہ کے است
 کہیں رندوں کا پیشوا دیکھا
 کہیں ہے بادشاہ تخت نشین
 کہیں کاسہ لئے گدا دیکھا •

اب جس نے یار کو جا بجا دیکھا ہے وہ یہ بات کہہ سکتا ہے آپ یہ بات نہ کہنا۔ یہ آپ کا مشاہدہ نہیں ہے۔ اگر مشاہدہ ہو جائے تو ایک وقت ایسا آجائے گا کہ سارے چہرے ایک ہی چہرہ بن جائیں گے۔ اگر کہیں ایسا مشاہدہ ہو جائے تو پھر آپ کہہ دیں کہ سارا واقعہ ایک ہی واقعہ ہے۔ جب ماضی سارے کا سارا حال میں اتر جائے تو ہمارے چہرے بدل کے کئی سو سال پہلے کے چہرے بن جائیں تو پھر ہم کچھ اور ہی واقعہ کرنے لگ جائیں گے۔ اگر ایسا نہ ہو اور آپ بیان کرو تو یہ گمراہی ہو گی۔ گمراہی یہ ہے کہ حق سے زیادہ کسی چیز کو بیان کیا جائے اور ظلم یہ ہے کہ حق سے کم بیان کیا جائے۔ اگر اللہ نے آپ کو فقیر نہیں بنایا تو فقیر مت بنو۔ جب تک وہ نہ بنائے بات نہیں بنتی۔ اپنے بنانے سے بات نہیں بن سکتی۔ جس طرح کوئی نبی بنے تو وہ خود بنے گا تاکہ زمانہ سے خراج یا تعریف وصول کرے لیکن اس کو تعریف کی بجائے لعنت ملتی ہے

اس طرح جب خود ساختہ ولی بنے گا تو اس کے ساتھ بھی ایسا ہی ہو گا۔ تم صرف انسان بن جاؤ یہ بڑا مقام ہے۔ عبادت کے بغیر عابد بننے کا شوق نہیں ہونا چاہئے۔ اگر ولی نہیں تو اس کو بیان کرنا گمراہی ہے۔ اور اگر یہ مقام عطا ہو گیا تو اس کو چھپاتے رہنا ظلم ہے۔ تو اس لئے اتنا بیان کرو جتنا اصل ہے۔ اگر آپ اتنا انصاف کریں اور صرف اتنا ہی بیان کریں جتنا اصل ہے تو اس سے بہت آسانی ہو جائے گی۔

Have more than you show

یعنی کہ دکھائی ہوئی چیز سے زیادہ اندر رکھو تاکہ حقیقت سے آپ کا ظاہر کم ہو پھر آپ یقیناً عافیت میں چلے جاؤ گے۔ اگر آپ اپنی حیثیت سے باہر ہو کر اظہار کر رہے ہو تو نقصان میں چلے جاؤ گے۔ پھر اس کو نبھانا مشکل ہو جائے گا۔ خواہ مخواہ تکلف کرتے جاؤ گے کہ آئیل مجھے مار کہ میں درویش وقت ہوں اور اگر اصل درویش سامنے آ گیا تو پھر کہاں جاؤ گے، اس لئے تم جتنے ہو اتنے رہو تاکہ تم تم میں قائم رہو۔ اپنی ہستی کو پہچانو۔ صرف اتنا اظہار کرو جتنا آپ ہو اگر ذکر کی خواہش ہے تو خواہش ہی ذکر بن جاتی ہے۔ دنیا کے اندر محبت کی جتنی بڑی کہانیاں ہیں سب جدائی کے قصے ہیں اسی طرح اللہ سے محبت میں جدائی ہی کی بات ہے۔ وصال حق تو ہے ہی نہیں۔ نہ دیدار کا مقام ہے نہ رویت عینی کا مقام ہے۔ صرف طلب کا مقام ہے اور دوری کا مقام ہے۔ لیکن دوری اور قربت اللہ کے سامنے ہے ہی نہیں۔ نہ اس کے کوئی قریب ہے نہ کوئی بعید۔ اس کے سامنے کیا فاصلہ ہے۔ سمندر سے دو چار دریا نکل جائیں تو

اسے کیا فرق پڑے گا اور چار دریا اس میں داخل ہو جائیں تو بھی کیا فرق پڑے گا۔ اللہ کریم کے حوالے سے اپنے آپ کو پہچاننا آسان بھی ہے اور مشکل بھی۔ ملاوٹ چھوڑ دو تو آسان ہے، تکلف چھوڑ دو تو آسان ہے، اور اگر تکلف ہے تو ساری عمر پریشانی ہی پریشانی رہے گی۔ اللہ والا بننے کی خواہش نکال دو اور اللہ والا بننے کا عمل کرو۔ اپنے آپ کو اللہ کے آگے پیش کر دو۔ اب جس راہ سے وہ گذارے وہی راہ آپ کے لئے حق کی راہ ہے۔

سوال:

کیا فقیر بننے کے لئے خواہش کا اظہار کرنا یا کوشش کرنی چاہئے۔

جواب:

اس بات کا جائزہ لینا چاہئے کہ فقیر کی تعریف کئے بغیر اور فقیر کے مقام کو پہچانے بغیر یہ کیا خواہش کی جا رہی ہے۔ اگر آپ یہ سمجھ رہے ہیں کہ فقیر کی دنیا میں بڑی آبرو کی جاتی ہے اور آپ اس لئے فقیر بننا چاہتے ہیں تو بے شمار فقراء ایسے گذرے ہیں جنہوں نے عزت اور آبرو سے گریز کیا اور ابتلاء سے گذرتے رہے۔

فقیر کا مطلب ہے اللہ کی رضا مندی کا محتاج ہو جانا اور اس کی طلب رکھنا۔ فقر کا ایک منصب اور ایک مقام بھی ہے سارے فقیر صاحب ارشاد نہیں ہوتے۔ سارے اس میں مرتبہ حاصل نہیں کرتے۔ فقیری عطا ہوتی ہے تسلیم و رضا کے بعد۔ آپ یوں کہہ سکتے ہیں کہ فقیر الا اللہ کی تفسیر ہے اور فقر سجدہ شبیری ہے۔ جب آپ اپنے گرد و پیش کو

تحفظ دینا چاہتے ہیں تو پھر وہ چیزیں تو اللہ تعالیٰ نے آپ سے مانگ لینی
ہیں۔ اس مقام کے لئے وہ شخص خواہش رکھے جو یہ ہمت رکھتا ہے۔

صلی اللہ تعالیٰ علیٰ خیر خلقہ و نور عرشہ افضل الانبیاء
والمرسلین حبیبنا و شفیعنا محمد والہ واصحابہ اجمعین
برحمتک یا ارحم الراحمین





- ۱- ہمیں اس بات کا فکر لگا رہتا ہے کہ پاکستان کا کیا بنے گا؟
- ۲- صلاحیت کی تعریف کیا ہے؟
- ۳- کیا پلاننگ کرنی چاہئے؟
- ۴- کیا ماننے والے اور چاہنے والے کے فرائض مختلف ہوتے ہیں؟
- ۵- کہتے ہیں کہ سنگت بد لنی چاہئے؟
- ۶- عطا کیا ہوتی ہے؟

سوال:

سر! ہمیں اس بات کا بڑا فکر لگا رہتا ہے کہ پاکستان کا کیا بنے گا۔
کچھ سمجھ میں نہیں آتا۔ آپ براہ مہربانی تفصیل سے اس بارے میں کچھ
ارشاد فرمائیں۔

جواب:

اللہ تعالیٰ نے ہم کو یہ دعا سکھائی ہے کہ یا اللہ ہم پر وہ بوجھ نہ ڈال
جو ہماری طاقت سے باہر ہو۔ عام طور پر ایسا ہوتا ہے کہ انسان خود کو کسی
کام میں اس طرح Involve سمجھتا ہے کہ وہ کام اس کی ذمہ داری ہے
حالانکہ وہ کام اس کی ذمہ داری نہیں ہوتا۔ یہاں سے بڑے بڑے مسائل
پیدا ہوتے ہیں اور پھر انسان کے لئے ہلاکت کا ذریعہ بن جاتے ہیں۔ اپنی
حدود اور استعداد سے باہر کی خواہش نہیں ہونی چاہئے۔ جو چیز خواہش
میں ہے لیکن اس کی استعداد نہیں ہے تو اس کو بیان کرنا تکلف ہی ہے
یعنی جو چیز خواہش میں ہے لیکن استعداد میں نہیں تو بڑی مشکل ہو جاتی

ہے۔ جو چیز خواہش میں ہو اور دسترس میں نہ ہو تو یا تو اپنی دسترس بڑھا لو یا پھر خواہش کو مختصر کر لو۔ آپ کبھی بیمار ہو جائیں تو اس کا علاج عام طور پر خود Try نہیں کرتے کیونکہ اس کے لئے الگ شعبہ ہے، اس بارے میں ڈاکٹر سے یا حکیم سے پوچھا جائے۔ آدمی جانتا ہے کہ ”جس کا کام اسی کو سناجھے“۔ اسی طرح عدالت کا معاملہ ہو تو وکیل سے پوچھتے ہیں۔ مگر جب کبھی آپ ملک، ریاست، سیاست یا بین الاقوامی طور پر سوچتے ہیں تو پھر اس کو اپنی ذمہ داری سمجھ لیتے ہیں۔ اگر اس کو آپ نے اپنی ذمہ داری سمجھی ہے تو مبارک ہو، اب اس کو پورا کرو! مثلاً اگر کھوئی یہ کہتا ہے کہ میں ہر روز پچاس آدمیوں کی خدمت کروں تو یہ اچھی بات ہے۔ اب کرو! پھر گھبراتے کیوں ہو؟ یہاں پر وہ آدمی پریشان ہو گا جو خدمت کا دعویٰ بھی رکھتا ہے اور دل میں کچھ نفرت بھی موجود ہے۔ اسی طرح اگر کوئی شخص ملکی معاملات کی اصلاح کی آرزو رکھتا ہے تو یہ اچھی بات ہے۔ آرزو ضرور رکھو مگر خدمت کا آپ کے پاس شعور نہیں۔ ایسا آدمی پھر اپنے لئے ہلاکت کا سامان پیدا کرتا ہے۔ وہ ایسی چیز کی تمنا کرتا ہے جو اس کی ہستی میں نہیں۔ کتنے ہی لوگ ہیں جو مہمان نوازی سے باہر جانے کی کوشش کرتے ہیں اور پھر پریشان ہو جاتے ہیں۔ اس کے گھر والے یہ گلہ کرتے ہیں کہ دوسروں کو بہت وقت دیتا ہے۔ تو مطلب یہ ہے کہ خواہش اور استعداد میں فرق ہو تو خواہش آپ کو ہلاک کر دے گی۔ ایک آدمی اگر دوسرے پر زیادتی کر رہا ہے اور دونوں آپ کی دسترس سے باہر ہیں تو سوائے اس کے کہ آپ پریشان ہو جاؤ، آپ کے پاس کوئی عمل موجود نہیں ہے۔ اس کا حل تو یہ ہے کہ آپ کے پاس قوت ہو اور آپ

دونوں کی غلطی Find کر کے ان کی اصلاح کر دو۔ اکثر مسائل ایسے ہوتے ہیں جن کی اصلاح تمہارے پاس نہیں ہوتی بلکہ معاملہ تمہاری سمجھ سے بالا تر رہتا ہے۔ پہلے آپ زندگی کو زندگی کے حوالے سے دیکھو۔ کیا آج کے موجودہ انسانوں سے پہلے کوئی انسان آیا؟ آج کل کے لاہور میں جتنے لوگ موجود ہیں کیا اس سے پہلے لاہور میں کوئی انسان تھے؟ کیا آپ کے آباؤ اجداد یا کوئی اور لوگ تھے؟ وہ سب لوگ اپنا دور پورا کرتے ہوئے اور لاہور کو رونقوں کے حوالے کرتے ہوئے آپ سے رخصت ہو گئے۔ اب اگلی بات دیکھو! کیا آپ کے بعد کوئی لوگ آنے والے ہیں؟ وہی تو آپ کے گھروں میں پل رہے ہیں اور یہی آپ کو رخصت کریں گے۔ اس میں گھبرانے والی کون سی بات ہے، یہ حقیقت ہے! جس طرح آپ لوگوں نے اپنے بزرگوں کو غم سے رخصت کیا اسی طرح آپ کے بچے آپ کو روانہ کریں گے۔ پھر آپ کے بعد یہ لوگ سارے کام کر لیں گے۔ آپ سے پہلے اس جہاں میں کتنے ہی باغ لگ لگ سوکھ گئے۔ پھر تم کون سا گلاب ہو! تو آپ اپنی ہستی کو اس وسیع کائنات کی ہستی کے تناظر میں دیکھو۔ آپ کی ہستی ایسے ہے جیسے جنگل کے اندر ایک مور ہے جو ناچنے کی فکر کر رہا ہے پھر نہ جنگل رہیں گے اور نہ مور۔ زمانے بدل جائیں گے۔ پہلے بھی کئی زمانے بدل گئے۔ آخر مرجانے کے علاوہ انسان کو اور کیا کرنا ہے۔ جن کو تم کندھا دیتے ہو ان کا غم اتنا ہوتا ہے کہ آرام سے مٹی ڈال کے آجاتے ہو، دفن کرنے کے بعد فراغت کے ساتھ بیٹھ جاتے ہو جیسے کبھی کسی کو دفن ہوتے نہیں دیکھا۔ کہنے ہو بڑا قریبی آدمی تھا جو بہت دور چلا گیا ہے اور اب تیاری کرنی چاہئے کیونکہ

شام کو پنڈی جانا ہے اور پھر اس غم کے اندر وہی باتیں، وہی چاول، وہی کھانا پینا، عجیب انسان ہے! غم ہو یا خوشی ہو، اس کا کاروبار چلتا رہتا ہے۔ غم کتنا ہی سنگین ہو، نیند سے پہلے کا ہے۔ پھر نیند کی بہار آ جاتی ہے۔ کوئی پوچھے کہ غمگین آدمی کہاں چلا گیا؟ کہتے ہیں کہ وہ ڈاکٹر کی گولی کھا کر سو گیا۔ تو کوئی بھی غم ہو، تکلیف ہو، اذیت ہو، ذاتی مسئلہ ہو، ملک کا مسئلہ ہو، حادثہ ہو یا آسمانی آفت ہو، آپ ان سب کو دیکھ کر پریشان ہو جاتے ہو۔ مگر میرا خیال ہے کہ کائنات کا کوئی غم ایسا نہیں ہے جو آدمی برداشت نہ کر سکے۔ اگر کوئی سے دو انسان ایک دوسرے کے لئے زندگی گزارنے کی تمنا کریں اور ایک دوسرے کے لئے زندہ رہنے کی خواہش رکھیں تو پھر کائنات میں کوئی غم نہیں۔ غم آپ کے گھر کے اندر دراڑ کا نام ہے اور پریشانی آپ کے اپنے انداز فکر کا نام ہے۔ ہم نے کوئی انسان ایسا نہیں دیکھا جو وسیع غم کی وجہ سے ذاتی زندگی ترک کر چکا ہو، ایسے بہت ہی کم لوگ ہوتے ہیں مثلاً "مہاتما بدھ نے پریشان ہو کر گھر چھوڑ دیا۔ بڑے آرام سے انسان غم اور غم کی شدت کو ناپنے کے بعد برداشت کر کے پھر اپنی خوشیوں میں واپس چلا جاتا ہے، پھر وہی انسان وہ کر کے رہتا ہے جو چاہتا ہے۔ جو ہم چاہتے ہیں کر کے رہتے ہیں اور اپنے عمل پر غالب ہیں۔ یہ عمل دریا کی طرح ہے کہ آرام سے مٹی پر سر رگڑتا ہوا چلتا ہے اور کبھی جی چاہے تو سر اٹھا لیتا ہے اور پھر کناروں سے باہر آ جاتا ہے جس کو ہم سیلاب کہتے ہیں۔ میں نے پہلے بھی آپ کو بتایا تھا کہ اگر چھت گرنے لگے تو بھاگ جاؤ اور آسمان گرنے لگے تو ٹھہر جاؤ۔ اب چھت گرنے کا وقت نہیں بلکہ آسمان گرنے لگا ہے۔ آسمان گرنے لگے تو

بھاگنا بے کار ہے۔ شیر سامنے آجائے تو بھاگنا بے کار ہے۔ ڈرنے کی کیا بات ہے چار آدمیوں کے ساتھ مل کر مرنا اور اکیلے مرنا دونوں برابر ہیں۔ موت اشتراک میں ہو یا تنہا ہو، اجتماعی ہو یا انفرادی، ایک ہی بات ہے جس شخص کو حالات کا خطرہ محسوس ہو رہا ہے کہ خطرہ قریب آ رہا ہے اسے کہو کہ اب وقت ہے کہ تو اپنی خواہش دین کے لئے نثار کرنے کی فکر کر۔ مثلاً ایک شخص بہت فکر مند ہے اور ملک کے لئے اتنا فکر مند ہے کہ رات کو نیند نہیں آئی اور اس میں حالات درست کرنے کی آرزو بھی موجود ہے۔ اگر ایسا شخص بہت بے تاب ہو جائے اور اس کی بے تابی والہانہ ہو جائے تو ایسے شخص کو راز سے آگاہ کر دیا جاتا ہے۔ اقبال بہت بے تاب ہوا تو راز آگاہ ہو گیا اور کہنے لگا کہ میری آنکھ جو کچھ دیکھ رہی ہے وہ لب پہ نہیں آ سکتا۔ اس نے کوئی ایسی چیز دیکھ لی جو بیان میں نہیں آ سکتی۔ افلاک سے نالوں کا جواب عام آدمیوں کو نہیں آتا۔ اقبال کو ملت اسلامیہ کے حوالے سے کوئی خاص راحت والی خبر ملی۔ اسے آگاہ کر دیا گیا اور سکون پیدا ہو گیا۔ تو بے تابی جو ہے یہ بیان بن جاتی ہے۔ اگر آپ اس طرح کے بے تاب ہو تو پہلا کام یہ کرو کہ ملک کی خاطر اپنی صداقت کو الگ بیان کرو۔ اب یہ نہ دیکھنا کہ کون پریشان کر رہا ہے، کون پریشان ہو رہا ہے، کتنی فورسز میدان میں آ رہی ہیں۔ کوئی تو ایسا آدمی ہونا چاہئے جو سکی پریشانی کے باعث فیصلہ کرے کہ میں آج سے جھوٹ نہیں بولوں گا، اور جھوٹا بیان نہیں دوں گا۔ آپ اتنے سمجھ دار لوگ ہو، لاہور کی Cream بیٹھے ہو، جھوٹ تو آپ کی شان کے لئے توہین ہونا چاہئے۔ لیکن سچ بولنا بہت مشکل ہے۔ آپ اپنی پریشانی خالق کے حوالے

کرو تو راز مل سکتا ہے۔ یا اللہ ہم اپنے آپ کو تیرے حوالے کرتے ہیں، ہمیں راز سے آگاہ کر۔

اٹھا سا قیاً پردہ اس راز سے
لڑا دے موملے کو شہباز سے

اب وہ وقت آیا ہی پڑا ہے، آپ شہباز سے لڑنے کے لئے تیار ہو جاؤ۔
لیکن ذرا بے چینی ہے کہ راز سے پردہ اٹھ نہیں رہا۔

میں نے افکار کے چہرے سے اٹھایا پردہ
کم نگاہی کا تیرے ذہن پہ چھایا پردہ

پہلے آپ جاگو اور یہ دیکھو کہ کس بات پر فکر مند ہو؟ فکر میں ہم اپنی زندگی کو ترتیب دیتے ہیں۔ فکر کو جاری رہنا چاہئے۔ اگر فکر صحیح ہو تو یہ ہو نہیں سکتا کہ فطرت آگاہ نہ کرے۔ مسلمان ہونے کی حیثیت سے آپ کو اللہ نے آگاہ کر دیا کہ یہ کرو اور یہ نہ کرو اور آپ کی ایک میعاد ہے اور ایک مقررہ مدت ہے جس کے لئے آپ کو دنیا میں بھیجا گیا اور پھر آپ اللہ کے پاس واپس لوٹا دئے جائیں گے اس وقت آپ اللہ کے سامنے اپنے حساب کتاب کے جواب دہ ہوں گے۔ انا لله وانا الیہ راجعون آپ سے یہ نہیں پوچھا جائے گا کہ فرانس میں کیا ہو رہا تھا بلکہ یہ پوچھا جائے گا کہ آپ کو جو صلاحیتیں دی گئی تھیں انہیں کہاں استعمال کیا اور آپ کے پاس جو پیسہ آیا اس میں حرام کا شبہ تو نہیں تھا اور کیا آپ کے پیٹ میں کسی یتیم کے مال کی آگ تو نہیں تھی؟ کیا آپ کے وعدے ایفا ہوتے تھے؟ کیا آپ نے اللہ کے فرمان میں ملاوٹ تو نہیں

سے بڑے انسان یعنی حضور پاک ﷺ کو بھیجا ان کے ذریعے اپنا آسمانی پیغام، تم زمینی آدمیوں تک پہنچا دیا۔ اتنی بڑی اور وسیع کائنات کا خالق اور مالک، اللہ آپ کو نظر انداز نہیں کرتا اور آپ کی ذاتی زندگی اور دوسروں کے ساتھ لین دین کو حج کرتا رہتا ہے اور پھر اس نے آپ کا نمبر لگایا ہوا ہے تاکہ کوئی موت سے بچا نہ رہے۔ یہ نہیں ہو سکتا کہ کوئی آدمی Miss ہو جائے اور موت سے نکل جائے۔ جو موت سے نہیں نکلا وہ خدا سے نہیں نکل سکتا۔ یہاں پر آپ کا ٹھہرنا پروگرام کے مطابق ہے اور پروگرام آسمانی ہے۔ آپ کو سمجھ اس لئے نہیں آتی کہ سفر نعین کا ہے اور حکم آسمان سے آ رہا ہے۔ جبریل امین علیہ السلام کے ذریعے اللہ نے اپنا ازلی امانت نامہ یعنی کلام مجید حضور پاک ﷺ تک پہنچایا۔ اب کوئی شخص چلتے چلتے کلمہ پڑھ گیا اور مسلمان ہو گیا تو کائنات میں اس کی دھوم مچ گئی۔ اور کوئی منافق رہ گیا۔ اللہ تعالیٰ فرماتا ہے کہ یہ منافق جب اپنے شیطانوں کے پاس جاتے ہیں تو کہتے ہیں ہم ان سے مذاق کر رہے ہیں میں۔ یہ کہتا ہوں کہ اللہ کو یہ سب معلوم ہے کہ تنہائی میں کیا ہوا گناہ محفلوں میں جج ہو گا اور تنہائی میں کی ہوئی توبہ قبول ہو جائے گی۔ آپ سے اللہ تعالیٰ وہ بات نہیں پوچھے گا جو آپ کی استعداد میں نہیں ہے۔ مثلاً "بوڑھے سے یہ نہیں پوچھا جائے گا کہ دوڑ لگا سکتے ہو؟ اللہ تعالیٰ آپ سے آپ کی صلاحیتوں اور استعداد کے مطابق پوچھے گا۔ آپ کے اندر اندیشہ اس لئے پیدا ہو رہا ہے کہ جو وقت کی Call ہے آپ اس پر لبیک نہیں کہہ رہے بلکہ صرف گفتگو کر رہے ہیں۔ آپ کے پاس جتنا بھی عمل ہے اس کے مطابق چل پڑو۔ اگر اقبال کو کسی نے جگایا تھا تو

وہی حالات اب آپ پر بھی آئے ہوئے ہیں۔ اقبال کو اقبال بنانے میں جو واقعہ موجود تھا وہ واقعہ آپ کے پاس بھی موجود ہے۔ ایک آدمی دوسرے آدمی کے پاس سے گزر گیا اور ایک واقعہ بن گیا حالانکہ وہ اور لوگوں کے پاس سے بھی گزرا ہو گا۔ واقعہ کب بنتا ہے؟ جب مشاہدہ کرنے والا کھرا مشاہدہ کرے۔ اگر آپ صحیح سوچ رہے ہیں اور صحیح غور کر رہے ہیں تو کوئی وجہ نہیں فطرت کی وجہ سے آپ کو راستہ نہ ملے۔ کچھ ہی عرصہ پہلے کی بات ہے کہ ہندوستان کے ۹، ۱۰ کروڑ پسماندہ مسلمان، گھبرائے ہوئے مسلمان، منتشر مسلمان اور سیاسی و سماجی ناہمواریوں سے پے ہوئے مسلمان ایک ایسا شعور حاصل کر گئے کہ یہ Country بنادی۔ دس کروڑ پریشان، غلام اور سیاسی اور معاشی طور پر کمزور مسلمانوں نے ایک طاقت ور مسلمان ملک بنا دیا اور آج آپ طاقت ور ہو اور مال و دولت کی فراوانیاں ہیں اور اندیشے آپ کا فیشن ہیں۔ آپ اندیشے بیان کرتے رہتے ہو اور اپنے مکان بھی بناتے رہتے ہو۔ اس ماں کا اندیشہ سچا ہوتا ہے جس کا بیٹا بیمار ہو۔ اس شخص کا اندیشہ صحیح ہوتا ہے جس کا دوست رخصت ہو رہا ہو، یہ ان کی Commitment ہے، اور آپ یہ دیکھو کہ آپ کی Commitment کیا ہے؟ آپ کی Commitment ملک کی تعمیر ہے یا اپنی تعمیر ہے۔ اگر آپ ذاتی تعمیر کو ملک پر نثار کر دو تو آپ کا مسئلہ حل ہو جائے گا۔ اللہ کی بات دیکھو، ایک آدمی نے اسلام کا کوئی خاص علم بھی حاصل نہیں کیا، صرف مخلص تھا اور اس میں تھوڑا بہت سلوک موجود تھا، اللہ نے ایسی مہربانی کی کہ دس کروڑ افسردہ مسلمانوں کو اس کے

ساتھ عقیدت ہو گئی، محبت ہو گئی اور وہ ان کا کنارہ بن گیا۔ آپ اگر لیڈر ہو تو آپ کے ساتھ آپ کے Follower کی محبت نہیں ہے۔ آپ اگر Follower ہو تو آپ کے اندر کسی لیڈر کا احترام نہیں ہے۔ آپ اس ملک کے آدمی ہو اور ملک کو توڑتے جا رہے ہو۔ کوئی شخص ایسا نہیں جو اپنی تعمیر کو ملک کی تعمیر پر نثار کرے۔ ہر آدمی اپنے آپ کو پہلے اور ملک کو اپنے بعد رکھتا ہے۔ یہ تو خدا کا فضل ہے جس کی وجہ سے یہ Country بچا ہوا ہے اور آپ لوگوں کی حرکتوں کے باوجود بچا ہوا ہے۔ لوگوں نے اس ملک میں بہت ہی جھوٹ بولے ہیں، دعا کرو کہ اب ان کا انجام ہونا چاہئے۔ دعا کرو کہ اللہ تعالیٰ اس ملک کو اس کے حقیقی وارثوں کے پاس پہنچائے۔ ایک شخص جویر سے چل کر لاہور کی سر زمین میں آیا اور بے شمار ہندوؤں کو مسلمان کیا۔ آپ اس بات کو مانتے ہیں نا! ان کا نام داتا صاحبؒ ہے۔ اسی طرح ایک شخص نے اجیر شریف میں لاکھوں مسلمان کئے۔ ان کا نام خواجہ غریب نوازؒ ہے۔ کیا آپ اس بات کو مانتے ہیں۔ اگر آپ اس بات کو مانتے ہیں تو کیا یہ کمالات ختم ہو گئے ہیں؟ ختم تو نہیں ہونے چاہئیں۔ ایسی بات ختم کرنا تو اس کی فطرت ہی نہیں ہے۔ قائد اعظم کو دیکھو، وہ ایسے لیڈر تھے جن کے سامنے مناسب لیڈر شپ والے لوگ ختم ہو گئے۔ آپ مذہبی طور پر مولانا ابوالکلام آزاد کے مقام سے انکار کر سکتے ہیں مگر Talent سے انکار کیسے ہو۔ اسی طرح اور بھی اس وقت کی شخصیات تھیں جن کی قابلیت سے انکار نہیں کیا سکتا۔ مگر قائد اعظم کو اللہ نے ایسا سورج بنایا کہ کوئی ستارہ اس کے سامنے چمک ہی نہ سکا۔ بڑے بڑے شہسوار تھے لیکن کسی

کی ایک نہ چلی۔ عطاء اللہ شاہ بخاری صاحب بڑے اچھے عالم تھے، خوب تقریر کیا کرتے تھے، دن کیا اور رات کیا۔ رلاتے بھی تھے اور ہنساتے بھی تھے۔ ایک مرتبہ کہنے لگے کہ آپ نے اس جلسے میں شرکت کی، پیسے بھی دیئے، روئے بھی اور ہنسے بھی، میں جانتا ہوں کہ تم میرے جلسے میں آتے رہو گے مگر ووٹ مسلم لیگ کو دو گے۔ تو یہ تھا قائد اعظم کا اعزاز۔ یہ اعزاز فطرت کی طرف سے تھا۔ فطرت نے ایسا واقعہ کر کے دکھایا، ایسا واقعہ دوبارہ نہیں ہو سکتا۔ اب آپ اپنے طور پر سوچو اور اللہ کا دروازہ کھٹکھاؤ تاکہ اس طرح کا واقعہ ہو جائے۔ شاید آپ کو جواب مل جائے۔ پھر اللہ تعالیٰ ایک ایسا آدمی بھیجے گا کہ اس کے سامنے کسی کی بات نہیں چل سکے گی۔ اس وقت یہ واقعہ مکمل ہو جائے گا۔ وہ آدمی انصاف کرے گا۔ وہ انصاف کرتے وقت اپنے اور غیر میں تمیز کرنا چھوڑ دے گا۔ ابھی آپ اپنے بارے میں انصاف کرو کہ جو چیز آپ اپنے بارے میں کہہ رہے ہو وہ دوسرے کے مقابلے میں کیا کہہ رہے ہو۔ آپ اپنے گھر میں کیا سوچتے ہو اور باہر نکل کے کیا سوچتے ہو۔ کسی نے آپ سے کیا کہا اور کسی سے آپ نے کیا کہا۔ آپ کے حق میں لوگ کیا فیصلہ کرتے ہیں اور آپ کے خلاف کیا فیصلے ہوتے ہیں۔ آپ کا دوست ایسا آدمی ہونا چاہئے جو اللہ کی طرف سے فیصلہ کر سکے۔

Wait for him, find him or become that person.

دین کا علم علماء کے پاس زیادہ تھا، دنیا کا علم ہندوؤں کے پاس زیادہ تھا مگر نصیب کا علم قائد اعظم کے پاس زیادہ تھا۔ آپ بھی نصیب کا دروازہ کھٹکھاؤ۔ یا وہ آدمی بن جاؤ یا اس کو دریافت کر لو۔ باقی فکر کی کوئی بات

نہیں۔ فکر اس کو ہوتی ہے جس کو نیند نہ آئے، جس کو نیند آ جائے اسے فکر نہیں ہے بلکہ فکر کا فیشن ہے۔ اگر آپ کو پاکستان کی فکر لگ گئی تو خواہ مخواہ آپ کی نیندیں خراب ہو جائیں گی، پھر اپنا سامان پاکستان پر قربان کرنا شروع کر دو گے اور چیزیں اکٹھی کرنا بند کر دو گے۔ اپنا فکر کرنا بھول جاؤ گے۔ جو لوگ یہ سمجھتے ہیں کہ یہ سر زمین اللہ اور رسول ﷺ کے نام پر حاصل کی گئی تھی تو اس کی حفاظت کرنا ان کا فرض ہے۔ باقی لوگوں کو یہ احساس دلایا جائے کہ اگر یہ بڑا گھرنہ رہا تو تمہارے چھوٹے چھوٹے گھر بھی نہیں رہیں گے۔ لوگوں کو گھر کا احساس نہیں ہے۔ اندلس کو تو وہی فتح کرے گا جو کشتیاں جلا کر جائے گا۔ یہاں جو لوگ حکومت میں ہیں وہ کہتے ہیں یہ ہمارا ملک ہے اور اپنے مخالفوں کو غدار کہتے ہیں اور نا اہل کہتے ہیں۔ جو حکومت کا طالب ہے وہ حکمران کے بارے میں کہے گا کہ ملک کو نقصان پہنچا رہا ہے اور حکمران اسے غدار کہے گا اور انتشار پھیلانے والا کہے گا۔ یہ آپ کا تصور ہے۔ کوئی Reality تو ہے ہی نہیں۔ جو لوگ آج آپ کے جلسے میں آئیں گے وہ کل آپ کے مخالف کے جلسے میں بھی ہوں گے۔ یہ لوگ گھروں کے ستائے ہوئے ہیں، گھروں میں ویسے بھی گرمی ہوتی ہے، اس لئے جلسے میں زندہ باد مردہ باد کرنے آ جاتے ہیں۔ ان جھوٹے انسانوں میں سچے آدمی کا میلہ کیسے ہو گا؟ سچے آدمیوں کو اکٹھا کرنے کے لئے پہلے اپنے اندر سچ پیدا کرو یہ سچ آپ کی عبادت ہے ورنہ اپنی ہستی سے زیادہ اپنا نام نہ پھیلاؤ نہیں تو پریشان ہو جاؤ گے۔ کیوں ہلاک کرتے ہو اپنے آپ کو؟ ایسی صورت میں بزرگوں کا قول ہے کہ ”ہمارے اونٹ تو واپس کرو“

جس کا خانہ کعبہ ہے وہ خود اس کی حفاظت کر لے گا۔ ایک دعا دل سے کرو جو کہ تم نے نہیں کرنی یعنی جو موجودہ حاکم ہے اللہ اس کی اصلاح فرمائے اور اس کو توفیق دے کہ وہ حکومت کرتا ہی چلا جائے اور ملک میں سب ٹھیک ٹھاک ہو جائے۔ مگر تم دعا نہیں کرو گے کیونکہ اب حکومت میں تمہاری باری آئی ہے۔ یہ دعا آپ کے پاس ہے لیکن آپ نہیں کریں گے۔ آپ کہیں گے اسے اللہ نے تو معاف کر دیا میں معاف نہیں کروں گا۔ اس کو کہتے ہیں ذاتی عناد۔ اگر آپ نے ذاتی عناد رکھنا ہی ہے تو اپنے اندر صلاحیت بھی پیدا کر لو۔ اگر صرف آرزو ہو اور صلاحیت نہ ہو تو پریشانی ہو جائے گی۔ آپ تو فقیر کو پانچ روپے بلکہ پانچ چونیاں نہیں دے سکتے پھر آپ ہی بتاؤ آپ کیا حق رکھتے ہو حکومت لینے کا۔ حکومت حاصل کرنے کے لئے یا تو اس بندے کو حاصل کر لو یا وہ بندہ آپ خود ہی بن جاؤ یا پھر کسی کا انتظار کر لو۔ ہیرو آپ بن نہیں سکتے، کسی ہیرو والے کے ساتھ مل جاؤ یا پھر انتظار کر لو اور دعا کرو کہ یا اللہ مہربانی فرما اب بات ہمارے بس سے باہر ہے۔ بات اللہ کے حوالے کرو، کشتی وہ جانے، سمندر وہ جانے، موجیں وہ جانے، لہریں وہ جانے، لنگر وہ جانے اور لنگر اندازیاں وہ جانے۔۔۔۔ یا پھر یہ کہو کہ یا اللہ آپ دخل نہ دینا میں خود ہی فیصلہ کر لوں گا۔ ایک کہانی آپ نے سنی ہو گی۔ ایک آدمی دوسرے شخص کو مارنے گیا۔ جب اس کا دشمن تلوار کی زد میں آ گیا تو اچانک بجلی گری اور اس کی کشتی ڈوب گئی۔ جس نے انتقام لینا تھا اس نے فطرت کی طرف اشارہ کیا کہ تو بڑا ظالم ہے، تو نے اس کو مار دیا لیکن میری تلوار کے بغیر مارا، میرا خون تب ٹھنڈا ہوتا جب یہ میری تلوار سے

مرتا۔ اب مجھ میں ہمیشہ حسرت ہی رہے گی۔ تو یہ ہیں آپ کی خوبیاں۔
 آپ کے انتقام کا جذبہ ختم ہی نہیں ہو رہا اور خواہش رکھتے ہو ملک
 چلانے کی۔ اپنی استعداد سے ماورا اور ماسوا خواہش نہ کیا کرو، یہ ہلاکت
 ہے۔۔۔ ہلاکت کیا ہے؟۔ استعداد سے زیادہ کی تمنا۔ اور آسودگی کیا ہے؟
 استعداد سے کم سفر۔۔۔ اللہ قادر ہے، وہ ہمارا مسئلہ بھی ضرور حل کرے
 گا۔ تو یہ بھی اس کا نقصان ہے۔ دعا کیا کرو کہ انہی مسلمانوں سے کام لے
 لے۔ اپنی غیرت کو استعداد بنا لو۔۔۔ ابھی انڈیا جانا ہے۔ کیا آپ میں
 سے کوئی ایسا ہے جو انڈیا سے آیا ہو اور آتے وقت یعنی Migration
 کے وقت یہ کہہ آیا ہو کہ ہم پھر آئیں گے، فاتحین ہو کر آئیں گے۔ یہ
 بات بھی آپ بھول گئے۔ نہ دہلی یاد رہی نہ لاہور یاد رہا، صرف پریشانیاں
 یاد رہ گئیں، اپنے ذاتی کام یاد رہ گئے، ذاتی تعمیر میں مصروف ہو گئے۔ اس
 لئے دعا کرو کہ اللہ آپ کو آپ کا حق دے۔ حق کیا ہے؟ استعداد کے
 مطابق حاصل۔۔۔ احسان کیا ہے؟ حق سے زیادہ مل جانا۔۔۔ محرومی کیا
 ہے؟ حق سے کم ملنا۔۔۔ تاریخ میں جو حکمران گذرے ہیں ان کا ارادہ
 ہوتا تھا کہ دنیا کو فتح کریں لیکن پھر زندگی مہلت نہیں دیتی ایک فاتح کو
 ایک بزرگ نے بتایا کہ فتح کرنے کی خواہش کو فتح کر لو تو بیچ جاؤ گے۔
 زمین کو تو کوئی فتح نہیں کرتا زمین تو ایسے ہی رہتی ہے، انسانوں کی فصلیں
 اگتی ہیں اور کٹتی ہیں لیکن زمین یہیں رہتی ہے۔ یہ کھنڈرات کبھی محل
 تھے اور آج کے محل بھی کھنڈر ہو جائیں گے۔ حاصل محرومیاں اور
 اندیشے ختم ہو جائیں گے۔ آپ کو پتہ ہے کہ پچاس سال میں بھرا ہو شہر
 اپنے موجود آدمیوں سے بالکل خالی ہو جاتا ہے اور نئے سرے سے بھر

جاتا ہے۔ لوگ سمجھتے ہیں کہ شہر آباد ہو گیا ہے مگر واقف چہرہ ایک بھی نہیں ملتا۔ اسی طرح آپ کبھی اپنے گاؤں جاؤ تو گاؤں بھرے ہوئے ہیں لیکن سگی اور ساتھی کسی اور طرف چلے گئے ہیں۔ ہمیں بھی کسی اور طرف جانا ہے۔ اس سے پہلے کہ چلے جاؤ آپ سچ بول جاؤ۔ کوئی سچا کام کر جاؤ، جھوٹ نہ بولو، انتشار اور فساد نہ پھیلاؤ، اپنی استعداد کو بڑھاؤ اور آنے والی نسلوں کو سچ دے جاؤ۔ پیر بھی جھوٹا نہیں ہونا چاہئے، مولوی بھی جھوٹا نہیں ہونا چاہئے، استاد بھی جھوٹا نہیں ہونا چاہئے۔ اور سیاست دان تو بالکل ہی جھوٹا نہیں ہونا چاہئے۔ یہ میں آپ کو وارننگ کے طور پر اطلاع دے رہا ہوں۔ جس کی بات جتنے ابلاغ میں جائے گی اس کا گناہ اتنا ہی زیادہ ہو گا۔ ایک آدمی اگر Public Sector میں جھوٹ بولے گا تو جتنے سامعین ہوں گے اتنا ہی اس کا گناہ ہو گا۔ اس لئے کبھی سٹیج پر جھوٹ نہ بولنا۔ اب آپ کہو گے کہ اگر سیاست میں جھوٹ نہ ہو تو سیاست میں کیا رہ جاتا ہے؟ سیاسی تقریر اکثر یہ ہوتی ہے کہ موجودہ حکومت نا اہل ہے اور حکومت کہتی ہے کہ یہ سارے شریک ہیں اور غیر ملکی ایجنٹ ہیں اور اسلام کو نقصان دے رہے ہیں۔ اور اصل حالت یہ ہے کہ غریب آدمی کے حالات خراب ہوتے جا رہے ہیں اور سرحدوں پر علیحدہ خطرہ ہے۔ حکمران ادھر عمرہ کرنے چلے جاتے ہیں یا حج کرنے چلے جاتے ہیں اور عاقبت یہاں ملک میں تباہ ہو رہی ہے۔ بادشاہ کو صرف نیک نہیں ہونا چاہئے بلکہ اہل بھی ہونا چاہئے، بلکہ خوبیوں والا ہونا چاہئے۔ تو صلاحیت والا ہی صحیح کام کر سکتا ہے۔ صلاحیت کو شوق کے کناروں سے باہر نہیں جانا چاہئے۔ اپنے شوق کو صلاحیت میں رکھو اور اپنے بیان کو

صداقت میں رکھو۔ اور اپنے تقاضے کو حقوق کے قریب رکھو اور اپنی زندگی کو اللہ کے حکم میں رکھو اگر یہ اللہ کے حکم میں نہیں ہے تو پھر یہ نافرمانی ہو گی۔ ہماری یہی زندگی ہماری عاقبت ہے، ہماری اور کوئی عاقبت نہیں۔ اپنی عاقبت بنانے کے لئے اپنی صلاحیت استعمال کرو۔

سوال:

صلاحیت کی تعریف کیا ہے؟

جواب:

جس شخص کو محنت میں Pleasure محسوس ہو، وہ صلاحیت والا ہے اور جس کو محنت میں Pain ہو، وہ صلاحیت سے محروم ہے، بلکہ جس کو محنت میں اذیت ہو رہی ہو وہ صلاحیت سے محروم ہے۔

سوال:

سر! کیا Planning نہیں کرنی چاہئے؟ اور اگر کرنی چاہئے تو اس کے بارے میں وضاحت فرمادیں۔

جواب:

میں آپ کو Planning سے نہیں روکتا۔ پلاننگ کا مقصد یہ ہے کہ جو چیز آپ کے پاس Available ہے اور آپ کے قبضے میں ہے یعنی آپ کی زندگی پر آپ کو پلاننگ کا حق ہے۔ جس چیز پر آپ کو اختیار نہیں، اس پر پلاننگ کیا۔ مثلاً آپ کو دل پہ اختیار نہیں تو اس حوالے سے پلاننگ چلتی نہیں۔ اچھی خاصی زندگی ہوتی ہے اور کوئی پاس سے

گزر جائے تو آپ پریشان ہو جاتے ہیں۔ پلاننگ یہ ہے کہ اللہ پہ راضی رہنا سیکھو۔ زندگی پر راضی رہنا سیکھو۔ دوسروں کے عمل سے پریشان نہ ہوا کرو۔ دوسروں کا کام ہی پریشان کرنا ہے۔ جس نے دوسروں کے عمل کو اپنی پریشانی نہ بنایا وہ آدمی کامیاب ہے۔ ابھی تو آپ کو اپنے اعمال کی پریشانی شروع نہیں ہوئی، جو گل آپ نے کھلایا ہے اب اس کی بھی پریشانی شروع ہونے والی ہے۔ اپنے ساتھ مہربانی کرو۔ اپنا عمل ایسا کرو کہ پریشانی نہ بنے۔ پلاننگ ضرور کرو مگر یہ بھی سوچو کہ اگر حالات اپنے اختیار میں نہ ہوں تو پھر پریشان نہ ہو جانا۔ پھر یہ نہ کہنا کہ میں نے سوچا تو کچھ اور تھا بات کچھ اور ہو گئی۔ پلاننگ والے لوگ اکثر یہی کہتے ہیں کہ بات کہیں نہ کہیں رہ گئی۔ جب مکمل اختیار آتا ہے تو اس وقت زندگی ختم ہونے کو ہوتی ہے۔ تو پلاننگ کرو لیکن گھبرائے بغیر اور پریشان ہوئے بغیر۔ یہ بات یاد رکھو کہ اگر عذاب آنے والا ہو اور آیا نہ ہو تو وہی وقت ہے دعا کا۔ اس وقت جو دعا نہ مانگے وہ جھوٹا ہے۔ اگر عذاب آگیا تو اس وقت دعا چھن جائے گی۔ جب عذاب آنے کا وقت ہو تو توبہ چھن جاتی ہے۔ تو عذاب آنے کا امکان ہو، تو جو دعا نہ کرے وہ بہت ہی جھوٹا آدمی ہے اور بڑا منافق ہے۔ عذاب چونکہ اللہ کی گرفت کا نام ہے اور جو شخص معافی نہ مانگے تو سمجھو کہ بہت ہی باغی انسان ہے۔ ہمیں تو ابھی تک کسی عذاب کے آنے کا اندیشہ نہیں ہے۔ آپ کو یہ اندیشہ کیسے ہو گیا کہ جس کی پلاننگ کا سوچ رہے ہو۔ اللہ کا عذاب اس وقت تک نہیں آتا جب تک عذاب سے ڈرانے والا نہیں آتا۔ یہ اس کی روایت ہے۔ پہلے بشیر و نذیر آتا ہے اور فرماتا ہے کہ ”اے لوگو! تم نے جو عمل کئے ہیں

اس کی وجہ سے عذاب آنے والا ہے۔ لہذا اپنے اعمال سے نجات پاؤ۔“
 جب بھی کوئی معاشرہ باغی ہو جائے تو اللہ تعالیٰ کی طرف سے اس پر
 عذاب آیا کرتا ہے۔ جیسا کہ آپ پڑھتے ہیں کہ اسلام سے پہلے عرب کا
 معاشرہ بہت خراب تھا اور تباہ ہونا چاہئے تھا۔ لیکن اللہ نے اللہ والا کام
 کیا۔ اور اس معاشرے کو تباہ کرنے کی بجائے اس میں حضور پاکؐ کو
 رحمتہ اللعالمین بنا کر بھیج دیا۔ آپ کا معاشرہ ابھی اتنا تباہ نہیں ہوا۔ اس
 لئے دعا کرو کہ اللہ تعالیٰ اپنی مہربانی فرمائے۔ اس کی تھوڑی سی مہربانی سے
 نبھی تمہارا گزارا ہو جائے گا۔ بس تم اپنی ہستی سے زیادہ چھلانگ نہ لگانا
 اور استعداد سے باہر عمل نہ کرنا ورنہ ہلاک ہو جاؤ گے۔ اگر شوق نہ ہو
 پھر بھی عمل نہ کرنا ورنہ ہلاک ہو جاؤ گے۔ آپ میں شوق بھی نہیں،
 استعداد بھی نہیں اور عمل کرتے جا رہے ہو۔ آپ میں صرف گھبراہٹ
 اور شہر کا اندیشہ ہے کہ شہر کیسے چلے گا۔ اس طرح چلے گا جس طرح تم
 سے پہلے چل رہا تھا۔ انڈیا آپ کا دشمن ہے مگر اپنے عذاب میں مبتلا
 ہے۔ ان پر ایک وقت آیا ہوا ہے۔ آپ تو پھر بھی آسودہ بیٹھے ہو وہاں
 بہت پریشانی ہے۔ آپ گھبرایا نہ کرو۔ کسی کشتی میں ایک آدمی بھی خوش
 نصیب ہو تو کشتی کو ڈوبنے کا حکم نہیں ہوتا۔ اگر آپ خوش نصیب نہیں
 ہیں تو آپ کے بچے ضرور خوش نصیب ہوں گے۔ آپ بد نصیبی کی
 آرزو نہ کیا کرو۔ اگر آپ کو یقین ہوتا کہ ہم تباہ ہونے والے ہیں تو آپ
 کی نیند از جاتی۔ آپ تو کہتے ہو کہ یہ جلتا رہے اور میرا کاروبار چلتا
 رہے۔ جلسے میں آنے والے عوام نہیں ہوتے بلکہ سڑک پر کام کرنے
 والے مزدور عوام ہیں۔ آپ تقریروں میں عوام کا ذکر کرتے ہو اور مزدور

آپ کا مکان بناتا جا رہا ہے۔ اب جھوٹ بولنا چھوڑ دیا جائے تو ملک بچ جائے گا۔ ملک جس کا ہے وہ اسے بچالے گا۔ آپ اپنے دائرہ کار میں انصاف کر لو، گھر والوں کو خوش رکھو، اللہ خوش ہو جائے گا۔ اللہ سے جتنا تعلق ہو گا اتنا انسان کے فرائض بدلتے جائیں گے۔ اللہ کو خوش رکھنے کی پلاننگ ضرور کرو۔

سوال:

سر! کیا ماننے والے اور چاہنے والے کے فرائض مختلف ہوتے

ہیں؟

جواب:

ماننے والے کے فرائض اور ہیں اور چاہنے والے کے فرائض اور ہیں۔ اگر آپ اللہ کو ماننے والے ہیں تو آپ پر زکوٰۃ اڑھائی فی صد ہے۔ چاہنے والے کے پاس پیسہ ہی نہیں ہوتا کیونکہ وہ بھی اسی کی راہ میں دے چکا ہوتا ہے۔ چاہنے والا اپنی جان نثار کرتا ہے، وہ بیدار رہتا ہے۔ ماننے والے کے لئے نماز، روزہ، حج اور زکوٰۃ ہیں۔ چاہنے والا شہادت کے لئے بیدار رہتا ہے۔ باقی لوگ شہید کے پیچھے ہوتے ہیں اور خود شہید نہیں ہوتے۔ جاننے والا عام آدمی اللہ سے چیزیں حاصل کرتا ہے مگر چاہنے والا اللہ تعالیٰ کے لئے قربانی دیتا ہے۔ چاہنے والے پر رقت طاری ہو جاتی ہے، آنسو رکتے ہی نہیں۔ چاہنے والا کہتا ہے اس وقت تو رات ہے یا آپ کی یاد ہے، وہ آدھی رات کو چراغ جلائے گا، یہ اصل میں اس کی نماز کا وقت ہے۔ شوق ایسا فرض ہے محبوب کے فرائض کے سوا باقی

فرائض حرام کر دیتا ہے۔

عشق پر آتش حلال، عشق پر حاصل حرام

چاہنے والا محبوب کے تقرب کے علاوہ کسی فرض کو اپنے لئے نہیں سمجھتا۔ چاہنے والا کربلاؤں سے گزرتا ہے۔ چاہنے والا اسی کا ہو جاتا ہے۔ چاہنے والا کہیں منصور ہو گا، کہیں سرمد ہو گا، کہیں صابر ہو گا، کہیں فرید ہو گا، کہیں خواجہ اجمیری ہو گا اور کہیں داتا صاحب ہوں گے۔ چاہنے والے کے فرض اور ہیں، ماننے والے کے فرض اور ہیں اور عوام الناس کے فرض اور ہیں۔ یہ شوق کی کہانیاں ہیں۔ شوق نصف شب کو چراغ ضرور جلاتا ہے۔ شوق نہ ہو تو عبادت بھی عبادت نہیں بلکہ سجدہ حرام ہے۔ اگر عشق نہیں ہے تو

عشق نہ ہو اگر تیرا میری نماز کا امام
میرا قیام بھی حجاب، میرا سجود بھی حجاب

نماز حجاب ہو گئی تو باقی کیا رہ گیا۔ عشق کا شوق جو ہے یہ محبوب کے قریب رہنے کے فرض کے علاوہ کسی فرض کو نہیں مانتا بلکہ ماننے کے لئے تیار ہی نہیں ہوتا۔ اگر عشق ہو جائے تو ایک ہی فرض ہوتا ہے اور وہ ہے جلوہ محبوب کی نیرنگیوں کا شوق۔ اسے اور کوئی شوق نہیں رہتا۔ مجنوں سے پوچھا گیا کلمہ سنا تو اس نے کہا لیلیٰ ہی کلمہ ہے۔ پھر پوچھا گیا دنیا میں کیا دیکھا ہے؟ اس نے کہا لیلیٰ۔ کوئی اور بات دیکھی؟ کہنے لگا صرف لیلیٰ۔ لیلیٰ مجنوں کی کہانی کو امیر خسرو نے اور ہی رنگ سے لکھا ہے۔ یہ شوق والوں کی بات ہے اور آپ احتیاط کرنے والے لوگ ہو۔ آپ

Accelerator بعد میں سوچتے ہو اور Break پہلے سوچتے ہو۔ آپ کو پتہ نہیں کہ حاصل کیا ہے؟ اصل حاصل وہ زندگی ہے جو ہاتھ سے نکل چکی ہے یا اصل زندگی وہ ہے جو ابھی آئی ہی نہیں۔ یہ زندگی تو حجاب ہے۔ یا زندگی جا چکی ہے یا زندگی آئی نہیں۔ اصل زندگی وہ ہے جو آپ نے اللہ کی راہ میں خرچ کر دی، وہ آپ کے ساتھ جائے گی۔ جو چیز آپ نے اللہ سے لے کے رکھ لی ہے، یہ رکاوٹ بنے گی، بوجھ بنے گی۔ وہ فرائض جن کا تعلق اس دنیا سے اور دنیا کے اندر رہنے کے ساتھ ہے وہ شوق والوں کی دنیا میں حرام ہیں۔ شوق کا معنی وہ جذبہ جس پر آپ زندگی نثار کرو۔ شریعت ہر آدمی کی برابر ہے۔ لیکن شوق الگ الگ۔ آپ اپنی زندگی لوگوں کے Opinion کے مطابق بسر کرنا چھوڑ دو۔ آپ اپنی زندگی دوسروں کے حوالے سے گزارتے ہو اور پریشان ہو جاتے ہو۔ علم اور عمل کی پہچان کرتے جاؤ۔ علم وہ جو عمل میں آجائے۔ جس چیز کا اظہار کر رہے ہو اگر اس کے عمل کا وقت آجائے تو پیچھے نہ ہٹنا۔ مثلاً "آپ اظہار یہ کر رہے ہو کہ غصہ نہ کرو اور جب خود غصہ آجائے تو معاف کر دینا۔ آپ وہ علم سنبھال کے رکھو جو عمل کے وقت آپ کا پسندیدہ ہو۔ زندگی کو کچھ عطا کرو۔ زندگی سے حاصل کرنا تقریباً چھوڑ دو۔

سوال:

کہتے ہیں کہ سنگت بدلنی نہیں چاہئے، یہ بات سمجھ نہیں آئی!

جواب:

جو علم جس جگہ اور جس حوالے سے آپ پر آشکار ہو اس جگہ کو

تبدیل نہ کرنا۔ مثلاً "جنگل میں یا پہاڑ پر جو واقعہ شروع ہوا ہے وہ وہاں مکمل ہو گا۔ جہاں سے ابتداء ہوئی وہاں پر ہی اس کی انتہا ہوگی۔ جن دوستوں میں بیٹھ کر آپ پر خیال آشکار ہوں، انہیں دوستوں کے اندر ہی خیال مکمل ہوا کرتا ہے۔ جس دوست سے آپ کو محبت کا سبق ملا، اس دوست کو نہ چھوڑنا۔ جس ماحول میں جس بات کا شعور پیدا ہو، اس ماحول کو Maintain کرو۔ اس سنگت کو بقا دو اور قائم رکھو۔۔۔ سنگت بدلی تو مضمون بدل جائے گا اور آپ کا فیض بند ہو جائے گا۔ آپ جس حساب سے جہاں بھی جا رہے ہو وہ سنگت قائم رہنی چاہئے، پھر مضمون آشکار ہو جائے گا۔ کسی انعام یافتہ شخص کے قریب رہو تو انعام مل جائے گا۔ انعام میں حاصل کی ہوئی چیز کو انعام کر دینے والے کی رضا کے مطابق استعمال کرنا۔ اس کے علاوہ استعمال کرو گے تو انعام سے محروم ہو جاؤ گے۔ عطا کو اپنی مرضی سے استعمال کرنے والا عام طور پر خطا کر جاتا ہے۔ اس لئے عطا کی ہوئی شے کو عطا کرنے والے کی رضا کے مطابق استعمال کرو ورنہ عطا سے الگ ہو جاؤ گے۔

سوال:

عطا کیا ہوتی ہے؟

جواب:

عطا یہ ہوتی ہے کہ آپ کا حق نہیں تھا اور آپ کی پہنچ نہیں تھی۔ آپ کی رسائی نہیں تھی اور نہ آپ کی اس قسم کی عبادت تھی مگر اس نے انعام کر دیا۔ یہ آپ کا حق نہیں بلکہ اس کی مہربانی ہے۔ عطا کی

خوبی یہ ہے کہ یہ آپ کی طلب میں ہی نہیں ہوتی۔ اتنی طلب ہی نہیں ہوتی جتنی وہ دے دیتا ہے۔ عطا کو عطا کنوالے کی اجازت کے مطابق استعمال کرنے سے عطا قائم ہو جاتی ہے۔ عطا امانت ہے، اس کو اجازت کے ساتھ استعمال کرو۔ اس میں ملاوٹ نہ کرو۔ اللہ نے اگر کسی کو فقیر نہیں بنایا اور وہ اپنے آپ کو فقیر مشہور کر دے تو اس کی عبرت کا اللہ کو پتہ ہے۔ یعنی کہ اللہ نے جس کام کے لئے آپ کو نہیں بنایا اور آپ اس کا اظہار کرو تو یہ اللہ پر بہتان ہے۔ اللہ کے ہاں اس بات پر بڑی گرفت ہے۔ اگر کسی نے جھوٹا خواب بیان کر دیا تو اس پر اللہ کا عذاب آئے گا۔ ایسا خواب جو دیکھا نہیں اور بیان کر دیا، یہ بہتان ہے۔ آپ پر عرفان بند ہو جائے گا۔ اس طرح انسان عطا سے دور ہو جاتا ہے۔ آپ اللہ کی عطا کا شکر ادا کرو۔ اور چھوٹی چھوٹی باتوں پر عمل کر لو۔ اپنے گھر کو آسان کر لو۔ جس شخص کا گھر آسان ہو گیا، اس کا وجود آسان ہو گیا اور زندگی آسان ہو گئی۔ آخرت میں عطا کیا ہو گی؟ جب اللہ آپ کو اپنے دیدار کے قریب لائے۔ زندگی میں عطا کیا ہے؟ جب آپ کے گھر میں آسانی ہو اور آپ کا ساتھی آپ کے ساتھ آسانی کرے۔ آپ کے ساتھی کا عمل اتنا خوب صورت ہو کہ آپ کے اعتماد کو تکلیف نہ ہو۔ آپ کا ساتھی ہر وقت آپ کے ساتھ نہیں رہتا۔ کبھی آپ کو باہر جانا پڑتا ہے اور کبھی ادھر ادھر۔ ساتھی کا Behaviour اور ساتھی کا خیال ایسا عمل بنتا ہے کہ آپ میں اعتماد کی فضا پیدا کر جاتا ہے۔ اور یہ بھی اللہ کی عطا ہے کہ آپ دوستوں پر اعتماد میں مرو۔ اللہ تعالیٰ آپ کو اعتماد والے ساتھی عطا کرے۔ اعتماد دو گے تو اعتماد ملے گا۔ اللہ تعالیٰ آپ کو سلامت رکھے۔

چھوٹی سی زندگی ہے۔ اللہ تعالیٰ آپ کو کامیابیاں دے۔

وما علینا الا البلاغ المبین

بِسْمِ اللّٰهِ الرَّحْمٰنِ الرَّحِیْمِ

فرمودات حضرت واصف علی واصف ^{رح}

- ☆ سب سے بد قسمت وہ بوڑھا ہے جسے بڑھاپے میں گناہ کی تمنا ہو۔
- ☆ یتیم کا مال کھانے والا ہزار یتیم خانے بنائے، سکون نہیں پائے گا۔
- ☆ ہم لوگ عجیب حال میں ہیں گھر میں مادری زبان بولتے ہیں، محفلوں میں اردو، دفتروں میں انگریزی، عبادت عربی میں کرتے ہیں۔
- ☆ وہ مسافر جسے گاڑی میں سیٹ نہ ملے خود کو بد نصیب سمجھتا ہے اور جب گاڑی حادثے کا شکار ہوتی ہے تو وہی انسان اپنی خوش نصیبی پر فخر کرتا ہے۔
- ☆ صرف بزرگوں کی یاد منانے سے بزرگوں کا فیض نہیں ملتا، بزرگوں کے بتائے ہوئے راستے پر چلنے سے بات بنتی ہے۔
- ☆ جہاز خطرے میں ہو تو مسافروں کو دھکا کھانے کی ضرورت نہیں پڑتی۔
- ☆ شربہ بھرے کے بھرے رہتے ہیں لیکن ہر دس سال بعد چہرے تبدیل ہو جاتے ہیں۔
- ☆ بلا شرہہ صرف نیک نہیں ہونا چاہئے بلکہ اہل بھی ہونا چاہئے۔
- ☆ پست خیال انسان آکاس نیل کی طرح خود پھیلتا ہے اور دوسروں کو پھیلنے سے روکتا ہے۔
- ☆ ہم جسے برداشت نہیں کرتے اس کو بھی تو اللہ تعالیٰ نے پیدا فرمایا ہے۔
- ☆ صحت خراب ہو تو کوئی موسم بھی خوشگوار نہیں اور صحت خوشگوار ہو تو کوئی موسم خراب نہیں۔
- ☆ لوگوں کے عیب چھپاؤ گے تو اللہ تمہارے عیب چھپائے گا۔
- ☆ سب سے بد قسمت وہ انسان ہے جو اپنے مستقبل سے خائف ہے۔
- ☆ ہمارے پاس ہر شے کی کثرت ہے صرف وقت کی قلت ہے۔
- ☆ جس پر حضور اکرم صلی اللہ علیہ وآلہ وسلم مہربان ہوں اسے اللہ کا قرب ملتا ہے اور جس پر اللہ مہربان ہو اسے حضور اکرم صلی اللہ علیہ وآلہ وسلم کا قرب ملتا ہے۔
- ☆ اگر انسان کو گناہ سے شرمندگی نہیں تو توبہ سے کیا شرمندگی۔
- ☆ مریض ہونا غریب ہونے کی ابتداء ہے۔
- ☆ عبادت وہاں نہیں پہنچاتی جہاں غم پہنچا دیتا ہے۔
- ☆ جب عذاب آنے والا ہو تو توبہ چھن جاتی ہے۔
- ☆ رشوت کی دولت سے اگر حج کیا جائے تو یہ اللہ تعالیٰ کے احکامات کی خلاف ورزی ہی نہیں اس کے نظام کے خلاف نکتہ بھی ہے۔
- ☆ خوراک تھوڑی کھائیں تو طاقت ملے گی اور اگر وہی خوراک زیادہ کھائیں تو طاقت چھن جائے گی۔
- ☆ اپنی ہستی سے زیادہ کام کرنا ہلاکت ہے اور اپنی ہستی سے کم کام کرنا بددیانتی ہے۔
- ☆ تنکے کو بھی حقیر نہ سمجھو ورنہ وہ تمہاری آنکھ میں پڑ جائے گا۔
- ☆ مسلمان وہ ہے جو ہندو کی نگاہوں میں مسلمان ہو، ہندو نہیں دیکھتا کہ شیعہ کون ہے اور سنی کون ہے؟
- ☆ اپنی لاعلمی کے احساس کا نام اعلم ہے

تصانیف

حضرت واصف علی واصفؒ

(نثر پارے)	—	کرن کرن سورج	۱-
(مضامین)	—	دل دریا سمندر	۲-
(مضامین)	—	قطرہ قطرہ قلمزم	۳-
(اردو شاعری)	—	شب چراغ	۴-
(نثر پارے، انگریزی)	—	The Beaming Soul	۵-
(پنجابی شاعری)	—	بھرے بھڑولے	۶-
(مضامین)	—	حرف حرف حقیقت	۷-
(اردو شاعری)	—	شب راز	۸-
(سوال جواب)	—	گفتگو	۹-
(نثر پارے)	—	بات سے بات	۱۰-
(خطوط)	—	گمنام ادیب	۱۱-

ملنے کا پتہ

کاشف پبلی کیشنز ۳۰۱-اے جوہر ٹاؤن ○ لاہور



مصنف